

សេចក្តីព្រាងច្បាប់កម្មវិធាន

(១៩ មិថុនា ២០២៤)

មាតិកា

មាតិកាទី១ បទប្បញ្ញត្តិទូទៅ..... ១

ជំពូកទី១ បទប្បញ្ញត្តិទូទៅ.....1
 ជំពូកទី២ សមត្ថកិច្ច.....1
 ជំពូកទី៣ គោលការណ៍.....2

មាតិកាទី២ កម្មសិទ្ធិនិងសិទ្ធិផ្សេងទៀតលើអចលនវត្ថុ..... ៣

 ជំពូកទី១ គោលការណ៍ទូទៅនៃកម្មសិទ្ធិនិងសិទ្ធិផ្សេងទៀតលើអចលនវត្ថុ.....3
 ជំពូកទី២ កម្មសិទ្ធិសាធារណៈ :7
 ជំពូកទី៣ កម្មសិទ្ធិសមូហភាព.....12
 ផ្នែកទី១ អចលនវត្ថុរបស់រដ្ឋ..... 12
 ផ្នែកទី២ ដីបញ្ចុះសព..... 13
 ផ្នែកទី៣ អចលនវត្ថុរបស់សហគមន៍ជនជាតិដើមភាគតិច..... 13
 ជំពូកទី៤ សហកម្មសិទ្ធិ.....16
 ជំពូកទី៥ សម្បទានដី.....21

មាតិកាទី៣ វិធាននៃដី..... ២៥

 ជំពូកទី១ បទប្បញ្ញត្តិនៃការប្រើប្រាស់ដី.....25
 ជំពូកទី២ សេចក្តីសាធារណៈ :26
 ជំពូកទី៣ សិទ្ធិប្តូរដី.....27
 ជំពូកទី៤ ការប៉ះពាល់ផ្សេងទៀតដល់កម្មសិទ្ធិដី.....27

មាតិកាទី៤ ការចុះបញ្ជីអចលនវត្ថុ..... ២៨

 ជំពូកទី១ បទប្បញ្ញត្តិទូទៅ.....28
 ផ្នែកទី១ ឯកតាសុរិយោដី..... 28
 ផ្នែកទី២ ឯកសារសុរិយោដីនិងព័ត៌មានសុរិយោដី..... 29
 ផ្នែកទី៣ រដ្ឋបាលសុរិយោដី..... 30
 ផ្នែកទី៤ បរិវត្តកម្មដីថលក្នុងវិស័យសុរិយោដី..... 32
 ផ្នែកទី៥ សិទ្ធិនិងកាតព្វកិច្ចរបស់បុគ្គលដែលពាក់ព័ន្ធក្នុងដំណើរការចុះបញ្ជីអចលនវត្ថុ..... 32
 ផ្នែកទី៦ អធិការកិច្ចសុរិយោដី..... 34
 ជំពូកទី២ ការចុះបញ្ជីដីស្តីលើកសិប្ប.....35
 ផ្នែកទី១ បទប្បញ្ញត្តិទូទៅ..... 35

ផ្នែកទី២ ការចុះបញ្ជីដីធ្លីមានលក្ខណៈជាប្រព័ន្ធ	39
ផ្នែកទី៣ ការចុះបញ្ជីដីធ្លីមានលក្ខណៈដាច់ដោយដី.....	42
ផ្នែកទី៤ ការចុះបញ្ជីដីរដ្ឋ.....	43
ផ្នែកទី៥ ការចុះបញ្ជីដីសហគមន៍ជនជាតិដើមភាគតិច.....	44
ផ្នែកទី៦ ការដោះស្រាយវិវាទ.....	46
ឧត្តកថា ការចុះបញ្ជីបន្ត	48
ផ្នែកទី១ បទប្បញ្ញត្តិទូទៅ	48
ផ្នែកទី២ នីតិវិធីនៃការចុះបញ្ជីបន្ត.....	50
ផ្នែកទី៣ បែបបទនៃការចុះបញ្ជីបន្ត	61
ផ្នែកទី៤ ការដាក់ពាក្យសុំតវ៉ា.....	67
មាតិកាទី៥ នោសប្បញ្ញត្តិ	៦៨
មាតិកាទី៦ អន្តរប្បញ្ញត្តិ.....	៧០
មាតិកាទី៧ អវសានប្បញ្ញត្តិ	៧២
ឧបសម្ព័ន្ធនៃច្បាប់ភូមិបាល	៧៣

មាតិកាទី១
បទប្បញ្ញត្តិទូទៅ

ជំពូកទី១
បទប្បញ្ញត្តិទូទៅ

មាត្រា១._ គោលដៅនិងគោលបំណង

ច្បាប់នេះ មានគោលដៅកំណត់អំពីគោលការណ៍ វិធាន និងនីតិវិធីក្នុងការគ្រប់គ្រងដីនិងអចលនវត្ថុដទៃទៀត ក្នុងគោលបំណងដើម្បី៖

- ធានាការគ្រប់គ្រងដីនិងអចលនវត្ថុដទៃទៀត ដែលជាមូលដ្ឋានគ្រឹះក្នុងការរួមចំណែកអភិវឌ្ឍសេដ្ឋកិច្ចនិងសង្គមប្រកបដោយប្រសិទ្ធភាព ចីរភាព និងបរិយាបន្ន
- ធានាការពារដីនិងអចលនវត្ថុដទៃទៀតរបស់រដ្ឋនិងរបស់នីតិបុគ្គលសាធារណៈដទៃទៀត
- ធានាការពារកម្មសិទ្ធិនិងសិទ្ធិផ្សេងទៀតពាក់ព័ន្ធនឹងដីនិងអចលនវត្ថុរបស់បុគ្គលឯកជន
- ធានាការគ្រប់គ្រងនិងការផ្តល់សេវាសាធារណៈក្នុងវិស័យដីធ្លី ប្រកបដោយជំនាញវិជ្ជាជីវៈនិរន្តរភាព ឯកភាព ប្រសិទ្ធភាព និងឆ្លើយតបទាន់ពេលវេលានឹងតម្រូវការរបស់ប្រជាពលរដ្ឋ
- ធានាសុវត្ថិភាពនៃការប្រើប្រាស់ អាស្រ័យផល និងចាត់ចែងដីដែលជាទុនរបស់ប្រជាពលរដ្ឋប្រកបដោយទំនុកចិត្ត សំដៅបង្កើនប្រាក់ចំណូលនិងលើកកម្ពស់សេដ្ឋកិច្ចគ្រួសារឱ្យកាន់តែប្រសើរឡើង
- បង្កើនជំនឿទុកចិត្តរបស់វិនិយោគិនលើទីផ្សារអចលនទ្រព្យ។

មាត្រា២._ វិសាលភាព

ច្បាប់នេះមានវិសាលភាពអនុវត្តចំពោះដីនិងអចលនវត្ថុដទៃទៀត នៅក្នុងព្រះរាជាណាចក្រកម្ពុជា។

មាត្រា៣._ និយមន័យ

វាក្យសព្ទសំខាន់ៗដែលប្រើក្នុងច្បាប់នេះត្រូវបានកំណត់និយមន័យនៅក្នុងសទ្ទានុក្រមដែលជាឧបសម្ព័ន្ធនៃច្បាប់នេះ។

ជំពូកទី២
សមត្ថកិច្ច

មាត្រា៤._ សមត្ថកិច្ច

រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ មានសមត្ថកិច្ចគ្រប់គ្រងវិស័យដីធ្លី។

រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ អាចផ្ទេរមុខងារមួយចំនួនក្នុង ការ គ្រប់គ្រងវិស័យដីធ្លី ដល់រដ្ឋបាលរាជធានី ខេត្ត ក្រុង ស្រុក ខណ្ឌ ឃុំ សង្កាត់។

ជំពូកទី៣

គោលការណ៍

មាត្រា ៥._ គោលការណ៍

ការគ្រប់គ្រងដីនិងអចលនវត្ថុដទៃទៀតត្រូវគោរពគោលការណ៍៖

- ធានាអត្តសញ្ញាណជាតិ អធិបតេយ្យភាព និងបូរណភាពទឹកដី នៃព្រះរាជាណាចក្រកម្ពុជា
- ការការពារផលប្រយោជន៍សាធារណៈនិងសិទ្ធិរបស់បុគ្គលឯកជន
- ប្រព័ន្ធឯកភាព
- អភិបាលកិច្ចល្អ សុក្រឹតភាព និងភាពឆាប់រហ័ស
- ចីរភាព សមធម៌ និងបរិយាបន្ន។

មាតិកាទី២

កម្មសិទ្ធិនិងសិទ្ធិផ្សេងទៀតលើអចលនវត្ថុ

ជំពូកទី១

គោលការណ៍ទូទៅនៃកម្មសិទ្ធិនិងសិទ្ធិផ្សេងទៀតលើអចលនវត្ថុ

មាត្រា៦._ ទំនាក់ទំនងរវាងក្រុមរដ្ឋប្បវេណីនិងច្បាប់ភូមិបាល

បទប្បញ្ញត្តិនៃក្រុមរដ្ឋប្បវេណីត្រូវយកមកអនុវត្តចំពោះនិយមន័យនៃអចលនវត្ថុ និងនិយមន័យនៃសិទ្ធិប្រត្យក្ស គោលការណ៍កំណត់សិទ្ធិប្រត្យក្សដោយច្បាប់ ប្រភេទនៃសិទ្ធិប្រត្យក្ស គោលការណ៍នៃការបង្កើត ការផ្ទេរ និងការកែប្រែនូវសិទ្ធិប្រត្យក្សលើអចលនវត្ថុ លើកលែងតែមានកំណត់ផ្សេងនៅក្នុងច្បាប់នេះ។

ក្រៅពីទម្រង់ដែលបានបញ្ជាក់នៅក្នុងក្រុមរដ្ឋប្បវេណី កម្មសិទ្ធិនិងសិទ្ធិផ្សេងៗទៀតលើអចលនវត្ថុមានទម្រង់ជាកម្មសិទ្ធិសមូហភាពនិងសហកម្មសិទ្ធិដូចមានបញ្ជាក់ក្នុងច្បាប់នេះ។

មាត្រា៧._ ការការពារកម្មសិទ្ធិនិងសិទ្ធិផ្សេងទៀតលើដីនិងអចលនវត្ថុដទៃទៀត

បុគ្គលគ្រប់រូបត្រូវគោរពកម្មសិទ្ធិនិងសិទ្ធិផ្សេងទៀតលើដីនិងអចលនវត្ថុដទៃទៀត ដែលជាទ្រព្យសម្បត្តិរបស់រដ្ឋ របស់នីតិបុគ្គលសាធារណៈដទៃទៀត និងរបស់បុគ្គលឯកជន។

កម្មសិទ្ធិលើអចលនវត្ថុត្រូវបានធានាដោយរដ្ឋនិងគាំពារដោយច្បាប់។

មាត្រា៨._ បទប្បញ្ញត្តិស្តីពីកម្មសិទ្ធិដែលមានចែងក្នុងរដ្ឋធម្មនុញ្ញ

បទប្បញ្ញត្តិស្តីពីកម្មសិទ្ធិដែលមានចែងក្នុងរដ្ឋធម្មនុញ្ញ អនុវត្តទៅលើអចលនវត្ថុទាំងអស់នៃព្រះរាជាណាចក្រកម្ពុជា តាមលក្ខខណ្ឌដែលបានកំណត់នៅក្នុងច្បាប់នេះ ក្រុមរដ្ឋប្បវេណី និងបទប្បញ្ញត្តិពាក់ព័ន្ធជាធរមានផ្សេងទៀត។

មាត្រា៩._ ការដកហូតកម្មសិទ្ធិនិងសិទ្ធិផ្សេងទៀតលើអចលនវត្ថុ

គ្មានបុគ្គលណាមួយត្រូវបានគេដកហូតកម្មសិទ្ធិនិងសិទ្ធិផ្សេងទៀតលើអចលនវត្ថុរបស់ខ្លួនបានទេ ប្រសិនបើការដកហូតនេះមិនមែនដើម្បីប្រយោជន៍សាធារណៈឬផលប្រយោជន៍ជាតិ។ ការដកហូតត្រូវធ្វើតាមគោលការណ៍និង នីតិវិធីដែលបញ្ជាក់ដោយច្បាប់និងបទប្បញ្ញត្តិពាក់ព័ន្ធជាធរមាន បន្ទាប់ពីបានផ្តល់សំណងជាមុន ដោយសមរម្យនិងយុត្តិធម៌។

មាត្រា១០._ ការលុបចោលរបបកម្មសិទ្ធិមុនឆ្នាំ១៩៧៩

របបកម្មសិទ្ធិលើអចលនវត្ថុមុនឆ្នាំ១៩៧៩ មិនត្រូវបានទទួលស្គាល់ឡើយ។

មាត្រា១១._ ការទទួលស្គាល់ភោគៈស្របច្បាប់

មានតែភោគៈត្រឹមត្រូវតាមច្បាប់ប៉ុណ្ណោះ ដែលអាចនាំឱ្យទទួលបានកម្មសិទ្ធិ។

ភោគៈស្របច្បាប់អាចជាកម្មវត្ថុនៃការផ្លាស់ប្តូរ ផ្ទេរសិទ្ធិ ឬជាកម្មវត្ថុនៃកិច្ចការជំនួញបាន។

មាត្រា ១២._ ការកំណត់សញ្ញាតិរបស់កម្មសិទ្ធិករលើដី

មានតែរូបវន្តបុគ្គលឬនីតិបុគ្គលដែលមានសញ្ញាតិខ្មែរទេ ទើបមានសិទ្ធិជាកម្មសិទ្ធិករលើដីនៃព្រះរាជាណាចក្រកម្ពុជា។

បុគ្គលមានឧបនិស្ស័យជាកម្មសិទ្ធិករលើដី គឺពលរដ្ឋខ្មែរទាំងអស់ រដ្ឋ រដ្ឋបាលថ្នាក់ក្រោមជាតិ គ្រឹះស្ថានសាធារណៈ សហគ្រាសសាធារណៈ សហគមន៍ សមាគម អង្គការមិនមែនរដ្ឋាភិបាល សហគ្រាសពាណិជ្ជកម្ម និងគ្រប់អង្គការចាត់តាំងដទៃទៀត ដែលបានចុះបញ្ជីនិងទទួលស្គាល់ដោយច្បាប់ថាជានីតិបុគ្គលដែលមានសញ្ញាតិខ្មែរ។

រដ្ឋបរទេសអាចជាកម្មសិទ្ធិករលើអចលនទ្រព្យដែលស្ថានតំណាងរបស់រដ្ឋបរទេសនោះតាំងនៅដោយអនុលោមតាមអនុសញ្ញាទីក្រុងវីយែន ស្តីពីទំនាក់ទំនងការទូតឆ្នាំ១៩៦១ និងទំនាក់ទំនងកុងស៊ុលឆ្នាំ១៩៦៣ និងដោយឈរលើគោលការណ៍បដិការ។

មាត្រា ១៣._ ការកំណត់សញ្ញាតិខ្មែររបស់នីតិបុគ្គល

ការកំណត់សញ្ញាតិខ្មែររបស់សហគ្រាសពាណិជ្ជកម្មឬរបស់នីតិបុគ្គលផ្សេងទៀត ដែលអាចជាកម្មសិទ្ធិករនៃដី ត្រូវអនុលោមតាមបទប្បញ្ញត្តិនៃច្បាប់ស្តីពីសហគ្រាសពាណិជ្ជកម្មឬតាមបទប្បញ្ញត្តិនៃច្បាប់ជាធរមានផ្សេងទៀតដែលពាក់ព័ន្ធនឹងនីតិបុគ្គលនោះ។

មាត្រា ១៤._ ការក្លែងបន្លំឯកសារពាក់ព័ន្ធនឹងសញ្ញាតិខ្មែរដោយបុគ្គលសញ្ញាតិបរទេសដើម្បីក្លាយជាកម្មសិទ្ធិករលើដីនៅកម្ពុជា

ជនបរទេសដែលបានក្លែងបន្លំឯកសារពាក់ព័ន្ធនឹងសញ្ញាតិខ្មែរដើម្បីក្លាយជាកម្មសិទ្ធិករលើដីនៅកម្ពុជា នឹងត្រូវផ្តន្ទាទោសដូចមានចែងក្នុងច្បាប់នេះ។ ទ្រព្យដែលបានមកក្នុងលក្ខខណ្ឌនេះត្រូវរឹបអូសយកទុកជាសម្បត្តិរដ្ឋដោយរដ្ឋមិនចេញសំណងឱ្យឡើយ។

មាត្រា ១៥._ ការបាត់បង់សញ្ញាតិខ្មែរ

ក្នុងករណីសហគ្រាសពាណិជ្ជកម្មឬនីតិបុគ្គលផ្សេងទៀតលែងមានសញ្ញាតិខ្មែរ សហគ្រាសពាណិជ្ជកម្មឬនីតិបុគ្គលផ្សេងទៀតនោះ មានកាតព្វកិច្ចផ្តល់ព័ត៌មានទៅរដ្ឋបាលសុរិយោដីអំពីការប្រែប្រួលនេះដោយអនុវត្តឱ្យបានត្រឹមត្រូវតាមច្បាប់ជាធរមាន។

តុលាការ និងក្រសួង ស្ថាប័នមានសមត្ថកិច្ច ត្រូវជូនដំណឹងមកក្រសួងរៀបចំដែនដី នគរូបនីយកម្ម និងសំណង់ អំពីករណីការលះបង់សញ្ញាតិនិងបាត់សញ្ញាតិក្នុងរយៈពេលយ៉ាងយូរ ១៥(ដប់ប្រាំ)ថ្ងៃ ចាប់ពីថ្ងៃចេញព្រះរាជក្រឹត្យអនុញ្ញាតឱ្យលះបង់សញ្ញាតិខ្មែរ ឬថ្ងៃចូលជាសាធារណៈនៃសេចក្តីសម្រេចរបស់តុលាការ ឬថ្ងៃចូលជាធរមាននៃការកែប្រែលក្ខន្តិកៈ។

បន្ទាប់ពីពេលបានទទួលសេចក្តីជូនដំណឹងដូចមានចែងក្នុងកថាខណ្ឌខាងលើ ក្រសួងរៀបចំដែនដី នគរូបនីយកម្ម និងសំណង់ ត្រូវចេញសេចក្តីសម្រេចស្តីពីការចុះបញ្ជីអំពីការហាមឃាត់ការបង្កើតនិង ការកែប្រែសិទ្ធិផ្សេងៗលើដីនោះ និងបញ្ជូនសេចក្តីសម្រេចនោះទៅរដ្ឋបាលសុរិយោដីមានសមត្ថកិច្ច ដើម្បីអនុវត្ត។

មាត្រា ១៦._ កាតព្វកិច្ចរបស់កម្មសិទ្ធិករនៃដីដែលបានបាត់សញ្ញាតិខ្មែរ

កម្មសិទ្ធិករនៃដីដែលបានបាត់សញ្ញាតិខ្មែរ មានកាតព្វកិច្ចធ្វើអនុប្បទាននិងស្នើសុំចុះបញ្ជីផ្ទេរ កម្មសិទ្ធិដីនោះ ក្នុងរយៈពេលយ៉ាងយូរៗ(ប្រាំមួយ)ខែ គិតចាប់ពីថ្ងៃចេញព្រះរាជក្រឹត្យអនុញ្ញាតឱ្យលះបង់ សញ្ញាតិខ្មែរ ឬថ្ងៃមានសេចក្តីសម្រេចស្ថាពររបស់តុលាការ ឬថ្ងៃចូលជាធរមាននៃការកែប្រែលក្ខន្តិកៈ។ ក្នុងរយៈពេលនេះ កម្មសិទ្ធិករនៃដីដែលបានបាត់សញ្ញាតិខ្មែរ អាចបន្តប្រើប្រាស់និងអាស្រ័យផលដីនោះ ដោយរក្សាស្ថានភាពដើមឱ្យនៅដដែល ប៉ុន្តែមិនអាចបង្កើតសិទ្ធិផ្សេងទៀត ទាំងសិទ្ធិប្រក្សក្ស ទាំងសិទ្ធិ លើបំណុលពាក់ព័ន្ធនឹងដីនោះដល់តតិយជនឡើយ។

ក្នុងករណីកម្មសិទ្ធិករនៃដីដែលបានបាត់សញ្ញាតិខ្មែរ ពុំអាចធ្វើអនុប្បទាននិងស្នើសុំចុះបញ្ជីផ្ទេរកម្ម សិទ្ធិដីនោះក្នុងរយៈពេលដូចមានចែងក្នុងកថាខណ្ឌខាងលើ ក្រសួងរៀបចំដែនដី នគរូបនីយកម្ម និង សំណង់ ត្រូវបង្គាប់ទៅរដ្ឋបាលសុរិយោដីមានសមត្ថកិច្ចឱ្យដាក់ពាក្យស្នើសុំអនុវត្តដោយបង្ខំចំពោះ អចលនវត្ថុជាដីនោះទៅតុលាការ។

ក្រសួងរៀបចំដែនដី នគរូបនីយកម្ម និងសំណង់ ត្រូវជូនដំណឹងជាលាយលក្ខណ៍អក្សរដល់កម្ម សិទ្ធិករដែលបានបាត់សញ្ញាតិខ្មែរ អំពីការស្នើសុំឱ្យអនុវត្តដោយបង្ខំចំពោះអចលនវត្ថុជាដីនោះដោយធ្វើ តាមវិធីលក់ដោយបង្ខំ។ កម្មសិទ្ធិករនៃដីដែលបានបាត់សញ្ញាតិខ្មែរ មិនអាចប្រើប្រាស់ អាស្រ័យផល និង ចាត់ចែងដីដែលត្រូវបានចុះបញ្ជីអំពីការរឹបអូសដើម្បីទប់ស្កាត់ការបង្កើតសិទ្ធិឡើយ។ ប៉ុន្តែកម្មសិទ្ធិករនោះ អាចធ្វើសកម្មភាពចាត់ចែងទាក់ទងនឹងការរលត់សិទ្ធិដែលត្រូវបានបង្កើតលើដីនោះបាន។

មាត្រា ១៧._ សេចក្តីសម្រេចស្តីពីការចុះបញ្ជីអំពីការរឹបអូសដើម្បីទប់ស្កាត់ការបង្កើតសិទ្ធិបានក្នុង ករណីកម្មសិទ្ធិករនៃដីបានបាត់សញ្ញាតិខ្មែរ

ក្រសួងរៀបចំដែនដី នគរូបនីយកម្ម និងសំណង់ អាចចេញសេចក្តីសម្រេចស្តីពីការចុះបញ្ជីអំពីការ រឹបអូសដើម្បីទប់ស្កាត់ការបង្កើតសិទ្ធិបាន ទោះបីដីនោះត្រូវបានចុះបញ្ជីអំពីការអនុវត្តដោយបង្ខំឬការ ចាត់ចែងរក្សាការពារ ដូចមានចែងក្នុងក្រមនីតិវិធីរដ្ឋប្បវេណីរួចហើយក៏ដោយ។

ក្នុងករណីក្រសួងរៀបចំដែនដី នគរូបនីយកម្ម និងសំណង់ បានរកឃើញថា នីតិបុគ្គលបានបាត់ សញ្ញាតិខ្មែរហើយប៉ុន្តែមិនបានធ្វើការផ្លាស់ប្តូរលក្ខន្តិកៈទេ ក្រសួងរៀបចំដែនដី នគរូបនីយកម្ម និង សំណង់ ត្រូវចេញសេចក្តីសម្រេចជាបន្ទាន់ស្តីពីការចុះបញ្ជីអំពីការរឹបអូសដើម្បីទប់ស្កាត់ការបង្កើតសិទ្ធិ រួចបញ្ជូនសេចក្តីសម្រេចនោះទៅរដ្ឋបាលសុរិយោដីមានសមត្ថកិច្ច ដើម្បីអនុវត្ត។

សិទ្ធិទាំងឡាយដែលមានលើដីរបស់កម្មសិទ្ធិករដែលបានបាត់សញ្ញាតិខ្មែរ មុនពេលចេញសេចក្តីសម្រេចស្តីពីការរឹបអូសដើម្បីទប់ស្កាត់ការបង្កើតសិទ្ធិ និងដែលបានបំពេញលក្ខខណ្ឌតាំងត្រឹមត្រូវ ត្រូវបានរក្សាការពារ។

មាត្រា១៨._ ការគ្រប់គ្រងដីដែលជាកម្មវត្ថុនៃការចុះបញ្ជីអំពីការរឹបអូសដើម្បីទប់ស្កាត់ការបង្កើតសិទ្ធិដីដែលជាកម្មវត្ថុនៃការចុះបញ្ជីអំពីការរឹបអូសដើម្បីទប់ស្កាត់ការបង្កើតសិទ្ធិ ត្រូវស្ថិតក្រោមការគ្រប់គ្រងរបស់រដ្ឋបាលរាជធានី ខេត្ត។

ក្នុងករណីសិទ្ធិរបស់តតិយជនដែលអាចតាំងចំពោះការចុះបញ្ជីអំពីការរឹបអូសដើម្បីទប់ស្កាត់ការបង្កើតសិទ្ធិ ជាសិទ្ធិបង្កើតដោយកិច្ចសន្យាយកតម្លៃថ្នូរ រដ្ឋបាលរាជធានី ខេត្តត្រូវទទួលនិងគ្រប់គ្រងតម្លៃថ្នូរនោះដោយព្យាយាមប្រុងប្រយ័ត្នក្នុងនាមជាអ្នកគ្រប់គ្រងដោយសុចរិត។

ការចំណាយលើការបង់ពន្ធផ្សេងៗ ការចំណាយលើការអនុវត្តនីតិវិធីលក់ដោយបង្ខំ ការចំណាយលើការគ្រប់គ្រងនិងថែរក្សាដីដែលជាកម្មវត្ថុនៃការរឹបអូស និងការចំណាយចាំបាច់ផ្សេងៗទៀត ជាបន្ទុករបស់កម្មសិទ្ធិករនៃដីដែលបានបាត់សញ្ញាតិខ្មែរនោះ។

មាត្រា១៩._ ការអនុវត្តក្រមនីតិវិធីរដ្ឋប្បវេណី

សេចក្តីសម្រេចស្តីពីការចុះបញ្ជីអំពីការរឹបអូសដើម្បីទប់ស្កាត់ការបង្កើតសិទ្ធិដែលមានចែងក្នុងច្បាប់នេះ ត្រូវមានអានុភាពដូចគ្នានឹងលិខិតអនុវត្តដែលភ្ជាប់ជាមួយនឹងរូបមន្តអនុវត្តដូចមានចែងក្នុងក្រមនីតិវិធីរដ្ឋប្បវេណី។

នីតិវិធីនៃការអនុវត្តដោយបង្ខំដែលមានចែងក្នុងក្រមនីតិវិធីរដ្ឋប្បវេណី ត្រូវយកមកអនុវត្តដូចគ្នាផងដែរ ចំពោះនីតិវិធីនៃការអនុវត្តដោយបង្ខំចំពោះអចលនវត្ថុដែលត្រូវបានចុះបញ្ជីអំពីការរឹបអូសដើម្បីទប់ស្កាត់ការបង្កើតសិទ្ធិផ្អែកតាមសេចក្តីសម្រេចរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មាត្រា២០._ កាតព្វកិច្ចពន្ធសារពើពន្ធ

ការបង្កើត ការផ្ទេរ និងការកែប្រែកម្មសិទ្ធិឬសិទ្ធិដទៃទៀតពាក់ព័ន្ធនឹងអចលនវត្ថុត្រូវស្ថិតនៅក្រោមនីតិវិធីនៃរបបសារពើពន្ធជាធរមាននិងទទួលបានការលើកទឹកចិត្តនិងការអនុគ្រោះនានាស្របតាមច្បាប់និងលិខិតបទដ្ឋានគតិយុត្តដទៃទៀតជាធរមាន។

មាត្រា២១._ ការតាំងបទប្បញ្ញត្តិបន្ថែមចំពោះច្បាប់នេះ

របបគតិយុត្តនៃកម្មសិទ្ធិលើអចលនវត្ថុ ប្រែប្រួលទៅតាមតម្រូវការរបស់សង្គមខ្មែរ មានជាអាទិ៍ ដីកសិកម្ម ព្រៃឈើ ផ្លូវទឹក ត្រពាំង បឹងប្លូ ឬធារទឹក គ្រើយសមុទ្រ ឬច្រាំងទន្លេ ដីស្រែអំបិល អចលនវត្ថុក្នុងទីក្រុង ដីសម្រាប់សាងសង់តំបន់អភិវឌ្ឍឧស្សាហកម្ម សួនវិទ្យាសាស្ត្រ បច្ចេកវិទ្យា និងនវានុវត្តន៍ប្រព័ន្ធទឹកកខ្វក់ និងប្រព័ន្ធផ្គត់ផ្គង់ទឹកស្អាត។

ច្បាប់ដោយឡែកផ្សេងទៀតត្រូវបំពេញបទប្បញ្ញត្តិទាំងឡាយនៃច្បាប់នេះដើម្បីរក្សានូវការចាំបាច់
ខាងសង្គម សេដ្ឋកិច្ច ការរៀបចំដែនដី នគរូបនីយកម្ម សំណង់ និងលំនៅឋាន។

លិខិតបទដ្ឋានក្រោមច្បាប់ត្រូវកំណត់លម្អិតនូវរបបផ្សេងៗនៃកម្មសិទ្ធិដោយគោរពតាមបទ
ប្បញ្ញត្តិនៃច្បាប់។

ជំពូកទី២
កម្មសិទ្ធិសាធារណៈ

មាត្រា២២._ កម្មសិទ្ធិករជាដរដ្ឋ

រដ្ឋជាកម្មសិទ្ធិករនៃអចលនវត្ថុដូចខាងក្រោម៖

- ១- អចលនវត្ថុទាំងឡាយក្នុងដែនដីនៃព្រះរាជាណាចក្រកម្ពុជាដែលបានចែងក្នុងរដ្ឋធម្មនុញ្ញ។
- ២- អចលនវត្ថុដែលបានមកពីការលក់ទិញ ការដូរ ប្រទានកម្ម ឬអច្ឆ័យទាន។
- ៣- អចលនវត្ថុនិទាមទាភាព។
- ៤- អចលនវត្ថុគ្មានម្ចាស់។
- ៥- អចលនវត្ថុដែលបានពីការអនុវត្តសិទ្ធិពិសេសរបស់រដ្ឋ។
- ៦- **អចលនវត្ថុដែលម្ចាស់ប្រគល់ឱ្យរដ្ឋដោយស្ម័គ្រចិត្ត។**
- ៧- អចលនវត្ថុដែលមិនមែនជាកម្មវត្ថុនៃការយកធ្វើជាបស់ឯកជនតាមច្បាប់ ឬដែលមិនមែន
កំពុងត្រូវបានកាន់កាប់ជាបស់ឯកជនស្របតាមបទប្បញ្ញត្តិនៃច្បាប់នេះ។
- ៨- អចលនវត្ថុដទៃទៀតដែលច្បាប់កំណត់ថាជាទ្រព្យរដ្ឋឬរដ្ឋជាកម្មសិទ្ធិករ។

មាត្រា២៣._ កម្មសិទ្ធិករជានីតិបុគ្គលសាធារណៈដទៃទៀត

ក្រៅពីរដ្ឋ នីតិបុគ្គលសាធារណៈដទៃទៀត មានជាអាទិ៍ រាជធានី ខេត្ត ក្រុង ស្រុក ខណ្ឌ ឃុំ សង្កាត់
សហគ្រាសសាធារណៈ គ្រឹះស្ថានសាធារណៈ អាជ្ញាធរ បញ្ញត្តិករ ឬអង្គភាពដែលមានស្វ័យភាពហិរញ្ញវត្ថុ
អាចជាកម្មសិទ្ធិករនៃទ្រព្យអចលនវត្ថុក្នុងលក្ខខណ្ឌដែលបានកំណត់ក្នុងជំពូកនេះ។

មាត្រា២៤._ ការដកហូតអចលនវត្ថុដោយអាជ្ញាធរសាធារណៈ

ក្នុងករណីមានការដកហូតអចលនវត្ថុដោយអាជ្ញាធរសាធារណៈ អចលនវត្ថុនោះត្រូវរក្សាទុកជា
ទ្រព្យសម្បត្តិរបស់រដ្ឋ ហើយមិនអាចជាកម្មវត្ថុនៃការកាន់កាប់ច្នៃបានឡើយ ប្រសិនបើគ្មានបណ្តឹងទាមទារ
ដោយភោគីស្របច្បាប់នៃអចលនវត្ថុដែលត្រូវបានដកហូតទៅអាជ្ញាធរនោះក្នុងរយៈពេល ៣ (បី)
ឆ្នាំ គិតចាប់ពីថ្ងៃទទួលសេចក្តីជូនដំណឹងស្តីពីការដកហូត។

មាត្រា២៥._ ទ្រព្យសម្បត្តិរបស់រដ្ឋនិងរបស់នីតិបុគ្គលសាធារណៈដទៃទៀត

អចលនវត្ថុមួយចំនួនរបស់រដ្ឋ ឬរបស់នីតិបុគ្គលសាធារណៈដទៃទៀត ដែលត្រូវបានដាក់នៅ
ក្រោមរបបគតិយុត្តពិសេស គឺជាទ្រព្យសម្បត្តិសាធារណៈរបស់នីតិបុគ្គលសាធារណៈ។

អចលនវត្ថុមួយចំនួនទៀតត្រូវគ្រប់គ្រងដូចកម្មសិទ្ធិឯកជន និងអាចជាកម្មវត្ថុនៃកិច្ចការជំនួញ គឺជាទ្រព្យសម្បត្តិឯកជនរបស់នីតិបុគ្គលសាធារណៈ។

អចលនវត្ថុរបស់រដ្ឋនិងរបស់នីតិបុគ្គលសាធារណៈដទៃទៀតទាំងអស់ត្រូវចុះបញ្ជីនៅរដ្ឋបាលសុរិយោដី។

មាត្រា ២៦._ លក្ខណៈវិនិច្ឆ័យនៃទ្រព្យសម្បត្តិសាធារណៈជាអចលនវត្ថុ

លក្ខណៈវិនិច្ឆ័យនៃទ្រព្យសម្បត្តិសាធារណៈជាអចលនវត្ថុ រួមមានអចលនវត្ថុដែលត្រូវបានប្រើប្រាស់ជាប្រយោជន៍សាធារណៈ ឬជាប្រយោជន៍ក្នុងការបម្រើសេវាសាធារណៈ ឬជាប់ប្រយោជន៍សាធារណៈ។ ទ្រព្យសម្បត្តិសាធារណៈជាអចលនវត្ថុ មានជាអាទិ៍៖

- ១- អចលនវត្ថុទាំងឡាយដែលកើតឡើងតាមធម្មជាតិ មានជាអាទិ៍ ដីដែលលិចទឹកអចិន្ត្រៃយ៍ **នាទីព្រៃលិចទឹក នាទីព្រៃកោងកាង** ដីព្រៃឈើ ភ្នំ ជ្រោះ បឹង ប្លូ អាងទឹក ទន្លេ ស្ទឹង ព្រែក អូរ ត្រើយសមុទ្រ ឆ្នេរសមុទ្រ កោះ។
- ២- អចលនវត្ថុទាំងឡាយដែលជាកម្មវត្ថុនៃការរៀបចំពិសេសសម្រាប់ប្រយោជន៍សាធារណៈមានជាអាទិ៍ តីរចាន កំពង់ផែ ផ្លូវដែក ស្ថានីយរថភ្លើង **សំណង់ការងារទឹក អាកាសយានដ្ឋានប្រឡាយ ព្រែកជីក លូសាធារណៈ ទីលានចាក់សំរាម ស្ថានីយប្រព្រឹត្តកម្មទឹកកខ្វក់**។
- ៣- អចលនវត្ថុទាំងឡាយដែលត្រូវបានដាក់ឱ្យប្រើប្រាស់ជាសាធារណៈតាមស្ថានភាពពិកំណើត ឬក្រោយពីបានរៀបចំ មានជាអាទិ៍ ផ្លូវថ្នល់ សួនច្បារ ឧទ្យាន រមណីយដ្ឋាន។
- ៤- អចលនវត្ថុទាំងឡាយដែលត្រូវបានដាក់ឱ្យដំណើរការសម្រាប់សេវាសាធារណៈ មានជាអាទិ៍ សាលារៀនឬអគារសិក្សាសាធារណៈ អគាររដ្ឋបាលសាធារណៈ មន្ទីរពេទ្យសាធារណៈ។
- ៥- ដីទាំងឡាយដែលបង្កើតជាដែនបម្រុងធម្មជាតិការពារដោយច្បាប់។
- ៦- អចលនវត្ថុជា**សម្បត្តិវប្បធម៌** បេតិកភណ្ឌវប្បធម៌ បេតិកភណ្ឌបុរាណវិទ្យា បុរាណស្ថាន រមណីយដ្ឋានវប្បធម៌និងប្រវត្តិសាស្ត្រ សំណង់ប្រវត្តិសាស្ត្រ ។
- ៧- អចលនវត្ថុជាព្រះរាជទ្រព្យដែលមិនមែនជាទ្រព្យសម្បត្តិឯកជនរបស់ព្រះរាជវង្សានុវង្ស។

ក្រៅពីទ្រព្យសម្បត្តិសាធារណៈជាអចលនវត្ថុខាងលើ អាជ្ញាធរមានសមត្ថកិច្ចអាចចាត់ប្រភេទអចលនវត្ថុផ្សេងទៀតជាទ្រព្យសម្បត្តិសាធារណៈ ដើម្បីដាក់ឱ្យប្រើប្រាស់ស្របតាមរបបគតិយុត្តដែលបានកំណត់ដោយច្បាប់នេះនិងលិខិតបទដ្ឋានគតិយុត្តពាក់ព័ន្ធ។

មាត្រា ២៧._ ការកំណត់ព្រំដីសាធារណៈរបស់រដ្ឋនិងរបស់នីតិបុគ្គលសាធារណៈដទៃទៀត

ការកំណត់ព្រំដីនិងកម្មសិទ្ធិដែលស្ថិតនៅតាមបណ្តោយផ្លូវសាធារណៈ ឆ្នេរសមុទ្រ ច្រាំងទន្លេ ស្ទឹង ព្រែក អូរ ប្រឡាយ បឹង ប្លូ និងអាងទឹក ត្រូវកំណត់ដោយអាជ្ញាធរមានសមត្ថកិច្ច យោងតាមសេចក្តីត្រូវការជាក់ស្តែងនៃផលប្រយោជន៍រួម ពិសេសតាមសេចក្តីត្រូវការនៃការធ្វើចរាចរ។

ផ្លូវថ្នល់ត្រូវកំណត់ដោយខ្សែបន្ទាត់ព្រំដីចំណីផ្លូវថ្នល់។

ផ្លូវទឹកដែលមានទំហំតូច មានជាអាទិ៍ អូរ ប្រឡាយ ត្រូវកំណត់ដោយព្រំដីចំណីផ្លូវទឹក។

ឆ្នេរសមុទ្រត្រូវកំណត់ដោយខ្សែបន្ទាត់ក្រិតកម្ពស់ទឹកខ្ពស់បំផុតនៃសមុទ្រ។ ទន្លេ ស្ទឹង ព្រែក បឹង ឬ និងអាងទឹកត្រូវកំណត់ដោយខ្សែបន្ទាត់ក្រិតកម្ពស់ទឹកខ្ពស់បំផុតនៅរដូវវស្សាលើកលែងតែករណីមានទឹកជំនន់ខុសធម្មតា និងលើកលែងតែករណីដែលមានការកំណត់ផ្សេងដោយច្បាប់ដោយឡែក។

ដីសាធារណៈដទៃទៀត មានជាអាទិ៍ ដីតំបន់ការពារធម្មជាតិ ដីព្រៃឈើ ~~ដីដៃទទួលបាន~~ នាទីព្រៃ លិចទឹក នាទីព្រៃកោងកាង ដីបេតិកភណ្ឌវប្បធម៌ ត្រូវកំណត់ដោយខ្សែបន្ទាត់ព្រំដែលមាននិយាមកា កំណត់ដោយលិខិតបទដ្ឋានគតិយុត្តពាក់ព័ន្ធ។

មាត្រា ២៨._ របបគតិយុត្តនៃទ្រព្យសម្បត្តិសាធារណៈ

អចលនវត្ថុដែលជាទ្រព្យសម្បត្តិសាធារណៈរបស់រដ្ឋឬរបស់នីតិបុគ្គលសាធារណៈដទៃទៀត ពុំអាចជាកម្មវត្ថុនៃការលក់ ការដួរ ប្រទានកម្ម អច្ឆ័យទាន ប្រាតិភោគ សម្បទានដី ការរឹបអូស ការរឹបអូសជាបណ្តោះអាសន្ន ការចាត់ចែងជាបណ្តោះអាសន្នដែលហាមឃាត់ការចាត់ចែង ការលក់ដោយបង្ខំ និងពុំមានកំណត់អាជ្ញាយុកាលនៃការលក់សិទ្ធិ។

អចលនវត្ថុដែលជាទ្រព្យសម្បត្តិសាធារណៈរបស់រដ្ឋឬរបស់នីតិបុគ្គលសាធារណៈដទៃទៀត មិនអាចស្ថិតនៅក្រោមរបបលទ្ធកម្មពិសេសនៃភោគៈដូចមានចែងក្នុងច្បាប់នេះបានឡើយ។

ប៉ុន្តែអចលនវត្ថុដែលជាទ្រព្យសម្បត្តិសាធារណៈរបស់រដ្ឋឬរបស់នីតិបុគ្គលសាធារណៈដទៃទៀត អាចជាកម្មវត្ថុនៃការអនុញ្ញាតឱ្យកាន់កាប់ ឬប្រើប្រាស់ជាបណ្តោះអាសន្ន មិនទៀង ហើយអាចដកហូតវិញបាន បើមិនបានបំពេញកាតព្វកិច្ចបង់ពន្ធផ្សេងៗ លើកលែងតែករណីត្រូវបានទទួលស្គាល់និងអនុញ្ញាតតាមគោលការណ៍នៃកម្មសិទ្ធិសមូហភាពរបស់សហគមន៍ជនជាតិដើមភាគតិច និងគោលការណ៍នៃសិទ្ធិប្រើប្រាស់និងអាស្រ័យផលដីរដ្ឋជុំវិញបឹងទន្លេសាប ហើយការអនុញ្ញាតទាំងនេះមិនអាចប្រែក្លាយទៅជាកម្មសិទ្ធិឬជាសិទ្ធិប្រព្យក្សជាប្រយោជន៍ដល់អ្នកកាន់កាប់ទ្រព្យទាំងនោះបានឡើយ។

អចលនវត្ថុដែលជាទ្រព្យសម្បត្តិសាធារណៈរបស់រដ្ឋឬរបស់នីតិបុគ្គលសាធារណៈដទៃទៀត អាចជាកម្មវត្ថុនៃការជួល ការធ្វើសម្បទានហេដ្ឋារចនាសម្ព័ន្ធ និងសម្បទានគ្រប់គ្រងសេវាសាធារណៈលើកលែងតែទ្រព្យសម្បត្តិដែលមានលក្ខណៈជាបេតិកភណ្ឌវប្បធម៌ជាតិ។

អចលនវត្ថុដែលជាទ្រព្យសម្បត្តិសាធារណៈរបស់រដ្ឋ ឬរបស់នីតិបុគ្គលសាធារណៈដទៃទៀត ដែលបាត់បង់ផលប្រយោជន៍សាធារណៈឬលែងជាកម្មវត្ថុនៃការបម្រើសេវាសាធារណៈ អាចក្លាយជាទ្រព្យសម្បត្តិឯកជនរបស់រដ្ឋ ដោយអនុលោមតាមច្បាប់និងលិខិតបទដ្ឋានគតិយុត្តជាធរមាន។

មាត្រា ២៩._ សិទ្ធិប្រើប្រាស់និងអាស្រ័យផលដីរដ្ឋជុំវិញបឹងទន្លេសាប

រដ្ឋអាចផ្តល់សិទ្ធិប្រើប្រាស់និងអាស្រ័យផលតាមរដ្ឋលើដីរដ្ឋជុំវិញបឹងទន្លេសាបក្នុងទំហំធំបំផុត ២ហិកតាក្នុងមួយគ្រួសារ ជូនប្រជាពលរដ្ឋដែលរស់នៅក្នុងភូមិ ឃុំនៅក្នុងមូលដ្ឋានដើម្បីធ្វើស្រែ ចម្ការ និងបង្កបង្កើនផលជាលក្ខណៈគ្រួសារឬសហគមន៍។

សិទ្ធិប្រើប្រាស់និងអាស្រ័យផលតាមរដ្ឋលើដីរដ្ឋជុំវិញបឹងទន្លេសាប មិនអាចជាកម្មវត្ថុនៃការលក់ ការដូរ ប្រទានកម្ម អថ្នយទាន ប្រាតិភោគ ការរឹបអូស និងការរឹបអូសជាបណ្តោះអាសន្នឡើយ។

សិទ្ធិប្រើប្រាស់និងអាស្រ័យផលតាមរដ្ឋលើដីរដ្ឋជុំវិញបឹងទន្លេសាប អាចត្រូវបានផ្ទេរបន្តតាម រយៈសន្តតិកម្ម ដោយម្ចាស់សិទ្ធិត្រូវស្នើសុំទៅរដ្ឋបាលសុរិយោដីដើម្បីធ្វើបច្ចុប្បន្នភាពអំពីម្ចាស់សិទ្ធិ។

សិទ្ធិប្រើប្រាស់និងអាស្រ័យផលតាមរដ្ឋលើដីរដ្ឋជុំវិញបឹងទន្លេសាប ត្រូវបានហាមឃាត់ដាច់ខាត នៅក្នុងដែនព្រៃលិចទឹក/ នៅទីព្រៃលិចទឹក នៅជុំវិញបឹងទន្លេសាបដែលត្រូវកំណត់ដោយរាជរដ្ឋាភិបាល។

មាត្រា ៣០._ ការហាមឃាត់លទ្ធកម្មកម្មសិទ្ធិលើទ្រព្យសម្បត្តិសាធារណៈ

អចលនវត្ថុដែលជាទ្រព្យសម្បត្តិសាធារណៈរបស់រដ្ឋឬនីតិបុគ្គលសាធារណៈដទៃទៀត មិនអាចជា កម្មវត្ថុនៃលទ្ធកម្មកម្មសិទ្ធិបានឡើយ ទោះបីក្នុងករណីណាក៏ដោយ។

ស្ថានភាពនៃអ្នកកាន់កាប់អចលនវត្ថុដែលជាទ្រព្យសម្បត្តិសាធារណៈរបស់រដ្ឋឬនីតិបុគ្គល សាធារណៈដទៃទៀតនៅតែមិនទៀងទាត់និងខុសច្បាប់ដដែល ប្រសិនបើស្ថានភាពនោះមិនកើតចេញពី ការអនុញ្ញាតតាមលក្ខខណ្ឌនិងនីតិវិធីដែលបានកំណត់ដោយច្បាប់នេះ និងលិខិតបទដ្ឋានពាក់ព័ន្ធផ្សេង ទៀត។

មាត្រា ៣១._ ការហាមឃាត់ការចុះបញ្ជីអចលនវត្ថុដែលជាទ្រព្យសម្បត្តិសាធារណៈឱ្យបុគ្គលឯកជន

ការចុះបញ្ជីអចលនវត្ថុដែលជាទ្រព្យសម្បត្តិសាធារណៈរបស់រដ្ឋឬរបស់នីតិបុគ្គលសាធារណៈដទៃ ទៀតឱ្យបុគ្គលឯកជន ត្រូវចាត់ទុកជាមោឃៈ។ មន្ត្រីដែលល្មើសត្រូវទទួលខុសត្រូវចំពោះមុខច្បាប់ទាំង ផ្នែករដ្ឋបាល ទាំងផ្នែករដ្ឋប្បវេណី ទាំងផ្នែកព្រហ្មទណ្ឌ។

មន្ត្រីសាធារណៈដែលព្រងើយកន្តើយទាំងដែលខ្លួនបានដឹង ចំពោះការចុះបញ្ជីអចលនវត្ថុដែលជា ទ្រព្យសម្បត្តិសាធារណៈរបស់រដ្ឋឬរបស់នីតិបុគ្គលសាធារណៈដទៃទៀតឱ្យបុគ្គលឯកជន ត្រូវចាត់ ទុកជាអ្នកសមគំនិត ហើយត្រូវទទួលទោសដូចគ្នានឹងចារីដែរ។

មាត្រា ៣២._ ការចាត់ចែងទ្រព្យសម្បត្តិឯកជនរបស់រដ្ឋនិងរបស់នីតិបុគ្គលសាធារណៈដទៃទៀត

អចលនវត្ថុដែលជាទ្រព្យសម្បត្តិឯកជនរបស់រដ្ឋ និងរបស់នីតិបុគ្គលសាធារណៈដទៃទៀត អាចជា កម្មវត្ថុនៃការចាត់ចែងដោយអនុលោមតាមច្បាប់និងលិខិតបទដ្ឋានគតិយុត្តដទៃទៀតជាធរមាន។

អចលនវត្ថុដែលជាទ្រព្យសម្បត្តិឯកជនរបស់រដ្ឋឬរបស់នីតិបុគ្គលសាធារណៈដទៃទៀត អាចជា កម្មវត្ថុនៃសម្បទានដីក្នុងលក្ខខណ្ឌដូចមានចែងក្នុងច្បាប់នេះ។ ប៉ុន្តែដីដែលជាទ្រព្យសម្បត្តិឯកជន

របស់រដ្ឋឬរបស់នីតិបុគ្គលសាធារណៈដទៃទៀតដែលនៅទំនេរ អាចត្រូវបានបែងចែកទៅឱ្យបុគ្គលដែល
ត្រូវការជិតៗគ្នាដោយសង្គមកិច្ច។

មាត្រា ៣៣._ ការរំលោភបំពាន ការកាន់កាប់ និងការប្រើប្រាស់ទ្រព្យសម្បត្តិរដ្ឋជាអចលនវត្ថុដោយ
ខុសច្បាប់

រាល់ការរំលោភបំពាន ការកាន់កាប់ ឬការប្រើប្រាស់ទ្រព្យសម្បត្តិរដ្ឋជាអចលនវត្ថុដោយខុសច្បាប់
ត្រូវទុកជាមោឃៈនិងគ្មានអានុភាព ហើយមិនអាចធ្វើនិយ័តកម្ម ទោះតាមរូបភាពណាក៏ដោយ។

អំពើដូចខាងក្រោមត្រូវចាត់ទុកជាការរំលោភបំពាន ឬជាការកាន់កាប់ឬការប្រើប្រាស់ទ្រព្យសម្បត្តិ
រដ្ឋជាអចលនវត្ថុ ដោយខុសច្បាប់៖

- ១- រាល់ការចូលកាន់កាប់អចលនវត្ថុដែលជាទ្រព្យសម្បត្តិសាធារណៈរបស់រដ្ឋ និងរបស់នីតិបុគ្គល
សាធារណៈដទៃទៀត និងរាល់ការបំប្លែងការកាន់កាប់អចលនវត្ថុដែលជាទ្រព្យសម្បត្តិឯកជន
របស់រដ្ឋ ឬរបស់នីតិបុគ្គលសាធារណៈដទៃទៀត ទៅជាកម្មសិទ្ធិរបស់បុគ្គលឯកជន ទោះបី
ការកាន់កាប់និងការបំប្លែងនេះ កើតមាននៅពេលណាក៏ដោយ ដែលមិនស្របតាមលិខិត
បទដ្ឋានគតិយុត្ត និងនីតិវិធីដែលបានកំណត់កន្លងមក។
- ២- រាល់ការបំប្លែងដីសម្បទាន ទៅជាកម្មសិទ្ធិរបស់បុគ្គលឯកជន ទោះជាការបំប្លែងនោះ កើត
ឡើងមុនពេលច្បាប់នេះ ចូលជាធរមានក៏ដោយ លើកលែងតែសម្បទានដែលឆ្លើយតបទៅ
នឹងប្រយោជន៍សង្គម។
- ៣- រាល់សម្បទានមិនស្របនឹងបញ្ញត្តិទាំងឡាយនៃច្បាប់នេះ។
- ៤- រាល់ការចូលកាន់កាប់ទ្រព្យសម្បត្តិឯកជនរបស់រដ្ឋឬរបស់នីតិបុគ្គលសាធារណៈដទៃទៀត
ទោះតាមរូបភាពណាក៏ដោយ ដែលបានកើតឡើងក្រោយថ្ងៃទី៣០ ខែសីហា ឆ្នាំ២០០១។
- ៥- រាល់អំពើដែលច្បាប់ដោយឡែកផ្សេងទៀត ចាត់ទុកជាការរំលោភបំពាន ការកាន់កាប់ ឬការ
ប្រើប្រាស់អចលនវត្ថុជាទ្រព្យសម្បត្តិរដ្ឋដោយខុសច្បាប់។

មាត្រា ៣៤._ វិធានការចំពោះការរំលោភបំពាន ការកាន់កាប់ ឬការប្រើប្រាស់ទ្រព្យសម្បត្តិរដ្ឋជា
អចលនវត្ថុដោយខុសច្បាប់

បុគ្គលដែលកំពុងប្រព្រឹត្ត ឬបានទទួលការចុះបញ្ជីនិងចេញបណ្ណដោយបានប្រព្រឹត្តការរំលោភ
បំពាន ការកាន់កាប់ ឬការប្រើប្រាស់ទ្រព្យសម្បត្តិរដ្ឋជាអចលនវត្ថុដោយខុសច្បាប់ មិនអាចទាមទារ
សំណងទូទាត់ ឬសោហ៊ុយសម្រាប់ការថែទាំ ឬការរៀបចំដែលបានធ្វើនៅលើអចលនវត្ថុនោះ។

លទ្ធកម្មណាមួយដោយខុសច្បាប់ និងដោយចេតនា ឬដោយបោកប្រាស់លើទ្រព្យសម្បត្តិសាធារណៈ
របស់រដ្ឋ ឬរបស់នីតិបុគ្គលសាធារណៈដទៃទៀត ត្រូវបានហាមឃាត់។

ចំពោះការកាន់កាប់ទ្រព្យសម្បត្តិសាធារណៈ ដែលបណ្តាលឱ្យខូចខាតឬធ្វើឱ្យយឺតយ៉ាវដល់ការងារ ដែលជាប្រយោជន៍ទូទៅ ពិសេសចំពោះការកាន់កាប់ដីចំណីផ្លូវ ដីចំណីប្រឡាយ កម្រិតទោសនឹងត្រូវ កំណត់ជាទ្វេ។

ក្នុងគ្រប់ករណី បើជនល្មើសមិនបញ្ឈប់ការកាន់កាប់របស់ខ្លួនក្នុងរយៈពេលដែលបានកំណត់ដោយ អាជ្ញាធរមានសមត្ថកិច្ចទេ អាជ្ញាធរមានសមត្ថកិច្ចអាចដំណើរការបណ្តេញជនល្មើសចេញ ហើយ សោហ៊ុយនៃការរុះរើសំណង់ផ្សេងៗជាបន្តបន្ទាប់របស់ជនល្មើស។

ជំពូកទី៣
កម្មសិទ្ធិសមូហភាព
ផ្នែកទី១
អចលនវត្ថុរបស់វត្ត

មាត្រា៣៥._ និយមន័យនៃអចលនវត្ថុរបស់វត្ត

អចលនវត្ថុជាដីនិងជាសំណង់ដែលមាននៅក្នុងនិងក្រៅបរិវេណវត្តអាមាមនៃព្រះពុទ្ធសាសនាជា បេតិកភណ្ឌប្រើប្រាស់ជានិច្ចកាលសម្រាប់ព្រះពុទ្ធសាសនា និងដាក់ឱ្យពុទ្ធសាសនិកប្រើប្រាស់ក្រោមការ ថែទាំរបស់គណៈកម្មការវត្ត។

អចលនវត្ថុទាំងអស់របស់វត្តអាមាមនៃព្រះពុទ្ធសាសនា ត្រូវស្ថិតក្រោមរបបគតិយុត្តនៃកម្មសិទ្ធិ សមូហភាព និងត្រូវគ្រប់គ្រងដោយគណៈកម្មការវត្តស្របតាមច្បាប់និងលិខិតបទដ្ឋាគតិយុត្តជាធរមាន។

មាត្រា៣៦._ របបគតិយុត្តនៃអចលនវត្ថុរបស់វត្ត

អចលនវត្ថុទាំងអស់របស់វត្ត ត្រូវចាត់ទុកជាកម្មសិទ្ធិសមូហភាព ហើយមិនអាចលក់ ដូរធ្វើអំណោយ ឬជាកម្មវត្ថុនៃសិទ្ធិប្រាតិភោគឡើយ ហើយគ្មានកំណត់អាជ្ញាយុកាល។ អចលនវត្ថុរបស់វត្តអាចជួលឬ ប្រវាស់បាន តែផលទុនដែលបានមកពីការជួលឬប្រវាស់នេះ ត្រូវទុកសម្រាប់តែកិច្ចការក្នុងសាសនា ប៉ុណ្ណោះ។

កិច្ចការពារអចលនវត្ថុទាំងនេះត្រូវធានាដោយតំណាងគណៈកម្មការវត្ត។ នីតិវិធីនៃការជ្រើស រើសគណៈកម្មការនិងតំណាងដើម្បីការពារផលប្រយោជន៍វត្ត ត្រូវកំណត់ដោយប្រកាសរបស់រដ្ឋមន្ត្រី ក្រសួងធម្មការ និងសាសនា។ ការគ្រប់គ្រងសំណង់បេតិកភណ្ឌដែលស្ថិតនៅលើដីវត្ត ត្រូវកំណត់ដោយ ប្រកាសរបស់រដ្ឋមន្ត្រីក្រសួងវប្បធម៌និងវិចិត្រសិល្បៈ។

មាត្រា៣៧._ ទឹកនៃសក្ការបូជានិងអចលនទ្រព្យនៃជំនឿសាសនាដទៃទៀត

ទឹកនៃសក្ការបូជានិងអចលនទ្រព្យនៃជំនឿសាសនាដទៃទៀតមិនស្ថិតនៅក្រោមរបបដែលមាន បញ្ញត្តិនៅក្នុងច្បាប់នេះឡើយ។ ទឹកនៃសក្ការបូជានិងអចលនទ្រព្យទាំងនោះត្រូវគ្រប់គ្រងដោយ សមាគមនៃសាសនិកដែលបង្កើតឡើងទៅតាមបញ្ញត្តិនៃច្បាប់។

ផ្នែកទី២
ដីបញ្ចុះសព

មាត្រា៣៨._ និយមន័យនៃដីបញ្ចុះសព

ដីទាំងឡាយដែលប្រជាពលរដ្ឋបាននិងកំពុងប្រើប្រាស់ជាដីបញ្ចុះសពរបស់សហគមន៍តាមជំនឿ ទំនៀមទម្លាប់ និងប្រពៃណី ស្ថិតនៅក្នុងដែនដីនៃឃុំ សង្កាត់ ឬដីដែលត្រូវបានរៀបចំដោយរដ្ឋបាលឃុំ សង្កាត់ ជាដីបញ្ចុះសពរបស់សហគមន៍ទៅតាមជំនឿ ប្រពៃណី និងទំនៀមទម្លាប់នីមួយៗ ត្រូវចាត់ ទុកជាកម្មសិទ្ធិសមូហភាព។

មាត្រា៣៩._ របបគតិយុត្តនៃដីបញ្ចុះសព

ដីបញ្ចុះសពមិនអាចលក់ ទិញ ដូរ ធ្វើអំណោយ ឬជាកម្មវត្ថុនៃសិទ្ធិប្រាតិភោគឡើយ និងគ្មានកំណត់ អាជ្ញាយុកាល។

ដីបញ្ចុះសពដែលបានចុះបញ្ជីរួចជាកម្មសិទ្ធិសមូហភាព មិនអាចបំប្លែងទៅជាកម្មសិទ្ធិឯកជនបាន ឡើយ ទោះជាតាមរូបភាពណាក៏ដោយ។

របបគតិយុត្តនៃកម្មសិទ្ធិសមូហភាពត្រូវបានអនុវត្តចំពោះដីបញ្ចុះសពចាប់ពីពេលចុះបញ្ជីដីបញ្ចុះ សពនោះរួច។

មាត្រា៤០._ ដីបញ្ចុះសពស្ថិតក្រោមរបបគតិយុត្តផ្សេងទៀត

ដីបញ្ចុះសពដែលស្ថិតក្រោមទម្រង់សហកម្មសិទ្ធិ និងដីបញ្ចុះសពដែលស្ថិតក្នុងដីសហគមន៍ជន ជាតិដើមភាគតិច មិនស្ថិតនៅក្រោមរបបគតិយុត្តនៃផ្នែកនេះទេ។

ផ្នែកទី៣
អចលនវត្ថុរបស់សហគមន៍ជនជាតិដើមភាគតិច

មាត្រា៤១._ ការគ្រប់គ្រងសហគមន៍និងអចលនវត្ថុរបស់ខ្លួនតាមប្រពៃណីក្នុងពេលរង់ចាំការកំណត់ ខាងផ្លូវច្បាប់នូវលក្ខន្តិកៈរបស់សហគមន៍

ក្នុងពេលរង់ចាំការកំណត់ខាងផ្លូវច្បាប់នូវលក្ខន្តិកៈរបស់សហគមន៍ ក្រុមដែលមានជាក់ស្តែងមក ទល់បច្ចុប្បន្ននេះ នឹងបន្តគ្រប់គ្រងសហគមន៍និងអចលនវត្ថុរបស់ខ្លួនតាមប្រពៃណី ហើយត្រូវអនុវត្ត តាមបញ្ញត្តិនៃច្បាប់នេះ។

រដ្ឋបាលខេត្តត្រូវដាក់ចេញវិធានការណ៍ការពារបណ្តោះអាសន្នតាមសំណើក្រុមសមាជិកសហគមន៍ ដែលបានសម្តែងការឯកភាពជាតិពន្ធនិងឆន្ទៈបន្តគ្រប់គ្រងសហគមន៍និងអចលនវត្ថុរបស់ខ្លួនតាម ប្រពៃណីស្របតាមច្បាប់នេះ។ បែបបទនិងនីតិវិធីនៃការចេញវិធានការជាបណ្តោះអាសន្នដើម្បីការពារ

អចលនវត្ថុរបស់សហគមន៍ជនជាតិដើមភាគតិច ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រី ក្រសួងរៀបចំដែនដី នគរូបនីយកម្ម និងសំណង់ និងរដ្ឋមន្ត្រីក្រសួងមហាផ្ទៃ។

មាត្រា ៤២._ សមាជិករបស់សហគមន៍ជនជាតិដើមភាគតិច

ចាត់ទុកជាសមាជិករបស់សហគមន៍ជនជាតិដើមភាគតិចដែលអាចទទួលបានគុណប្រយោជន៍ពីការ ធានាសិទ្ធិនិងការការពារដែលរៀបចំឡើងដោយច្បាប់នេះ រាល់បុគ្គលដែលឆ្លើយតបទៅនឹងលក្ខណៈ វិនិច្ឆ័យនៃជាតិពន្ធុ អំពីវប្បធម៌និងសង្គមរបស់សហគមន៍ដែលទទួលស្គាល់ដោយមតិភាគច្រើននៃសមាជិក ដទៃទៀត និងដោយព្រមទទួលនូវសាមគ្គីភាពនិងភាពចំណុះដែលនាំឱ្យមានការចូលក្នុងសហគមន៍។

មាត្រា ៤៣._ សមាសភាគនៃដីសហគមន៍ជនជាតិដើមភាគតិច

ដីសហគមន៍ជនជាតិដើមភាគតិចមានដីសម្រាប់លំនៅឋាន ដីសម្រាប់ប្រកបរបររកស៊ីកម្ម ប្រពៃណី និងដីសម្រាប់ប្រតិបត្តិប្រពៃណី ជំនឿ និងវប្បធម៌។

សហគមន៍ជនជាតិដើមភាគតិច អាចមានដីប្រមូលដែលជាដីសាធារណៈរបស់រដ្ឋ ចាំបាច់ក្នុង ការដួរវេនដំណាំបន្ថែមទៅលើដីដែលបានដាំដុះជាក់ស្តែង ដែលតម្រូវទៅតាមរបៀបទាញយកផល ដែលធ្លាប់ធ្វើកន្លងមក ហើយត្រូវបានទទួលស្គាល់ដោយអាជ្ញាធរកាន់កាប់ដីរដ្ឋ។

ដីសាធារណៈរបស់រដ្ឋរបស់នីតិបុគ្គលសាធារណៈដទៃទៀតដែលសហគមន៍ជនជាតិដើម ភាគតិចធ្លាប់ប្រើប្រាស់តាមបែបប្រពៃណីកន្លងមក ដូចជាដីព្រៃឈើសម្រាប់ការប្រមូលផលនៃអនុ ផលព្រៃឈើ ឬកន្លែងប្រើប្រាស់ទឹក មិនអាចចាត់ចូលជាសមាសភាគនៃដីសហគមន៍ជនជាតិដើមភាគ តិចបានឡើយ។ ទោះជាយ៉ាងណា សហគមន៍ជនជាតិភាគតិចដែលធ្លាប់ប្រើប្រាស់តាមបែបប្រពៃណី កន្លងមក អាចបន្តប្រើប្រាស់និងអាស្រ័យផលតាមបែបប្រពៃណីរបស់ខ្លួនទៀតបាន ប៉ុន្តែត្រូវចុះកិច្ចព្រម ព្រៀងជាមួយស្ថាប័នសាមីដែលមានអាណត្តិកាន់កាប់ដីរដ្ឋនោះ។

មាត្រា ៤៤._ របបគតិយុត្តនៃដីសហគមន៍ជនជាតិដើមភាគតិច

កម្មសិទ្ធិនៃអចលនវត្ថុដែលរដ្ឋចុះបញ្ជីទទួលស្គាល់និងផ្តល់ជូនសហគមន៍ជនជាតិដើមភាគតិច ដូចមានចែងក្នុងជំពូកនេះ ត្រូវស្ថិតក្រោមរបបគតិយុត្តនៃកម្មសិទ្ធិសមូហភាព។ **អចលនវត្ថុទាំងអស់ របស់សហគមន៍ជនជាតិដើមភាគតិច ត្រូវចាត់ទុកជាកម្មសិទ្ធិសមូហភាព ហើយមិនអាចលក់ ដូរធ្វើ អំណោយ ឬជាកម្មវត្ថុនៃសិទ្ធិប្រាតិភោគឡើយ ហើយគ្មានកំណត់អាជ្ញាយុកាល។** ក្នុងនាមជាម្ចាស់កម្ម សិទ្ធិសមូហភាព សហគមន៍ជនជាតិដើមភាគតិចទទួលបាននូវរាល់សិទ្ធិនិងការការពារកម្មសិទ្ធិដូច កម្មសិទ្ធិឯកជន ប៉ុន្តែគ្មានសិទ្ធិចាត់ចែងនូវចំណែកណាមួយនៃកម្មសិទ្ធិសមូហភាពដែលជាដីសាធារ ណៈរបស់រដ្ឋឱ្យទៅបុគ្គលឬក្រុមណាមួយបានឡើយ។

រដ្ឋបាលថ្នាក់ក្រោមជាតិគ្រប់ថ្នាក់ ត្រូវត្រួតពិនិត្យ តាមដាន បង្ការ និងទប់ស្កាត់រាល់ការបំពាន កម្មសិទ្ធិសមូហភាពរបស់ដីសហគមន៍ជនជាតិដើមភាគតិច។

ការអនុវត្តនូវសិទ្ធិជាកម្មសិទ្ធិទាក់ទងនឹងអចលនវត្ថុរបស់សហគមន៍ និងលក្ខខណ្ឌជាក់លាក់នៃការប្រើប្រាស់ដីត្រូវស្ថិតនៅក្រោមការទទួលខុសត្រូវរបស់អាជ្ញាធរប្រពៃណី និងយន្តការនៃការធ្វើសេចក្តីសម្រេចរបស់សហគមន៍អនុលោមតាមទំនៀមទម្លាប់របស់សហគមន៍ ហើយត្រូវដាក់ឱ្យនៅក្រោមការអនុវត្តច្បាប់ពិសេសទាក់ទងនឹងទ្រព្យសម្បត្តិរដ្ឋ ដូចជាបញ្ញត្តិពាក់ព័ន្ធនឹងការការពារបរិស្ថាននិងធនធានធម្មជាតិជាដើម។

របបគតិយុត្តនៃកម្មសិទ្ធិសមូហភាពត្រូវបានអនុវត្តចំពោះអចលនវត្ថុរបស់សហគមន៍ជនជាតិដើមភាគតិចចាប់ពីពេលចុះបញ្ជីអចលនវត្ថុនោះរួច។

បញ្ញត្តិនៃមាត្រានេះមិនមែនជាឧបសគ្គដល់សកម្មភាពការងាររបស់រដ្ឋដែលជាតម្រូវការនៃផលប្រយោជន៍ជាតិឬតម្រូវការជាបន្ទាន់របស់ជាតិឡើយ។

មាត្រា ៤៥._ ការចូលនិងការចេញពីសហគមន៍ជនជាតិដើមភាគតិច

ការស្នើសុំចូលជាសមាជិកសហគមន៍ជនជាតិដើមភាគតិចឬការស្នើសុំចេញពីសហគមន៍ជនជាតិដើមភាគតិច ត្រូវអនុលោមតាមលក្ខន្តិកៈនិងបទបញ្ជាផ្ទៃក្នុងរបស់សហគមន៍ជនជាតិដើមភាគតិចនោះព្រមទាំងលិខិតបទដ្ឋានគតិយុត្តជាធរមាន។

ក្នុងករណីបុគ្គលជាជនជាតិដើមភាគតិចណាម្នាក់ស្នើសុំចូលជាសមាជិកសហគមន៍ជនជាតិដើមភាគតិចណាមួយ បុគ្គលនោះត្រូវយកដីដែលជាកម្មសិទ្ធិឯកជនរបស់ខ្លួនទាំងអស់ ទៅដាក់បញ្ចូលជាកម្មសិទ្ធិសមូហភាពរបស់សហគមន៍ជនជាតិដើមភាគតិចនោះ។

ដីដែលជាកម្មសិទ្ធិឯកជនសម្រាប់ដាក់បញ្ចូល រួមមានដីដែលស្ថិតនៅក្នុងប្លង់រួមនៃក្បាលដីទាំងអស់របស់សហគមន៍ និងដីដែលស្ថិតនៅក្នុងភូមិសាស្ត្ររដ្ឋបាលជាប់គ្នានិងភូមិសាស្ត្ររដ្ឋបាលដែលប្លង់រួមតាំងនៅ។

សមាជិកសហគមន៍ជនជាតិដើមភាគតិចមានសិទ្ធិស្នើសុំចេញពីសហគមន៍បាន ប៉ុន្តែគ្មានសិទ្ធិទាមទារដីដែលជាចំណែកឯកជននៃកម្មសិទ្ធិសមូហភាព ដើម្បីយកធ្វើជាកម្មសិទ្ធិឯកជនបានឡើយ។

លក្ខខណ្ឌក្នុងការទទួលបានដីនៅពេលសមាជិកសហគមន៍ជនជាតិដើមភាគតិចសុំចូល ឬសុំចេញ និងការរំសាយពីសហគមន៍ ត្រូវកំណត់ដោយអនុក្រឹត្យ។

មាត្រា ៤៦._ ភាពផ្តាច់មុខក្នុងការទទួលបានសិទ្ធិលើអចលនវត្ថុរបស់សហគមន៍ជនជាតិដើមភាគតិច

គ្មានអាជ្ញាធរ ឬបុគ្គលឯកជនណាមួយក្រៅពីសមាជិកសហគមន៍ អាចទទួលបានសិទ្ធិលើអចលនវត្ថុរបស់សហគមន៍ជនជាតិដើមភាគតិចបានឡើយ។

ក្នុងគោលបំណងធានាសុខុមាលភាពសង្គម រក្សាប្រពៃណីនិងទំនៀមទម្លាប់ល្អ និងពង្រឹងប្រសិទ្ធភាពនៃការគ្រប់គ្រងរបស់អាជ្ញាធរមានសមត្ថកិច្ច ដីសហគមន៍ជនជាតិដើមភាគតិចត្រូវចុះបញ្ជីជាកម្មសិទ្ធិសមូហភាពស្របតាមលក្ខខណ្ឌនិងនីតិវិធីដូចមានចែងក្នុងច្បាប់នេះ និងបទដ្ឋានគតិយុត្តពាក់ព័ន្ធ។

ជំពូកទី៤
សហកម្មសិទ្ធិ

មាត្រា៤៧._ និយមន័យនៃសហកម្មសិទ្ធិ

រាល់កម្មសិទ្ធិលើអចលនទ្រព្យដែលកម្មសិទ្ធិករមានកម្មសិទ្ធិដោយឯករាជ្យលើចំណែកឯកជន និងមានកម្មសិទ្ធិអវិភាគលើចំណែករួមចំពោះអចលនទ្រព្យ ត្រូវបានកំណត់ថាជាសហកម្មសិទ្ធិ។

មាត្រា៤៨._ ការចាប់ផ្តើមអនុវត្តរបបគតិយុត្តនៃសហកម្មសិទ្ធិ

ក្នុងករណីអគារ របបគតិយុត្តនៃសហកម្មសិទ្ធិត្រូវបានអនុវត្តទៅលើអគារនិងដីដែលអគារនោះ តាំងនៅចាប់ពីពេលចុះបញ្ជីអំពីការផ្ទេរកម្មសិទ្ធិនៃចំណែកឯកជនដំបូង។

ក្នុងករណីបុរី របបគតិយុត្តនៃសហកម្មសិទ្ធិត្រូវបានអនុវត្តទៅលើបុរីនោះចាប់ពីពេលចុះបញ្ជីអំពី ការផ្ទេរកម្មសិទ្ធិនៃក្បាលដីចំណែកឯកជនដំបូង។

ក្នុងករណីដីបញ្ចុះសព របបគតិយុត្តនៃសហកម្មសិទ្ធិត្រូវបានអនុវត្តទៅលើដីនោះចាប់ពីពេលចុះ បញ្ជីអំពីការផ្ទេរកម្មសិទ្ធិនៃក្បាលដីចំណែកឯកជនដំបូង។

មាត្រា៤៩._ និយមន័យនៃចំណែកឯកជន

រាល់ចំណែកនៃដីឬអគារសម្រាប់ប្រើប្រាស់ផ្តាច់មុខដោយសហកម្មសិទ្ធិករណាមួយបង្កើតបានជា ចំណែកឯកជន។

រាល់ចំណែកដែលត្រូវបានខ្ចីចែកច្បាស់លាស់ដោយព្រំប្រទល់សម្បទានស្រ្តី និងមានមុខងារ ប្រើប្រាស់ជាក់លាក់ អាចត្រូវបានកំណត់ជាចំណែកឯកជន។ ចំណែកឯកជននេះជាកម្មវត្ថុនៃកម្មសិទ្ធិ ដោយឯករាជ្យតាមច្បាប់នេះ។

ដើម្បីទទួលស្គាល់កម្មសិទ្ធិលើចំណែកឯកជន តម្រូវឱ្យធ្វើការចុះបញ្ជីចំណែកឯកជននោះនៅ រដ្ឋបាលសុរិយោដីតាមលក្ខខណ្ឌនិងនីតិវិធីដែលមានចែងក្នុងច្បាប់នេះ និងបទដ្ឋានគតិយុត្តពាក់ព័ន្ធជា ធរមាន។

មាត្រា៥០._ អង្គសិទ្ធិភាពនៃសហកម្មសិទ្ធិ

ព្រំដែលខ្ចីចំណែកឯកជន ត្រូវបានសន្មតជាព្រំអង្គសិទ្ធិ។

បទប្បញ្ញត្តិស្តីពីអង្គសិទ្ធិភាពនៃសហកម្មសិទ្ធិ ត្រូវកំណត់ដោយច្បាប់ដោយឡែក។

មាត្រា៥១._ សិទ្ធិរបស់កម្មសិទ្ធិករនៃចំណែកឯកជន

សហកម្មសិទ្ធិករទាំងឡាយមានសិទ្ធិពេញលេញលើចំណែកឯកជនរបស់ខ្លួនដោយមិនបំពានទៅ លើចំណែករួម និងមិនរំខានឬរាំងស្ទះដល់ការប្រើប្រាស់ចំណែករួមដោយសហកម្មសិទ្ធិករដទៃទៀត។ សហកម្មសិទ្ធិករទាំងនោះអាចផ្ទេរសិទ្ធិ ជួលឬបង្កើតផលបូកភាគ រៀបចំសិទ្ធិប្រើប្រាស់និងសិទ្ធិអាស្រ័យនៅ ដាក់ហ៊ុប្លែត ដាក់បញ្ចាំនូវចំណែកឯកជនរបស់ខ្លួនដោយសេរី។

សហកម្មសិទ្ធិករអាចទាមទារប្រើប្រាស់ចំណែកឯកជនរបស់សហកម្មសិទ្ធិករដទៃទៀតនិង ចំណែករួមដែលខ្លួនមិនមានសិទ្ធិប្រើប្រាស់បាន ក្នុងទំហំចាំបាច់សម្រាប់ការថែទាំឬការកែលម្អចំណែក ឯកជនរបស់ខ្លួនបាន។ ប្រសិនបើសហកម្មសិទ្ធិករដទៃទៀតរងការខូចខាតដោយសារការថែទាំឬកែលម្អ នោះ សហកម្មសិទ្ធិករដែលទាមទារត្រូវសងការខូចខាត។

មាត្រា ៥២._ និយមន័យនៃចំណែករួមនៃសហកម្មសិទ្ធិ

ក្រៅពីចំណែកឯកជន សមាសភាគនៃអគារនិងក្បាលដីដែលអគារនោះតាំងនៅជាអាទិ៍ ដែលផ្តល់ អត្ថប្រយោជន៍និងការប្រើប្រាស់សម្រាប់សហកម្មសិទ្ធិករទាំងអស់ឬសហកម្មសិទ្ធិករមួយចំនួន ដែល បញ្ចេញដោយច្បាប់ ហៅថាចំណែករួមកំណត់ដោយច្បាប់។

ចំណែកខាងក្រោមត្រូវចាត់ទុកជាចំណែករួមកំណត់ដោយច្បាប់៖

- ជញ្ជាំង កម្រាលខណ្ឌ ធ្នឹម និងសសរដែលទ្របន្ទុកអគារ
- ជញ្ជាំងខាងក្រៅនៃអគារមានឬគ្មានកើយឬយ៉
- ជណ្តើរសុវត្ថិភាព ផ្លូវនិងច្រកចេញចូលសុវត្ថិភាព
- អាងស្តុកទឹកសម្រាប់ពន្លត់អគ្គិភ័យ។

ចំណែករួមដទៃទៀតត្រូវកំណត់ដោយអនុក្រឹត្យ។

មាត្រា ៥៣._ ចំណែករួមដែលបង្កើតដោយបទបញ្ជាផ្ទៃក្នុង

បទបញ្ជាផ្ទៃក្នុងនៃសហកម្មសិទ្ធិអាចកំណត់ចំណែករួមផ្សេងទៀតដោយគោរពតាមច្បាប់នេះ និង បទដ្ឋានគតិយុត្តជាធរមាន។

ក្នុងករណីពុំមានចែងឬមានការចែងផ្ទុយគ្នាក្នុងបទបញ្ជាផ្ទៃក្នុងនៃសហកម្មសិទ្ធិ ចំណែកខាងក្រោម នេះត្រូវចាត់ទុកជាចំណែករួម៖

- ដី ទីធ្លា ឧទ្យាននិងសួនច្បារ ស្រះទឹក អាងទឹក ផ្លូវ ច្រកចេញចូល
- ជញ្ជាំង ដំបូលអគារ សសរ បណ្តាញមេកានិក ទឹក និងអគ្គិសនី និងបរិក្ខារសំណង់ផ្សេងទៀត
- បំពង់និងក្បាលបំពង់ផ្សេង
- ទឹកនៃងសេវារួម។

ក្នុងករណីពុំមានចែងឬមានការចែងផ្ទុយគ្នាក្នុងបទបញ្ជាផ្ទៃក្នុងនៃសហកម្មសិទ្ធិ សិទ្ធិបន្ទាប់បន្សំ ខាងក្រោមនេះក៏ត្រូវទុកជាសិទ្ធិរួមដែរ៖

- សិទ្ធិជីករុករករតុដែលមានក្នុងដី
- សិទ្ធិសាងសង់អគារថ្មីក្នុងទីធ្លា ឧទ្យាន ឬសួនច្បារដែលជាចំណែករួម
- សិទ្ធិជីកស្រះ រណ្តៅ ឬអណ្តូងជាអាទិ៍ ក្នុងទីធ្លា ឧទ្យាន ឬសួនច្បារទាំងនោះ
- សិទ្ធិនៃអង្គសិទ្ធិភាពដែលជាប់ទៅនឹងចំណែករួមទាំងឡាយ

- សិទ្ធិសាងសង់បន្ថែមនូវអគារសម្រាប់ប្រើប្រាស់រួមបួសម្រាប់បង្កើតចំណែកឯកជនបន្ថែមទៀត។
គ្មានករណីណាមួយដែលម្ចាស់ចំណែកឯកជនដែលនៅជាន់លើបំផុតនៃអគារសហកម្មសិទ្ធិ អាច
សាងសង់បន្ថែមជាន់សម្រាប់តែខ្លួនឯងផ្ទាល់ឬលក់សិទ្ធិនៃការសាងសង់បន្ថែមជាន់នេះឡើយ។

មាត្រា ៥៤._ របបគតិយុត្តនៃកម្មសិទ្ធិអវិភាគលើចំណែករួម

ចំណែកនៃកម្មសិទ្ធិអវិភាគរបស់សហកម្មសិទ្ធិករម្នាក់ៗលើចំណែករួម ត្រូវចំណុះទៅនឹងការ
ចាត់ចែងចំណែកឯកជន។ ការចាត់ចែងឬការបោះបង់ចំណែកនៃកម្មសិទ្ធិអវិភាគលើចំណែករួមដាច់
ដោយឡែកពីចំណែកឯកជន ត្រូវបានហាមឃាត់ លើកលែងតែករណីមានចែងក្នុងច្បាប់នេះ។

ម្ចាស់បំណុលរបស់សហកម្មសិទ្ធិករមិនអាចស្នើសុំធ្វើការរឹបអូស រឹបអូសជាបណ្តោះអាសន្ន ឬ
ចាត់ចែងជាបណ្តោះអាសន្ន ចំពោះតែចំណែកកម្មសិទ្ធិអវិភាគលើចំណែករួមដាច់ដោយឡែកពីកម្មសិទ្ធិ
លើចំណែកឯកជនដែលកូនបំណុលមានបានឡើយ។

បញ្ញត្តិដែលមានចែងក្នុងក្រមរដ្ឋប្បវេណីដូចខាងក្រោម មិនត្រូវយកមកអនុវត្តចំពោះចំណែករួម
នៃសហកម្មសិទ្ធិ៖

- ១- បញ្ញត្តិស្តីពីលក្ខខណ្ឌតាំងនៃការបង្កើត ការផ្ទេរ និងការកែប្រែនូវសិទ្ធិប្រព្យក្ស។
 - ២- បញ្ញត្តិស្តីពីលក្ខខណ្ឌដើម្បីបង្កើតអានុភាពនៃការផ្ទេរកម្មសិទ្ធិលើអចលនវត្ថុដោយការព្រមព្រៀង។
- បញ្ញត្តិដែលមានចែងក្នុងក្រមរដ្ឋប្បវេណីដូចខាងក្រោម មិនត្រូវយកមកអនុវត្តចំពោះកម្មសិទ្ធិ
អវិភាគនៃសហកម្មសិទ្ធិ៖

- ១- បញ្ញត្តិស្តីពីការបោះបង់សិទ្ធិនៃចំណែក ជាអាទិ៍
- ២- បញ្ញត្តិស្តីពីសិទ្ធិទាមទារបែងចែកវត្ថុកម្មសិទ្ធិអវិភាគ។

ការចាត់ថ្នាក់និងវិសាលភាពនៃចំណែករួម ត្រូវកំណត់ដោយអនុក្រឹត្យ។

មាត្រា ៥៥._ សិទ្ធិរបស់សហកម្មសិទ្ធិករលើចំណែករួម

ចំណែកកម្មសិទ្ធិអវិភាគឬអត្ថប្រយោជន៍ដែលសហកម្មសិទ្ធិករនៃចំណែកឯកជននីមួយៗមានលើ
ដីសហកម្មសិទ្ធិ ត្រូវគណនាតាមសមាមាត្រនៃផ្ទៃក្រឡាកម្រាលនៃចំណែកឯកជនដែលបានចុះបញ្ជី
របស់សហកម្មសិទ្ធិករនោះធៀបនឹងផ្ទៃក្រឡាកម្រាលសរុបនៃចំណែកឯកជនទាំងអស់នៃសហកម្មសិទ្ធិ។

ក្នុងករណីចំណែករួមត្រូវបានប្រើប្រាស់ផ្តាច់មុខដោយសហកម្មសិទ្ធិករមួយចំនួនមានផ្ទៃក្រឡា
កម្រាល នោះចំណែកកម្មសិទ្ធិអវិភាគឬអត្ថប្រយោជន៍ដែលសហកម្មសិទ្ធិករនៃចំណែកឯកជននីមួយៗ
មានលើដីសហកម្មសិទ្ធិ ត្រូវគណនាដោយយកផ្ទៃក្រឡាដែលជាផលបូករវាងផ្ទៃក្រឡាកម្រាលនៃ
ចំណែករួមត្រូវបានប្រើប្រាស់ផ្តាច់មុខនោះនិងផ្ទៃក្រឡាកម្រាលសរុបនៃចំណែកឯកជនទាំងអស់នៃសហ
កម្មសិទ្ធិ មកធ្វើជាភាគបែង ហើយគណនាតាមករណីនីមួយៗដូចខាងក្រោម៖

១- ចំពោះចំណែកកម្មសិទ្ធិអវិភាគឬអត្ថប្រយោជន៍របស់សហកម្មសិទ្ធិករមួយចំនួនដែលប្រើប្រាស់ចំណែករួមនោះផ្តាច់មុខ ត្រូវគណនាដោយយកផ្ទៃក្រឡាដែលជាផលបូករវាងផ្ទៃក្រឡាកម្រាលនៃចំណែកឯកជនដែលបានចុះបញ្ជីរបស់សហកម្មសិទ្ធិករម្នាក់ៗនិងផ្ទៃក្រឡាដែលបានមកពីការបែងចែកផ្ទៃក្រឡាកម្រាលនៃចំណែករួមត្រូវបានប្រើប្រាស់ផ្តាច់មុខនោះតាមសមាមាត្រនៃផ្ទៃក្រឡាកម្រាលនៃចំណែកឯកជនដែលបានចុះបញ្ជីរបស់សហកម្មសិទ្ធិករម្នាក់ៗ មកធ្វើជាភាគយក។

២- ចំពោះចំណែកសិទ្ធិអវិភាគឬអត្ថប្រយោជន៍របស់សហកម្មសិទ្ធិករដែលមិនបានប្រើប្រាស់ចំណែករួមនោះផ្តាច់មុខ ត្រូវគណនាដោយយកផ្ទៃក្រឡាកម្រាលនៃចំណែកឯកជនដែលបានចុះបញ្ជីមកធ្វើជាភាគយក។

សហកម្មសិទ្ធិករនីមួយៗអាចប្រើប្រាស់ចំណែករួមទៅតាមមុខងារប្រើប្រាស់នៃចំណែករួមនោះបាន ដោយមិនគិតពីសមាមាត្រនៃចំណែកកម្មសិទ្ធិអវិភាគលើចំណែករួមរបស់ខ្លួនឡើយ។

សហកម្មសិទ្ធិករមិនត្រូវធ្វើសកម្មភាពដែលប៉ះពាល់ដល់ការថែរក្សាអចលនវត្ថុសហកម្មសិទ្ធិ និងសកម្មភាពផ្សេងទៀតដែលផ្ទុយនឹងផលប្រយោជន៍របស់សហកម្មសិទ្ធិករនៅក្នុងការគ្រប់គ្រងឬប្រើប្រាស់ចំណែកឯកជននិងចំណែករួមនោះឡើយ។

បញ្ញត្តិនៃកថាខណ្ឌទី១និងកថាខណ្ឌទី២ អាចត្រូវកំណត់ផ្សេងដោយបទបញ្ជាផ្ទៃក្នុងបាន។

បញ្ញត្តិនៃកថាខណ្ឌទី៤និងកថាខណ្ឌទី៥ ត្រូវយកមកអនុវត្តដូចគ្នាចំពោះអ្នកកាន់កាប់ចំណែកឯកជនក្រៅពីសហកម្មសិទ្ធិករផងដែរ។

មាត្រា៥៦._ ការផ្លាស់ប្តូរចំណែកឯកជនទៅជាចំណែករួម

រាល់ចំណែកឯកជននៃសហកម្មសិទ្ធិ អាចត្រូវបានផ្លាស់ប្តូរទៅជាចំណែករួមវិញបានតាមលក្ខខណ្ឌនិងនីតិវិធីដែលមានកំណត់ក្នុងបទបញ្ជាផ្ទៃក្នុងនៃសហកម្មសិទ្ធិ ប៉ុន្តែមិនត្រូវបំពានសិទ្ធិរបស់តតិយជនឡើយ។ ការផ្លាស់ប្តូរនេះមិនមានអានុភាពឡើយ បើមិនបានចុះបញ្ជីនៅរដ្ឋបាលសុរិយោដីតាមលក្ខខណ្ឌនិងនីតិវិធីដែលមានចែងក្នុងច្បាប់នេះ និងលិខិតបទដ្ឋានគតិយុត្តពាក់ព័ន្ធជាធរមាន។

មាត្រា៥៧._ ការផ្លាស់ប្តូរចំណែករួមទៅជាចំណែកឯកជន

លើកលែងចំណែករួមកំណត់ដោយច្បាប់ រាល់ចំណែករួមនៃសហកម្មសិទ្ធិអាចត្រូវបានផ្លាស់ប្តូរទៅជាចំណែកឯកជនវិញបានតាមលក្ខខណ្ឌនិងនីតិវិធីដែលមានកំណត់ក្នុងបទបញ្ជាផ្ទៃក្នុងនៃសហកម្មសិទ្ធិ ប៉ុន្តែមិនត្រូវបំពានសិទ្ធិរបស់តតិយជនឡើយ។ ការផ្លាស់ប្តូរនេះមិនមានអានុភាពឡើយ បើមិនបានចុះបញ្ជីនៅរដ្ឋបាលសុរិយោដីតាមលក្ខខណ្ឌនិងនីតិវិធីដែលមានចែងក្នុងច្បាប់នេះ និងបទដ្ឋានគតិយុត្តពាក់ព័ន្ធជាធរមាន។

មាត្រា ៥៨._ ការពង្រីកចំណែករួមទៅលើក្បាលដីដែលជាប់ឬជិតអចលនវត្ថុសហកម្មសិទ្ធិ

សហកម្មសិទ្ធិអាចធ្វើលទ្ធកម្មដីនៅជាប់ឬនៅជិតអចលនវត្ថុសហកម្មសិទ្ធិ ហើយកំណត់ដីនោះ ជាចំណែករួមនៅក្នុងបទបញ្ជាផ្ទៃក្នុងនៃសហកម្មសិទ្ធិបាន។ ការកំណត់នេះមិនមានអានុភាពឡើយ បើ មិនបានចុះបញ្ជីនៅរដ្ឋបាលសុរិយោដីតាមលក្ខខណ្ឌនិងនីតិវិធីដែលមានចែងក្នុងច្បាប់នេះ និង បទដ្ឋានគតិយុត្តពាក់ព័ន្ធជាធរមាន។

មាត្រា ៥៩._ សិទ្ធិកម្មសិទ្ធិរបស់ជនបរទេសលើចំណែកឯកជននៃអគារសហកម្មសិទ្ធិ

បុគ្គលដែលមានសញ្ជាតិបរទេសអាចមានសិទ្ធិកម្មសិទ្ធិលើចំណែកឯកជននៃអគារសហកម្មសិទ្ធិ ចាប់ពីជាន់ទី១(មួយ)ឡើងទៅ។ ជាន់ផ្ទាល់ដីនិងជាន់ក្រោមដីមិនត្រូវបានអនុញ្ញាតឱ្យបុគ្គលដែល មានសញ្ជាតិបរទេសមានសិទ្ធិកម្មសិទ្ធិឡើយ។

សមាមាត្រនិងរបៀបគិតគូរនៃចំណែកឯកជននៃអគារសហកម្មសិទ្ធិដែលអាចជាកម្មសិទ្ធិរបស់ បុគ្គលដែលមានសញ្ជាតិបរទេសត្រូវកំណត់ដោយអនុក្រឹត្យ។

មាត្រា ៦០._ ការហាមឃាត់សិទ្ធិកម្មសិទ្ធិរបស់សហកម្មសិទ្ធិករដែលមានសញ្ជាតិបរទេសលើចំណែករួម

ក្នុងករណីណាក៏ដោយក៏ក្បាលដីដែលអគារសហកម្មសិទ្ធិតាំងនៅ និងចំណែករួមនៃអគារ សហកម្មសិទ្ធិ មិនអាចជាកម្មវត្ថុនៃកម្មសិទ្ធិរបស់សហកម្មសិទ្ធិករដែលមានសញ្ជាតិបរទេសបាន ឡើយ ប៉ុន្តែសហកម្មសិទ្ធិករដែលមានសញ្ជាតិបរទេសអាចទទួលបានសិទ្ធិប្រើប្រាស់និងអាស្រ័យផល លើចំណែករួមនៃអគារសហកម្មសិទ្ធិបាន។

បុគ្គលដែលមានសញ្ជាតិបរទេសមិនត្រូវបានអនុញ្ញាតឱ្យមានសិទ្ធិកម្មសិទ្ធិលើចំណែកឯកជន នៃអគារសហកម្មសិទ្ធិដែលស្ថិតនៅក្នុងចម្ងាយ៣០(សាមសិប)គីឡូម៉ែត្រពីព្រំដែនគោកឡើយ និង តំបន់ផ្សេងទៀតដែលកំណត់ដោយរាជរដ្ឋាភិបាល លើកលែងតែអគារសហកម្មសិទ្ធិស្ថិតនៅក្នុងតំបន់ សេដ្ឋកិច្ចពិសេស ទីប្រជុំជនសំខាន់ៗ និងតំបន់ផ្សេងទៀតដែលកំណត់ដោយអនុក្រឹត្យ។

ការផ្ទេរឬទិញចំណែកឯកជននៃអគារសហកម្មសិទ្ធិដោយបុគ្គលដែលមានសញ្ជាតិបរទេស ដោយរំលោភបំពានបញ្ញត្តិនៃមាត្រានេះត្រូវទុកជាមោឃៈ ហើយភាគីដែលធ្វើប្រតិបត្តិការជាមួយគ្នា ត្រូវធ្វើបដិទានត្រលប់វិញ។

មាត្រា ៦១._ ការផ្ទេរចំណែកឯកជននៃអគារសហកម្មសិទ្ធិរវាងបុគ្គលដែលមានសញ្ជាតិខ្មែរនិង បុគ្គលដែលមានសញ្ជាតិបរទេស

នៅពេលដែលសហកម្មសិទ្ធិករសញ្ជាតិខ្មែរ បានផ្ទេរកម្មសិទ្ធិលើចំណែកឯកជនរបស់ខ្លួនទៅ បុគ្គលដែលមានសញ្ជាតិបរទេស សហកម្មសិទ្ធិករសញ្ជាតិបរទេសនេះទទួលបានសិទ្ធិកម្មសិទ្ធិលើ ចំណែកឯកជននិងទទួលបានត្រឹមតែសិទ្ធិប្រើប្រាស់និងអាស្រ័យផលលើចំណែករួមតែប៉ុណ្ណោះ។ ក្នុង

ករណីនេះ សហកម្មសិទ្ធិករសញ្ញាតិខ្មែរដែលបានផ្ទេរកម្មសិទ្ធិ ត្រូវបាត់បង់នូវកម្មសិទ្ធិអវិភាគរបស់ខ្លួន លើចំណែករួម។

ក្នុងករណីដែលសហកម្មសិទ្ធិករនៃចំណែកឯកជនជាបុគ្គលដែលមានសញ្ញាតិបរទេសបានផ្ទេរ ចំណែកឯកជនរបស់ខ្លួនមកឱ្យបុគ្គលដែលមានសញ្ញាតិខ្មែរ សហកម្មសិទ្ធិករដែលមានសញ្ញាតិខ្មែរ នោះត្រូវទទួលបាននូវសិទ្ធិកម្មសិទ្ធិលើចំណែកឯកជននិងកម្មសិទ្ធិអវិភាគលើចំណែករួម។

មាត្រា ៦២._ សន្តតិកម្មនៃចំណែកឯកជនរបស់សហកម្មសិទ្ធិករដែលជាបុគ្គលដែលមានសញ្ញាតិ បរទេស

សន្តតិជននៃសហកម្មសិទ្ធិករលើចំណែកឯកជនដែលជាបុគ្គលដែលមានសញ្ញាតិបរទេស ត្រូវ ទទួលបាននូវសិទ្ធិនិងកាតព្វកិច្ចរបស់មតកជនដោយអនុលោមតាមច្បាប់និងបទប្បញ្ញត្តិជាធរមាន។

ក្នុងករណីដែលមរតកនៅទំនេរដោយគ្មានសន្តតិជនទទួលបាន ឬសន្តតិជនបោះបង់ចោល ឬ មរតកមិនត្រូវបានចាត់ចែងឱ្យទៅជនណាមួយតាមបញ្ញត្តិនៃក្រមរដ្ឋប្បវេណី មរតកនៅទំនេរនោះ ត្រូវធ្លាក់ទៅជាទ្រព្យសម្បត្តិឯកជនរបស់រដ្ឋ។

មាត្រា ៦៣._ ការអនុវត្តបទប្បញ្ញត្តិស្តីពីសហកម្មសិទ្ធិចំពោះអគារនិងបុរីដែលត្រូវបានសាងសង់ លើដីជួលអចិន្ត្រៃយ៍ឬផលុបភោគ / ការអនុវត្តដូចគ្នានឹងបទប្បញ្ញត្តិស្តីពីសហកម្ម សិទ្ធិ

បទប្បញ្ញត្តិនៃសហកម្មសិទ្ធិត្រូវយកមកអនុវត្តដូចគ្នាផងដែរចំពោះអគារឬបុរីដែលត្រូវបាន សាងសង់នៅលើដីជួលអចិន្ត្រៃយ៍ឬផលុបភោគ និងចំពោះដីបញ្ចុះសពដែលត្រូវបានរៀបចំនៅលើ ដីជួលអចិន្ត្រៃយ៍ឬផលុបភោគ ក្នុងករណីមិនផ្ទុយពីលក្ខណៈរបស់វា។

**ជំពូកទី ៥
សម្បទានដី**

មាត្រា ៦៤._ និយមន័យនៃសម្បទានដី

សម្បទានដីជាសិទ្ធិស្របច្បាប់ដែលបានចែងក្នុងឯកសារគតិយុត្ត ចេញដោយអាជ្ញាធរមាន សមត្ថកិច្ច តាមអំណាចឆន្ទានុសិទ្ធិ ឱ្យបរិបូណ៌ ឬនីតិបុគ្គល ឬក្រុមមនុស្ស ដើម្បីកាន់កាប់ដីនិង ប្រើប្រាស់សិទ្ធិលើដីនោះតាមការកំណត់នៃច្បាប់នេះ។

មាត្រា ៦៥._ ប្រភេទនៃសម្បទានដី

សម្បទានដីមាន២(ពីរ)ប្រភេទ រួមមាន សម្បទានដីសង្គមកិច្ច និងសម្បទានដីសេដ្ឋកិច្ច។
សម្បទានដីសង្គមកិច្ចត្រូវឆ្លើយតបទៅនឹងប្រយោជន៍សង្គមអនុញ្ញាតឱ្យអ្នកទទួលប្រយោជន៍ រៀបចំដី ដើម្បីសង់លំនៅឋានឬនិង/ធ្វើកសិកម្មជាលក្ខណៈគ្រួសារនៅលើដីដែលជាកម្មសិទ្ធិរបស់រដ្ឋ ដើម្បីធានាការស្នាក់នៅនិង/ ឬការប្រកបរបររចិញ្ចឹមជីវិត។

សម្បទានដីសេដ្ឋកិច្ចត្រូវឆ្លើយតបទៅនឹងប្រយោជន៍សេដ្ឋកិច្ច អនុញ្ញាតឱ្យអ្នកទទួលប្រយោជន៍ កាប់គ្រាវទាញយកផលដោយធ្វើអាជីវកម្មកសិកម្ម ប្រពលវប្បកម្ម និង/ឬកសិឧស្សាហកម្ម ដែលផ្តល់ ផលិតភាពសេដ្ឋកិច្ចខ្ពស់។ (មាត្រា៦១)

មាត្រា៦៦._ ការការពារប្រយោជន៍ដល់ការរស់នៅរបស់ប្រជាពលរដ្ឋក្នុងសហគមន៍ពីការបង្កើតសិទ្ធិ សម្បទានដី (មាត្រា៧២)

សម្បទានដីអាចធ្វើឡើងបានតែនៅលើដីដែលជាទ្រព្យសម្បត្តិឯកជនរបស់រដ្ឋរបស់នីតិបុគ្គល សាធារណៈដទៃទៀតដែលបានចុះបញ្ជីនៅរដ្ឋបាលសុរិយោដីតែប៉ុណ្ណោះ។ សម្បទានដីមិនអាចប៉ះ ពាល់ដីចំណីផ្លូវថ្នល់ ដីចំណីឆ្នេរសមុទ្រ ទន្លេ ស្ទឹង ដីចំណីព្រែក អូរ ប្រឡាយ បឹងប្លូ និងអាងទឹក និង ដែនទឹកបម្រុងដែលមានប្រយោជន៍ដល់ការរស់នៅរបស់ប្រជាពលរដ្ឋក្នុងសហគមន៍ឡើយ។

មាត្រា៦៧._ ប្រភេទសម្បទានដែលមិនស្ថិតនៅក្រោមបទប្បញ្ញត្តិនៃច្បាប់នេះ (មាត្រា៦២)

សម្បទានអាចមានប្រភេទផ្សេងទៀត ដូចជាការអនុញ្ញាតឱ្យប្រើប្រាស់ រៀបចំ ឬធ្វើអាជីវកម្មដី ដែលជាទ្រព្យសម្បត្តិរបស់រដ្ឋ ទោះជាភ្ជាប់ឬមិនភ្ជាប់ទៅនឹងការបំពេញសេវាសាធារណៈក៏ដោយ មានជា អាទិ៍ សម្បទានហេដ្ឋារចនាសម្ព័ន្ធផ្លូវថ្នល់ សម្បទានរ៉ែ សម្បទានកំពង់ផែ សម្បទានអាកាសយានដ្ឋាន សម្បទានរៀបចំតំបន់អភិវឌ្ឍឧស្សាហកម្ម សួនវិទ្យាសាស្ត្រ បច្ចេកវិទ្យា និងនវានុវត្តន៍ ប្រព័ន្ធផ្គត់ផ្គង់ ទឹកស្អាត សម្បទានដីស្រែអំបិល សម្បទាននេសាទ សម្បទានព្រៃឈើ មិនស្ថិតនៅក្រោមបទប្បញ្ញត្តិនៃ ច្បាប់នេះទេ។

មាត្រា៦៨._ ថ្លៃសម្បទានដី (មាត្រា៦៣)

សម្បទានដីមិនអាចប្រគល់ឱ្យដោយឥតគិតថ្លៃទេ លើកលែងតែសម្បទានឆ្លើយតបទៅនឹង ប្រយោជន៍សង្គមដែលប្រគល់ឱ្យគ្រួសារក្រីក្រសម្រាប់តាំងទីលំនៅឬនិងដាំដំណាំចិញ្ចឹមជីវិត។

មាត្រា៦៩._ លក្ខខណ្ឌនៃសម្បទានដី (មាត្រា៦៤)

សម្បទានដីត្រូវមានលក្ខខណ្ឌនិងត្រូវតែអនុលោមទៅតាមបទប្បញ្ញត្តិនៃច្បាប់នេះ។
សម្បទានដីអាចបង្កើតបានតែសិទ្ធិក្នុងអំឡុងពេលមួយជាកំណត់តាមកិច្ចសន្យាសម្បទានដីស្រប តាមបញ្ញត្តិនៃច្បាប់នេះនិងបទប្បញ្ញត្តិនៃច្បាប់ដទៃទៀតជាធរមាន។
លិខិតសម្បទានដីអាចមានលក្ខខណ្ឌដោយឡែកផ្សេងទៀត ដែលមានតម្លៃជាកិច្ចសន្យា។

មាត្រា៧០._ លក្ខខណ្ឌនៃការដកហូតដីសម្បទាន

អាជ្ញាធរមានសមត្ថកិច្ចត្រូវសម្រេចដកហូតដីសម្បទាន ក្នុងករណីសម្បទានិកមិនគោរពតាម លក្ខខណ្ឌដែលច្បាប់និងលិខិតបទដ្ឋានគតិយុត្តពាក់ព័ន្ធបានកំណត់ និងដែលមានចែងនៅក្នុងលក្ខខណ្ឌ ទូទៅនៃកិច្ចសន្យា។ ក្នុងករណីនេះ សម្បទានិកមានសិទ្ធិប្តឹងទៅតុលាការតាមលក្ខខណ្ឌនិងនីតិវិធីដែល ច្បាប់បានកំណត់។

សម្បទានដីអាចត្រូវបានទុកជាមោឃៈដោយតុលាការ កាលបើសម្បទានិកមិនគោរពលក្ខខណ្ឌ ដោយឡែកដែលមានចែងក្នុងកិច្ចសន្យា អាជ្ញាធរមានសមត្ថកិច្ចត្រូវប្តឹងទៅតុលាការ។

មាត្រា៧១._ ការបង្កើតសម្បទានដី

សម្បទានដីមិនអាចកើតចេញពីស្ថានភាពកាន់កាប់ដីជាក់ស្តែងបានទេ។ សម្បទានដីត្រូវសំអាង លើលិខិតគតិយុត្តជាក់លាក់ ដែលបានចេញមុនការកាន់កាប់ដីដោយរដ្ឋឬដោយនីតិបុគ្គលសាធារណៈ ដទៃទៀតដែលជាកម្មសិទ្ធិករនៃដីដែលជាកម្មវត្ថុនៃសម្បទាន។

មាត្រា៧២._ សិទ្ធិរបស់សម្បទានិកក្នុងការទទួលបានការការពារដោយអាជ្ញាធរមានសមត្ថកិច្ច

សម្បទានិកត្រូវទទួលបានការការពារស្ថានភាពរបស់ខ្លួនដោយអាជ្ញាធរមានសមត្ថកិច្ច។ សម្បទានិក ត្រូវការពារដីដែលបានផ្តល់ជាសម្បទានឱ្យខ្លួន ចំពោះការទន្ទ្រានឬការប៉ះពាល់ទោះជាតាមរូបភាព ណាក៏ដោយ។

មាត្រា៧៣._ ការទាញយកផលិតផលពីដីសម្បទាន (មាត្រា៦៩)

សម្បទានិកអាចទាញយកផលិតផលពីដីសម្បទាន ធ្វើការរៀបចំ ដាំដុះ ស្របតាមគោលបំណង នៃសម្បទាន។

មាត្រា៧៤._ លក្ខខណ្ឌនិងនីតិវិធីនៃការផ្តល់សម្បទានដីសង្គមកិច្ច (មាត្រា៧០)

សម្បទានិកនៃសម្បទានដីសង្គមកិច្ច អាចស្នើសុំចុះបញ្ជីកម្មសិទ្ធិទៅតាមនីតិវិធី និងអាចធ្វើលទ្ធកម្ម កម្មសិទ្ធិលើដីនោះនៅពេលដែលលក្ខខណ្ឌត្រូវបានគោរព។

ប្រសិនបើមុខសញ្ញាអ្នកទទួលដីសម្បទានសង្គមកិច្ចណា ខកខានមិនបានបំពេញតាមលក្ខខណ្ឌ នៃការកាន់កាប់និងប្រើប្រាស់ដីសម្បទាននោះ អាជ្ញាធរមានសមត្ថកិច្ចត្រូវដកហូតដីនេះមកវិញ ដើម្បី ធ្វើការបែងចែកសាជាថ្មី។

មុខសញ្ញាអ្នកទទួលដីមិនអាចលក់ ដូរ ជួល ឬធ្វើអំណោយដីសម្បទានសង្គមកិច្ចក្នុងរយៈពេល៥ (ប្រាំ) ឆ្នាំដំបូងនៃការអនុវត្តកម្មវិធីសម្បទានសង្គមកិច្ចទេ។

លក្ខខណ្ឌនិងនីតិវិធីនៃការផ្តល់សម្បទានដីសង្គមកិច្ច ត្រូវកំណត់ដោយអនុក្រឹត្យ។

មាត្រា៧៥._ ការផ្ទេរសិទ្ធិសម្បទានដីសង្គមកិច្ច (មាត្រា៦៨)

ការផ្ទេរសិទ្ធិសម្បទានដីត្រូវធ្វើឡើងតែតាមរយៈការបង្កើតកិច្ចសន្យាសម្បទានដីសេដ្ឋកិច្ចដោយ អាជ្ញាធរមានសមត្ថកិច្ចជាគុណប្រយោជន៍ដល់អ្នកទទួលសិទ្ធិសម្បទានថ្មី លើកលែងតែក្នុងករណីដែលស ម្បទានិកទទួលមរណភាព សន្តតិជនទាំងឡាយរបស់មតកជនអាចបន្តអនុវត្តកម្មវិធីសម្បទានដីសង្គម កិច្ចរហូតដល់គ្រប់៥(ប្រាំ)ឆ្នាំ។

មាត្រា៧៦._ ការផ្ទេរសិទ្ធិសម្បទានដីសេដ្ឋកិច្ច

ការផ្ទេរដីសម្បទានសេដ្ឋកិច្ចមិនអាចធ្វើឡើងតាមរយៈការផ្ទេរសិទ្ធិបានឡើយ។

រាល់ការជួលបន្ត ការផ្ទេរសិទ្ធិ ការដាក់ប្រាក់ភោគដើម្បីធានាបំណុល មិនត្រូវបានអនុញ្ញាតឡើយ បើគ្មានការយល់ព្រមជាលាយលក្ខណ៍អក្សរពីអាជ្ញាធរមានសមត្ថកិច្ច។ ប៉ុន្តែទោះជាយ៉ាងណា សម្បទានិក នៃសម្បទានដីសេដ្ឋកិច្ច មានសិទ្ធិស្នើសុំឱ្យបង្កើតកិច្ចសន្យាសម្បទានដីសេដ្ឋកិច្ចថ្មីដោយអាជ្ញាធរមាន សមត្ថកិច្ច ដើម្បីផ្ទេរសិទ្ធិសម្បទានដីសេដ្ឋកិច្ច ទៅឱ្យអ្នកទទួលសិទ្ធិសម្បទានថ្មីបាន។

សម្បទានិកនៃសម្បទានដីសេដ្ឋកិច្ច អាចបង្កើតសិទ្ធិជួលអចិន្ត្រៃយ៍លើដីរដ្ឋដែលជាកម្មវត្ថុនៃ សម្បទានដីសេដ្ឋកិច្ច ប៉ុន្តែអ្នកជួលអចិន្ត្រៃយ៍នោះពុំអាចប្រើប្រាស់សិទ្ធិដូចជាអ្នកជួលអចិន្ត្រៃយ៍លើ កម្មសិទ្ធិឯកជនឡើយ។

ការផ្ទេរសិទ្ធិដីសម្បទានសេដ្ឋកិច្ចត្រូវធ្វើឡើងតែតាមរយៈការបង្កើតកិច្ចសន្យាសម្បទានដីសេដ្ឋ កិច្ចថ្មីដោយអាជ្ញាធរមានសមត្ថកិច្ចចុះកិច្ចសន្យាជាគុណប្រយោជន៍ដល់អ្នកទទួលសិទ្ធិសម្បទានថ្មី លើក លែងតែក្នុងករណីដែលសម្បទានិកទទួលមរណភាព សន្តតិជនទាំងឡាយរបស់មតកជន អាចបន្តប្រើ ប្រាស់សិទ្ធិទាំងនោះក្នុងរយៈពេលសម្បទានដីសេដ្ឋកិច្ចដែលនៅសល់។

មាត្រា ៧៧._ លក្ខខណ្ឌនៃការដកហូតសម្បទានដីសេដ្ឋកិច្ច

អាជ្ញាធរមានសមត្ថកិច្ចចុះកិច្ចសន្យាសម្បទានដីសេដ្ឋកិច្ច ត្រូវបញ្ចប់កិច្ចសន្យាសម្បទានដីសេដ្ឋកិច្ច ដោយឯកតោភាគី និងដកហូតរាល់សិទ្ធិទាំងឡាយពីសម្បទានិក ក្នុងករណីណាមួយដូចខាងក្រោម៖

- ១- សម្បទានិកមិនបានចាប់ផ្តើមធ្វើអាជីវកម្មក្នុងរយៈពេល១២(ដប់ពីរ)ខែបន្ទាប់ពីថ្ងៃដែលស ម្បទានិកត្រូវបានផ្តល់សិទ្ធិឱ្យចូលគ្រប់គ្រងនិងកាន់កាប់ដីសម្បទាន។
- ២- សម្បទានិកខកខានធ្វើអាជីវកម្មដោយគ្មានមូលហេតុត្រឹមត្រូវក្នុងរយៈពេលលើសពី១២ (ដប់ពីរ)ខែជាប់គ្នា។
- ៣- សម្បទានិកមិនបានធ្វើអាជីវកម្មដោយគ្មានមូលហេតុត្រឹមត្រូវចាប់ពី១២(ដប់ពីរ)ខែ ឡើង ទៅគិតពីថ្ងៃដែលច្បាប់នេះចូលជាធរមាន ចំពោះករណីសម្បទានដីដែលបានផ្តល់ឱ្យមុនច្បាប់នេះចូល ជាធរមាន។

- ៤- សម្បទានិកមិនបានបំពេញកិច្ចតាមសៀវភៅបន្តក។
 - ៥- ករណីផ្សេងទៀតដែលកំណត់ដោយអនុក្រឹត្យ។
- ក្នុងករណីនៃការដកហូតសម្បទានទោះជាមានមូលហេតុអ្វីក៏ដោយ សម្បទានិកគ្មានសិទ្ធិទារ សំណងនៃការខូចខាតណាមួយឡើយ។

មាត្រា ៧៨._ លក្ខខណ្ឌតាំងនៃការបង្កើតសិទ្ធិសម្បទានដីសេដ្ឋកិច្ច

សម្បទានដីសេដ្ឋកិច្ចត្រូវតែចុះបញ្ជីនៅរដ្ឋបាលសុរិយោដី។ ការចុះបញ្ជីសម្បទានដីសេដ្ឋកិច្ចជា លក្ខខណ្ឌតាំងជាមួយតតិយជន។

មាតិកាទី៣

វិធានទី៧

ជំពូកទី១

បទប្បញ្ញត្តិនៃការប្រើប្រាស់ដី

មាត្រា៧៩._ ការបង្កើតបទប្បញ្ញត្តិនៃការប្រើប្រាស់ដី

បទប្បញ្ញត្តិនៃការប្រើប្រាស់ដីអាចត្រូវបានបង្កើតឡើងដោយច្បាប់ដោយឡែក ដើម្បីកម្រិតឬហាម ឃាត់សិទ្ធិក្នុងការប្រើប្រាស់ដីនិងអចលនវត្ថុដែលតាំងនៅលើដីនោះ។

បទប្បញ្ញត្តិនៃការប្រើប្រាស់ដីត្រូវបានបង្កើតឡើងក្នុងគោលបំណងធានាការអភិវឌ្ឍប្រកប ដោយចីរភាព ការការពារបរិស្ថាន ការការពារធនធានទឹក និងការប្រើប្រាស់ដីឱ្យអស់សក្តានុពល។

មាត្រា៨០._ លក្ខណៈទូទៅរបស់បទប្បញ្ញត្តិនៃការប្រើប្រាស់ដី

បទប្បញ្ញត្តិនៃការប្រើប្រាស់ដីត្រូវបង្កើតជាទូទៅសម្រាប់កម្រិតសិទ្ធិរបស់កម្មសិទ្ធិករនៃដីទាំងអស់ ដែលតាំងនៅក្នុងតំបន់ជាក់លាក់ណាមួយ មានដូចជាតំបន់លំនៅឋាន តំបន់ពាណិជ្ជកម្ម តំបន់ឧស្សាហកម្ម តំបន់កសិកម្ម តំបន់ស្រែអំបិល តំបន់ទេសចរណ៍។

ការបង្កើតបទប្បញ្ញត្តិនៃការប្រើប្រាស់ដីសម្រាប់កម្រិតសិទ្ធិរបស់កម្មសិទ្ធិករតែម្នាក់ឬមួយក្រុមត្រូវ ហាមឃាត់។

មាត្រា៨១._ បទប្បញ្ញត្តិនៃការរៀបចំដែនដី នគរូបនីយកម្ម សំណង់ និងលំនៅឋាន

កម្មសិទ្ធិករនៃដីត្រូវគោរពបទប្បញ្ញត្តិនៃការប្រើប្រាស់ដីទាំងឡាយនៃការរៀបចំដែនដី នគរូបនីយកម្ម សំណង់ និងលំនៅឋាន។

បទប្បញ្ញត្តិនៃការប្រើប្រាស់ដីអាចកំណត់អំពីស្តង់ដារសំណង់ ដង់ស៊ីតេប្រជាជន កម្ពស់អគារ ទំហំផ្ទៃបែតង ធ្លាតម្តាត សន្ទស្សន៍ប្រើប្រាស់ដី ទំហំដីឡូត៍ ចំនួនចំណត ទំហំលំហសាធារណៈ និង ទិដ្ឋភាពផ្សេងទៀតដែលគ្រប់គ្រងការអភិវឌ្ឍន៍ដីនិងការប្រើប្រាស់ដី។

មាត្រា៨២._

ការប្រើប្រាស់កម្មសិទ្ធិដែលមិនស្របតាមបទប្បញ្ញត្តិនៃការប្រើប្រាស់ដី តែជាប់កិច្ចសន្យាមុនការ ប្រកាសឱ្យប្រើច្បាប់នេះមិនអាចត្រូវបានប៉ះពាល់បានឡើយ។ ប៉ុន្តែការប្រើប្រាស់នោះមិនអាចត្រូវបាន ពង្រីកថែមទៀតនៅក្រោយពេលប្រកាសឱ្យប្រើបទប្បញ្ញត្តិនៃការប្រើប្រាស់ដីដែលបានកម្រិតឬហាមឃាត់ បានឡើយ។

ក្នុងករណីបន្ទាន់ឬមានតម្រូវការចាំបាច់នៃផលប្រយោជន៍ទូទៅ ការកម្រិតការប្រើប្រាស់កម្មសិទ្ធិ ដែលមិនស្របតាមបទប្បញ្ញត្តិនៃការប្រើប្រាស់ដី តែជាប់កិច្ចសន្យាមុនការប្រកាសឱ្យប្រើច្បាប់នេះ អាច ត្រូវបានបញ្ជាក់ដោយព្រះរាជក្រឹត្យ។

ជំពូកទី២

សេវភាពសាធារណៈ

មាត្រា៨៣._ ការបង្កើតសេវភាពសាធារណៈ

ច្បាប់ដោយឡែកអាចបង្កើតសេវភាពសាធារណៈទៅលើអចលនវត្ថុមួយរបស់បុគ្គលឯកជន ដែល តម្រូវជាភាគពួកកិច្ចឱ្យកម្មសិទ្ធិករឬម្ចាស់សិទ្ធិប្រតិបត្តិតាម។

សេវភាពសាធារណៈត្រូវបានបង្កើតឡើងជាអចិន្ត្រៃយ៍ក្នុងគោលបំណងដើម្បីបម្រើផលប្រយោជន៍ ទូទៅ ឬផ្តល់សេវាសាធារណៈ ឬដើម្បីធានាការការពារឬអភិរក្សសម្បត្តិបេតិកភណ្ឌ តំបន់ការពារធម្មជាតិ ឬតំបន់អភិរក្សធនធានធម្មជាតិ ឬធានាការការពារឬអភិរក្សទ្រព្យសម្បត្តិសាធារណៈដទៃទៀត។

សេវភាពសាធារណៈអាចត្រូវបានបង្កើតឡើងជាបណ្តោះអាសន្នក្នុងគោលបំណងសម្រួលដល់ ការងារស្តារ កសាងហេដ្ឋារចនាសម្ព័ន្ធរូបវន្ត និងត្រូវអស់សុពលភាពនៅពេលដែលការងារនោះត្រូវ បានបញ្ចប់។

មាត្រា៨៤._ របបគតិយុត្តនៃសេវភាពសាធារណៈ

សេវភាពសាធារណៈត្រូវអនុលោមតាមបញ្ញត្តិនៃច្បាប់ដែលកម្រិតសិទ្ធិរបស់កម្មសិទ្ធិករឬម្ចាស់ សិទ្ធិលើការកាន់កាប់និងប្រើប្រាស់ដី។

ផលប្រយោជន៍ទូទៅដែលកើតពីបន្ទុកនៃសេវភាពសាធារណៈទាំងអស់ ត្រូវមានតម្លៃខ្ពស់ជាងការ ខាតបង់របស់ម្ចាស់អចលនវត្ថុដែលទទួលរងបន្ទុកនៃសេវភាពនោះ។

រដ្ឋនិងនីតិបុគ្គលសាធារណៈដទៃទៀតដែលមានការពាក់ព័ន្ធ ត្រូវធ្វើការផ្សព្វផ្សាយជាសាធារណៈនូវ រាល់សេវភាពសាធារណៈទាំងឡាយតាមលក្ខខណ្ឌនិងនីតិវិធីជាធរមាន។

មាត្រា៨៥._ សំណងចំពោះការប៉ះពាល់ដោយសារសេវភាពសាធារណៈ

កម្មសិទ្ធិករឬម្ចាស់សិទ្ធិនៃអចលនវត្ថុគ្មានសិទ្ធិទាមទារការប៉ះប៉ូវឬសំណងចំពោះបន្ទុកនៃសេវភាព សាធារណៈដែលត្រូវបានបង្កើតជាទូទៅនិងមិនចំពោះបុគ្គលណាមួយឡើយ។

កម្មសិទ្ធិករឬម្ចាស់សិទ្ធិនៃអចលនវត្ថុមានសិទ្ធិទាមទារការប៉ះប៉ូវឬសំណងចំពោះបន្ទុកនៃសេវភាព សាធារណៈទៅតាមទំហំនៃការខូចខាត តែក្នុងករណីកម្មសិទ្ធិករឬម្ចាស់សិទ្ធិនៃអចលនវត្ថុនោះទទួលរង ការប៉ះពាល់ពីបន្ទុកនៃសេវភាពសាធារណៈក្នុងលក្ខណៈពិសេសនិងដោយឡែក។

របបគតិយុត្តនៃសំណងចំពោះការប៉ះពាល់ដោយសារសេវភាពសាធារណៈត្រូវកំណត់ដោយច្បាប់
ដោយឡែកដែលបង្កើតសេវភាពសាធារណៈនោះ។

មាត្រា ៨៦._ ការចុះបញ្ជីសេវភាពសាធារណៈ

រាល់សេវភាពសាធារណៈត្រូវចុះបញ្ជីដោយរដ្ឋបាលសុរិយោដី។

ក្រសួង ស្ថាប័ន រដ្ឋបាលថ្នាក់ក្រោមជាតិដែលមានការពាក់ព័ន្ធទាំងអស់ ត្រូវបញ្ជូនមករដ្ឋបាល
សុរិយោដីនូវរាល់លិខិតបទដ្ឋានគតិយុត្តដែលបង្កើតបានសេវភាពសាធារណៈនិងឯកសារដែលពាក់ព័ន្ធ
ដើម្បីអនុវត្តការចុះបញ្ជីអំពីសេវាសាធារណៈ។

លក្ខខណ្ឌនិងនីតិវិធីនៃការចុះបញ្ជីសេវភាពសាធារណៈត្រូវកំណត់ដោយអនុក្រឹត្យ។

ជំពូកទី ៣

សិទ្ធិបុព្វក្រែក

មាត្រា ៨៧._ សិទ្ធិបុព្វក្រែកលើអចលនវត្ថុសម្រាប់ការរៀបចំទីក្រុង

ក្នុងករណីមានតម្រូវការចាំបាច់នៃផលប្រយោជន៍ទូទៅនៅក្នុងការរៀបចំទីក្រុង រដ្ឋនិងរដ្ឋបាល
ថ្នាក់ក្រោមជាតិអាចអនុវត្តសិទ្ធិបុព្វក្រែកលើអចលនវត្ថុជាកម្មសិទ្ធិរបស់បុគ្គលឯកជន។

របបគតិយុត្តនៃសិទ្ធិបុព្វក្រែកសម្រាប់ការរៀបចំទីក្រុង ត្រូវកំណត់ដោយច្បាប់ស្តីពីការរៀបចំដែនដី
និងនគរូបនីយកម្ម។

មាត្រា ៨៨._ សិទ្ធិបុព្វក្រែករបស់អ្នកជួល

ក្នុងករណីម្ចាស់ផ្ទះដាក់លក់ផ្ទះរបស់ខ្លួន ម្ចាស់ផ្ទះមានកាតព្វកិច្ចលក់ទៅឱ្យអ្នកដែលកំពុងជួលផ្ទះ
នោះមុនគេជាអាទិភាព។

របបគតិយុត្តនៃសិទ្ធិបុព្វក្រែករបស់អ្នកជួលផ្ទះត្រូវកំណត់ដោយច្បាប់ស្តីពីលំនៅឋាន។

មាត្រា ៨៩._ សិទ្ធិបុព្វក្រែករបស់ម្ចាស់កម្មសិទ្ធិអវិភាគ

ក្នុងករណីម្ចាស់កម្មសិទ្ធិអវិភាគណាម្នាក់ដាក់លក់ចំណែកអវិភាគរបស់ខ្លួន ម្ចាស់កម្មសិទ្ធិអវិភាគ
នោះ មានកាតព្វកិច្ចលក់ទៅឱ្យម្ចាស់កម្មសិទ្ធិអវិភាគដទៃទៀតនៃអចលនវត្ថុអវិភាគនោះ។

របបគតិយុត្តនៃសិទ្ធិបុព្វក្រែករបស់អ្នកជួលផ្ទះត្រូវកំណត់ដោយច្បាប់ស្តីពីលំនៅឋាន។

ជំពូកទី ៤

ការប៉ះពាល់ដល់កម្មសិទ្ធិឯកជន

មាត្រា ៩០._ ការប៉ះពាល់ដល់កម្មសិទ្ធិឯកជនក្នុងភាពអាសន្ន

វិធានការទាក់ទងនឹងកំណែន ការដកហូតជាបណ្តោះអាសន្ន ការគ្រប់គ្រង និងការចាត់ចែងកម្ម
សិទ្ធិលើអចលនវត្ថុឬសិទ្ធិប្រត្យក្សលើអចលនវត្ថុរបស់បុគ្គលឯកជន អាចត្រូវបានដាក់ចេញក្នុងភាព

អាសន្ន មានជាអាទិ៍ គ្រោះអាសន្ន គ្រោះមហន្តរាយ គ្រោះថ្នាក់ដែលបង្កឡើងដោយសង្គ្រាមឬការ
ឈ្លានពានពីកម្លាំងបរទេស គ្រោះអាសន្នបន្ទាន់ចំពោះសុខភាពសាធារណៈបណ្តាលមកពីការឆ្លងរាល
ដាលនៃជំងឺ ភាពរីករវាងផ្លូវដល់សន្តិសុខនិងសណ្តាប់ធ្នាប់សាធារណៈ។

រាល់បទប្បញ្ញត្តិដែលប៉ះពាល់ដល់កម្មសិទ្ធិឯកជនក្នុងភាពអាសន្នត្រូវចែងក្នុងច្បាប់ដោយឡែក។

មាត្រា ៩១._ ការប៉ះពាល់ដល់កម្មសិទ្ធិឯកជនក្នុងករណីបន្ទាន់ឬតម្រូវការចាំបាច់នៃផលប្រយោជន៍
ទូទៅដទៃទៀត

ក្នុងករណីបន្ទាន់ឬតម្រូវការចាំបាច់នៃផលប្រយោជន៍ទូទៅដទៃទៀត ច្បាប់ត្រូវចែងរាល់បទ
ប្បញ្ញត្តិនៃការប្រើប្រាស់ដីផ្សេងទៀតដែលប៉ះពាល់ដល់កម្មសិទ្ធិលើអចលនវត្ថុ។

មាតិកាទី៤

ការចុះបញ្ជីអចលនវត្ថុ

ជំពូកទី១

បទប្បញ្ញត្តិទូទៅ

ផ្នែកទី១

ឯកតាសុរិយោដី

មាត្រា ៩២._ និយមន័យនៃឯកតាសុរិយោដី

ក្បាលដីឬឯកតាសុរិយោដី គ្របដណ្តប់លើផ្ទៃដីមួយជាក់លាក់ ស្ថិតនៅក្នុងភូមិតែមួយ មិនពុះ
បំបែកដោយព្រំជាប់មិនដាច់ ជារបស់បុគ្គលម្នាក់ឬច្រើននាក់ក្នុងករណីអវិភាគកម្ម ហើយស្ថិតក្នុងតំបន់
ប្រើប្រាស់ដីតែមួយ។

ក្នុងករណីក្បាលដីមួយស្ថិតនៅក្នុងភូមិសាស្ត្រនៃភូមិលើសពីមួយ ដោយពុំមានការពុះបំបែកដោយ
ព្រំជាប់មិនដាច់ ក្បាលដីនោះត្រូវចុះបញ្ជីឱ្យស្ថិតនៅក្នុងភូមិណាមួយដែលចំណែកភាគច្រើននៃក្បាលដី
នោះតាំងនៅ។

ចាត់ទុកជាព្រំជាប់មិនដាច់ដែលនាំឱ្យបំបែកក្បាលដីជាច្រើនក្បាលដីនោះ គឺផ្លូវថ្នល់សាធារណៈ
ប្រឡាយសាធារណៈ និងផ្លូវទឹកធម្មជាតិដែលមានទទឹងយ៉ាងតិចពីរម៉ែត្រ។

គោលការណ៍ដែលមានចែងក្នុងមាត្រានេះ មិនអនុវត្តចំពោះដីសាធារណៈរបស់រដ្ឋនិងដីសាធារណៈ
របស់នីតិបុគ្គលសាធារណៈដទៃទៀតឡើយ។

មាត្រា ៩៣._ និយាមកានៃក្បាលដី

ប្រព័ន្ធនិយាមកានៃក្បាលដីសម្រាប់អនុវត្តនៅទូទាំងព្រះរាជាណាចក្រកម្ពុជា ត្រូវកំណត់ដោយ
ប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មានតែមន្ត្រីសុរិយោដីដែលបានទទួលការបណ្តុះបណ្តាលត្រឹមត្រូវជាមុនលើការងារវាស់វែង ទើបអាចអនុវត្តការងារវាស់វែងនិងកំណត់និយាមកាជាផ្លូវការនៃក្បាលដីបាន។

អ្នកវិជ្ជាជីវៈវាស់វែងនិងក្រុមហ៊ុនវាស់វែងដែលមានអាជ្ញាប័ណ្ណផ្តល់ដោយរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ អាចត្រូវបានអនុញ្ញាតឱ្យអនុវត្តការងារវាស់វែងនិងកំណត់និយាមកាជាផ្លូវការនៃក្បាលដីបាន។

ការគ្រប់គ្រងអ្នកវិជ្ជាជីវៈវាស់វែងនិងក្រុមហ៊ុនវាស់វែង ត្រូវកំណត់ដោយច្បាប់ដោយឡែក។

ផ្នែកទី២

ឯកសារសុរិយោដីនិងព័ត៌មានសុរិយោដី

មាត្រា៩៤._ ប្លង់សុរិយោដី

ប្លង់សុរិយោដីគ្របដណ្តប់តំបន់ដែលបានធ្វើការវិនិច្ឆ័យ ដោយមានកំណត់ព្រំប្រទល់ក្បាលដីកម្មសិទ្ធិសាធារណៈ ដីកម្មសិទ្ធិសមូហភាព និង/ឬក្បាលដីកម្មសិទ្ធិឯកជនទាំងអស់។

ក្បាលដីកម្មសិទ្ធិនីមួយៗត្រូវមានលេខក្បាលដី។

មាត្រា៩៥._ ព័ត៌មានសុរិយោដី

ព័ត៌មានសុរិយោដីមានតម្លៃពេញលេញតាមផ្លូវច្បាប់និងមានអានុភាពច្បាស់លាស់។

ព័ត៌មានសុរិយោដីជាព័ត៌មានអំពីអចលនវត្ថុទាំងអស់នៅទូទាំងព្រះរាជាណាចក្រកម្ពុជាដែលបានមកពី៖

- ការចុះបញ្ជីដីប្លង់ មានជាអាទិ៍ កម្មសិទ្ធិ ព័ត៌មានភូមិសាស្ត្រនិងមាត្រសាស្ត្រអំពីអចលនវត្ថុ
- ការចុះបញ្ជីបន្ត មានជាអាទិ៍ សិទ្ធិប្រត្យក្សទាក់ទងនឹងក្រមរដ្ឋប្បវេណី ក្រមនីតិវិធីរដ្ឋប្បវេណី និងច្បាប់ដោយឡែកផ្សេងទៀត។

ព័ត៌មានសុរិយោដីត្រូវបានធ្វើបច្ចុប្បន្នកម្មដោយរដ្ឋបាលសុរិយោដីតាមការវិវត្តនៃសិទ្ធិប្រត្យក្សពាក់ព័ន្ធនឹងក្បាលដីនីមួយៗដើម្បីធានាការពាររាល់ផលប្រយោជន៍របស់បុគ្គលដែលមានការពាក់ព័ន្ធនឹងក្បាលដីនោះ។

ការធ្វើបច្ចុប្បន្នកម្មព័ត៌មានសុរិយោដីត្រូវអនុវត្តតាមលក្ខខណ្ឌនិងនីតិវិធីដូចមានចែងក្នុងច្បាប់នេះនិងលិខិតបទដ្ឋានគតិយុត្តពាក់ព័ន្ធ។

មាត្រា៩៦._ ការរក្សាទុកព័ត៌មានសុរិយោដីនិងឯកសារសុរិយោដី

ព័ត៌មានសុរិយោដីត្រូវរក្សាទុកជាអចិន្ត្រៃយ៍។

បញ្ជីឈ្មោះម្ចាស់ដី ទម្រង់បែបបទនៃការប្រមូលទិន្នន័យក្បាលដី កំណត់ហេតុអង្កេតដី ត្រូវរក្សាទុករយៈពេល ១៥(ដប់ប្រាំ)ឆ្នាំ គិតចាប់ពីថ្ងៃចុះហត្ថលេខាលើឯកសារទាំងនេះ។

សលាកបត្របង្រួមក្បាលដី សលាកបត្របំបែកក្បាលដី លិខិតអំណោយ លិខិតលក់ផ្តាច់ និងលិខិត
សន្តិកម្ម ត្រូវរក្សាទុករយៈពេល១០(ដប់)ឆ្នាំ គិតចាប់ពីថ្ងៃចុះហត្ថលេខាលើឯកសារទាំងនេះ។
រយៈពេលសម្រាប់រក្សាទុកឯកសារសុរិយោដីផ្សេងទៀត ត្រូវកំណត់ដោយអនុក្រឹត្យ។

ផ្នែកទី៣

រដ្ឋបាលសុរិយោដី

មាត្រា៩៧._ រចនាសម្ព័ន្ធរបស់រដ្ឋបាលសុរិយោដី

ត្រូវបានបង្កើតរដ្ឋបាលសុរិយោដី ក្រោមការគ្រប់គ្រងរបស់ក្រសួងរៀបចំដែនដី នគរូបនីយកម្ម
និងសំណង់។

រដ្ឋបាលសុរិយោដី មានរចនាសម្ព័ន្ធដូចខាងក្រោម៖

- ១- រដ្ឋបាលសុរិយោដីថ្នាក់កណ្តាល។
- ២- រដ្ឋបាលសុរិយោដីថ្នាក់រាជធានី ខេត្ត។
- ៣- រដ្ឋបាលសុរិយោដីថ្នាក់ក្រុង ស្រុក ខណ្ឌ។

ការរៀបចំនិងការប្រព្រឹត្តទៅរបស់រដ្ឋបាលសុរិយោដី ត្រូវកំណត់ដោយអនុក្រឹត្យ។

មាត្រា៩៨._ លក្ខន្តិកៈគតិយុត្តរបស់មន្ត្រីសុរិយោដី

ការរៀបចំនិងការគ្រប់គ្រងមន្ត្រីសុរិយោដីដែលជាមន្ត្រីរាជការស៊ីវិលនៃរដ្ឋបាលសុរិយោដី ត្រូវ
អនុលោមតាមច្បាប់ស្តីពីសហលក្ខន្តិកៈមន្ត្រីរាជការស៊ីវិលនៃព្រះរាជាណាចក្រកម្ពុជា។

មន្ត្រីសុរិយោដីនៃរដ្ឋបាលសុរិយោដី ត្រូវស្ថិតក្នុងអង្គ ក្របខណ្ឌ ថ្នាក់នៃស័ក្តិ និងថ្នាក់ដែលត្រូវ
អនុវត្តទាំងថ្នាក់កណ្តាល ថ្នាក់រាជធានី ខេត្ត និងថ្នាក់ក្រុង ស្រុក ខណ្ឌ។

មាត្រា៩៩._ ក្រមសីលធម៌វិជ្ជាជីវៈរបស់មន្ត្រីសុរិយោដី

មន្ត្រីសុរិយោដីត្រូវគោរពក្រមសីលធម៌វិជ្ជាជីវៈ។

ក្រមសីលធម៌វិជ្ជាជីវៈរបស់មន្ត្រីសុរិយោដី ត្រូវកំណត់ដោយអនុក្រឹត្យ។

មាត្រា១០០._ ការគ្រប់គ្រងមុខជំនាញរបស់មន្ត្រីសុរិយោដី

មន្ត្រីសុរិយោដីត្រូវមានជំនាញផ្នែកសុរិយោដី ផ្នែកភូមិសាស្ត្រ ឬផ្នែកនីតិសាស្ត្រ។

មន្ត្រីសុរិយោដីត្រូវទទួលបានការបណ្តុះបណ្តាលសុក្រឹត្យការឬវិក្រឹត្យការលើមុខជំនាញវិជ្ជាជីវៈដើម្បី
បំពេញមុខងាររបស់ខ្លួនឱ្យកាន់តែមានប្រសិទ្ធភាព។

មាត្រា១០១._ ឯកសណ្ឋាន សញ្ញាសម្គាល់ និងសញ្ញាសក្តិរបស់មន្ត្រីសុរិយោដី

ក្នុងពេលប្រតិបត្តិការងារ មន្ត្រីសុរិយោដីត្រូវស្លៀកពាក់ឯកសណ្ឋាន និងមានសញ្ញាសម្គាល់។

ឯកសណ្ឋាន សញ្ញាសម្គាល់ និងសញ្ញាសក្តិរបស់មន្ត្រីសុរិយោដីត្រូវកំណត់ដោយអនុក្រឹត្យ។

មាត្រា ១០២._ សមត្ថកិច្ចរបស់រដ្ឋបាលសុរិយោដី

រដ្ឋបាលសុរិយោដីមានសមត្ថកិច្ចដូចខាងក្រោម៖

- ចុះបញ្ជីកម្មសិទ្ធិនិងសិទ្ធិផ្សេងទៀតពាក់ព័ន្ធនឹងអចលនវត្ថុ
- **កំណត់និយាមកានៃក្បាលដីជាផ្លូវការ**
- កសាង អភិរក្ស និងធ្វើបច្ចុប្បន្នកម្ម**ព័ត៌មានសុរិយោដី**
- ចេញសលាកបត្រក្បាលដី សម្រាប់ប្រើប្រាស់ក្នុងការងារសិក្សាគម្រោងប្លង់ និងការងារសាងសង់
- ចេញលិខិតបញ្ជាក់ព័ត៌មានសុរិយោដីអំពីស្ថានភាពអចលនវត្ថុសិទ្ធិដែលពាក់ព័ន្ធ មានជាអាទិ៍ លក្ខណៈរូប ស្ថានភាពគតិយុត្ត បន្ទុកផ្សេងៗដែលអាចមានលើអចលនវត្ថុនោះ
- **អភិវឌ្ឍនិងគ្រប់គ្រងប្រព័ន្ធព័ត៌មានសុរិយោដី។**

សមត្ថកិច្ចផ្សេងទៀតរបស់រដ្ឋបាលសុរិយោដី ត្រូវកំណត់ដោយអនុក្រឹត្យ។

តួនាទីនិងភារកិច្ចរបស់រដ្ឋបាលសុរិយោដី ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំ ដែនដី នគរូបនីយកម្ម និងសំណង់។

មាត្រា ១០៣._ ការទទួលខុសត្រូវរបស់រដ្ឋបាលសុរិយោដី

រដ្ឋបាលសុរិយោដីគ្រប់លំដាប់ថ្នាក់ត្រូវទទួលខុសត្រូវចំពោះមុខច្បាប់ក្នុងការកសាង ការអភិរក្ស និងការធ្វើបច្ចុប្បន្នកម្ម**ប្រព័ន្ធព័ត៌មានសុរិយោដី**។

រដ្ឋបាលសុរិយោដីត្រូវទទួលខុសត្រូវលើភាពជាក់លាក់នៃព័ត៌មានដែលទទួលបានពីដំណើរការនៃ ការធ្វើសម្រង់សុរិយោដី។

មាត្រា ១០៤._ លក្ខខណ្ឌនិងនីតិវិធីនៃការផ្តល់សេវាសាធារណៈដោយរដ្ឋបាលសុរិយោដី

បុគ្គល**គ្រប់រូប**អាចស្នើសុំពីរដ្ឋបាលសុរិយោដីនូវព័ត៌មានសុរិយោដីដែលមាននៅក្នុងប្រព័ន្ធ ព័ត៌មានសុរិយោដី។

មន្ត្រីសុរិយោដីត្រូវផ្តល់ព័ត៌មានសុរិយោដីឱ្យបានត្រឹមត្រូវដល់អ្នកស្នើសុំ។

ការប្រើប្រាស់ព័ត៌មានសុរិយោដីដែលមាននៅក្នុងប្រព័ន្ធព័ត៌មានសុរិយោដី មិននាំឱ្យជាប់ការ ទទួលខុសត្រូវរបស់រដ្ឋបាលសុរិយោដីឡើយ។

មាត្រា ១០៥._ កម្រៃសេវា**ព័ត៌មានសុរិយោដី**

ការស្នើសុំព័ត៌មានសុរិយោដី ត្រូវបង់កម្រៃសេវា។

កម្រៃសេវាសុរិយោដី ត្រូវកំណត់ដោយប្រកាសអន្តរក្រសួងស្របតាមលិខិតបទដ្ឋានគតិយុត្តជា ធរមាន។

កម្រៃសេវាសុរិយោដី ត្រូវបានជាប្រយោជន៍ដល់ថវិកា**ថ្នាក់**ជាតិនិងថវិកាថ្នាក់ក្រោមជាតិ។

ផ្នែកទី៤

បរិវេណកម្មវិធីថវិកាក្នុងវិស័យសុរិយោដី

មាត្រា ១០៦._ ឌីជីថលភារៈបន្ថែមនៃការផ្តល់សេវាព័ត៌មានសុរិយោដី

ក្រសួងរៀបចំដែនដី នគរូបនីយកម្ម និងសំណង់ ត្រូវជំរុញធ្វើបរិវត្តកម្មឌីជីថលក្នុងវិស័យសុរិយោដីដើម្បីបង្កើនប្រសិទ្ធភាពនិងស័ក្តិសិទ្ធភាព និងជំរុញការផ្តល់សេវាសាធារណៈក្នុងវិស័យដីធ្លីកាន់តែប្រសើរឡើង។

មាត្រា ១០៧._ ប្រព័ន្ធព័ត៌មានសុរិយោដី

ប្រព័ន្ធព័ត៌មានសុរិយោដី ត្រូវតែជាប្រព័ន្ធចោលរៀបចំក្រោមទម្រង់ឌីជីថល និងត្រូវបានអភិវឌ្ឍជាប្រចាំតាមការវិវត្តនៃបច្ចេកវិទ្យាដើម្បីធានាសុវត្ថិភាពនិងប្រសិទ្ធភាព។

ការបង្កើត ការគ្រប់គ្រង និងការប្រើប្រាស់ប្រព័ន្ធព័ត៌មានសុរិយោដី ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មាត្រា ១០៨._ ការតភ្ជាប់ប្រព័ន្ធទិន្នន័យព័ត៌មាន

ក្រសួងស្ថាប័នដែលមានប្រព័ន្ធទិន្នន័យព័ត៌មានអំពីអត្តសញ្ញាណរបស់រូបវន្តបុគ្គលឬនីតិបុគ្គលទាំងឡាយនៅក្នុងព្រះរាជាណាចក្រកម្ពុជា ត្រូវផ្តល់ការសហការតាមសំណើរបស់ក្រសួងរៀបចំដែនដី នគរូបនីយកម្ម និងសំណង់ ដើម្បីតភ្ជាប់ប្រព័ន្ធទិន្នន័យទាំងនោះមកប្រព័ន្ធព័ត៌មានសុរិយោដីក្នុងគោលបំណងបង្កើនប្រសិទ្ធភាពនៃការផ្តល់សេវាសុរិយោដី។

ផ្នែកទី៥

សិទ្ធិនិងកាតព្វកិច្ចរបស់បុគ្គលដែលពាក់ព័ន្ធក្នុងដំណើរការចុះបញ្ជីអចលនវត្ថុ

មាត្រា ១០៩._ ការចូលរួមក្នុងដំណើរការនៃការធ្វើសម្រង់សុរិយោដី

បុគ្គលទាំងឡាយ ជាពិសេសម្ចាស់អចលនវត្ថុ អ្នកកាន់កាប់អចលនវត្ថុ និងបុគ្គលដែលមានការពាក់ព័ន្ធ មានកាតព្វកិច្ចចូលរួមនិងសហការក្នុងដំណើរការនៃការធ្វើសម្រង់សុរិយោដី។ បុគ្គលទាំងនោះត្រូវជួយសម្រួលដល់កិច្ចប្រតិបត្តិការវាស់វែងសុរិយោដី និងការធ្វើអត្តសញ្ញាណកម្មអ្នកកាន់កាប់ឬកម្មសិទ្ធិករ ហើយត្រូវរាយការណ៍អំពីការផ្លាស់ប្តូរទាំងអស់ដែលកើតមានទាក់ទងនឹងក្បាលដីរបស់ខ្លួននិងស្ថានភាពនៃដី។

មាត្រា ១១០._ កាតព្វកិច្ចរបស់អ្នកកាន់កាប់ដីឬអ្នកតំណាងស្របច្បាប់របស់ខ្លួន

អ្នកកាន់កាប់ដីឬអ្នកតំណាងស្របច្បាប់របស់ខ្លួន មានកាតព្វកិច្ចចូលរួមនិងសហការក្នុងការកំណត់ព្រំដី ការវាស់វែង និងការវិនិច្ឆ័យ តាមរយៈការផ្តល់នូវព័ត៌មានពិត ដោយផ្ទាល់មាត់ ជាលាយ

លក្ខណ៍អក្សរ ឬភស្តុតាងឬឯកសារផ្សេងៗទាក់ទងនឹងក្បាលដីរបស់ខ្លួន ឬក្បាលដីដែលខ្លួនឈរឈ្មោះ ជាតំណាង ឬក្បាលដីអ្នកជាប់ព្រំដល់មន្ត្រីជំនាញដែលមានសមត្ថកិច្ច។

បុគ្គលដែលបង្ហាញឬប្រគល់ភស្តុតាងឬឯកសារណាមួយដល់មន្ត្រីជំនាញដែលមានសមត្ថកិច្ច ត្រូវ ទទួលខុសត្រូវចំពោះមុខច្បាប់អំពីភាពត្រឹមត្រូវនៃភស្តុតាងឬឯកសារនោះ។

អ្នកដាក់ពាក្យស្នើសុំចុះបញ្ជីអចលនវត្ថុ មានកាតព្វកិច្ចចូលរួមនិងសហការក្នុងការកំណត់ព្រំដី ការ វាស់វែង និងការវិនិច្ឆ័យតាមសេចក្តីជូនដំណឹងរបស់មន្ត្រីទទួលបន្ទុក។

បុគ្គលដែលមានការពាក់ព័ន្ធមានកាតព្វកិច្ចចូលរួមនិងសហការក្នុងការកំណត់ព្រំដី ការវាស់វែង និងការវិនិច្ឆ័យដោយផ្តល់ព័ត៌មានផ្ទាល់មាត់ ឯកសារ និង/ឬភស្តុតាងផ្សេងៗតាមសំណូមពររបស់មន្ត្រី ទទួលបន្ទុក។

មាត្រា ១១១._ សិទ្ធិរបស់បុគ្គលដែលពាក់ព័ន្ធ

បុគ្គលគ្រប់រូបមានសិទ្ធិចូលរួមពិនិត្យនិងផ្តល់យោបល់ក្នុងរយៈពេលបិទផ្សាយជាសាធារណៈនូវ ឯកសារនៃការវិនិច្ឆ័យ និងមានសិទ្ធិស្នើសុំឱ្យមន្ត្រីជំនាញពន្យល់បំភ្លឺអំពីខ្លឹមសារនៃទិន្នន័យដែលពាក់ព័ន្ធ នឹងតំបន់ធ្វើការវិនិច្ឆ័យ។

ក្នុងកំលុងពេលនៃការបិទផ្សាយជាសាធារណៈនូវឯកសារនៃការវិនិច្ឆ័យ បុគ្គលដែលមានឈ្មោះក្នុង បញ្ជី ឬអ្នកដែលមានផលប្រយោជន៍លើក្បាលដីណាមួយដែលបានចាត់ទុកថាឯកសារនៃការវិនិច្ឆ័យមិន ជាក់លាក់ឬមិនពេញលេញ អាចផ្តល់ដំណឹងដល់មន្ត្រីគ្រប់គ្រងតំបន់វិនិច្ឆ័យនូវការជំទាស់របស់ខ្លួន។

ក្នុងរយៈពេលប្រតិបត្តិការរបស់មន្ត្រីជំនាញ អ្នកកាន់កាប់ដី ឬអ្នកតំណាងស្របច្បាប់របស់ខ្លួន ឬ បុគ្គលដែលពាក់ព័ន្ធ មានសិទ្ធិជំទាស់ឬតវ៉ា ប្រសិនបើខ្លួនយល់ថា ទិន្នន័យដែលមន្ត្រីជំនាញបានកត់ត្រា ចូលក្នុងទម្រង់បែបបទនៃការប្រមូលទិន្នន័យនោះ មិនត្រឹមត្រូវឬខុសពីចម្លើយរបស់ខ្លួន។

មាត្រា ១១២._ ការចូលរួមរបស់អាជ្ញាធរដែនដី និងកងកម្លាំងប្រដាប់អាវុធ

អាជ្ញាធរដែនដីគ្រប់លំដាប់ថ្នាក់ត្រូវបង្កលក្ខណសម្បត្តិងាយស្រួល សហការឱ្យបានល្អ និងផ្តល់ សុវត្ថិភាពដល់កិច្ចប្រតិបត្តិការទាំងឡាយ មានប្រតិបត្តិការបច្ចេកទេស រដ្ឋបាល គតិយុត្ត ដើម្បីធ្វើឱ្យ សម្រេចនូវការអនុវត្តនីតិវិធីនៃការវិនិច្ឆ័យដែលប្រព្រឹត្តទៅនៅក្នុងដែនដីដែលខ្លួនទទួលខុសត្រូវ។

ក្នុងករណីចាំបាច់ រដ្ឋបាលសុរិយោដីអាចស្នើសុំទៅអាជ្ញាធរដែនដី ឬកងកម្លាំងប្រដាប់អាវុធ ឱ្យ ជួយជ្រោមជ្រែងដល់កិច្ចប្រតិបត្តិការនៃការធ្វើសម្រង់សុរិយោដីនៅនឹងកន្លែង។

ក្នុងរយៈពេលនៃការបិទផ្សាយជាសាធារណៈនូវឯកសារនៃការវិនិច្ឆ័យក្នុងឃុំ សង្កាត់ណាមួយ មេឃុំ ចៅសង្កាត់ ឬតំណាងស្របច្បាប់របស់ខ្លួន ត្រូវមានវត្តមានតាមកាលកំណត់ និងតាមតម្រូវការ ជាក់ស្តែងនៃការងារ។

តួនាទីនិងការទទួលខុសត្រូវរបស់រដ្ឋបាលឃុំ សង្កាត់ក្នុងការចុះបញ្ជីដីធ្លី ត្រូវកំណត់ដោយប្រកាស
អន្តរក្រសួងរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ និងក្រសួងមហាផ្ទៃ។

ផ្នែកទី៦

អធិការកិច្ចសុរិយោដី

មាត្រា១១៣._ ការតែងតាំងមន្ត្រីអធិការកិច្ចសុរិយោដី

រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់តែងតាំងមន្ត្រីអធិការកិច្ចសុរិយោដី
ដើម្បីចុះតាមដាន អង្កេត ស្រាវជ្រាវ ត្រួតពិនិត្យ ប្រមូលភស្តុតាង និងជំរុញការអនុវត្តច្បាប់នេះ។

មន្ត្រីអធិការកិច្ចសុរិយោដីទទួលនីតិសម្បទាជានគរបាលយុត្តិធម៌ឱ្យពិនិត្យបទល្មើសដូចមាន
ចែងក្នុងច្បាប់នេះស្របតាមបទប្បញ្ញត្តិនៃក្រមនីតិវិធីព្រហ្មទណ្ឌ។

បែបបទនិងនីតិវិធីនៃការផ្តល់នីតិសម្បទាចំពោះមន្ត្រីអធិការកិច្ចសុរិយោដី ត្រូវកំណត់ដោយ
ប្រកាសអន្តរក្រសួងរវាងរដ្ឋមន្ត្រីក្រសួងយុត្តិធម៌និងរដ្ឋមន្ត្រីក្រសួងរៀបចំដែនដី នគរូបនីយកម្ម និង
សំណង់។

មាត្រា១១៤._ អត្តសញ្ញាណរបស់មន្ត្រីអធិការកិច្ចសុរិយោដី

ក្នុងពេលប្រតិបត្តិការអនុវត្តច្បាប់ មន្ត្រីអធិការកិច្ចសុរិយោដីត្រូវស្លៀកពាក់ឯកសណ្ឋាន មាន
សញ្ញាសម្គាល់ និងលិខិតបញ្ជាបេសកកម្ម។

ឯកសណ្ឋាន សញ្ញាសម្គាល់ និងសញ្ញាសក្តិរបស់មន្ត្រីអធិការកិច្ចសុរិយោដីត្រូវកំណត់ដោយអនុ
ក្រឹត្យ។

មាត្រា១១៥._ ភារកិច្ចនិងសិទ្ធិរបស់មន្ត្រីអធិការកិច្ចសុរិយោដី

មន្ត្រីអធិការកិច្ចសុរិយោដីមានភារកិច្ចនិងសិទ្ធិដូចខាងក្រោម៖

- ត្រួតពិនិត្យ បញ្ឈប់ ចាត់វិធានការបណ្តោះអាសន្ន និងពិន័យអន្តរការណ៍ចំពោះបទល្មើស
ដែលមានចែងក្នុងច្បាប់នេះ
- ដកហូតជាបណ្តោះអាសន្ននូវលិខិតអនុញ្ញាតឬអាជ្ញាប័ណ្ណពាក់ព័ន្ធក្នុងករណីដែលអ្នក
កាន់កាប់លិខិតអនុញ្ញាតឬអាជ្ញាប័ណ្ណនោះប្រព្រឹត្តល្មើសនឹងច្បាប់នេះ
- ចាប់យកវត្ថុតាងនិងកសាងសំណុំរឿងនៃបទល្មើសនឹងច្បាប់នេះ
- ចាត់វិធានការផ្សេងទៀតនៅក្នុងក្របខណ្ឌនៃការអនុវត្តច្បាប់នេះ។

បែបបទនិងនីតិវិធីនៃការធ្វើអធិការកិច្ចសុរិយោដីត្រូវកំណត់ដោយប្រកាសរបស់រដ្ឋមន្ត្រីក្រសួង
រៀបចំដែនដី នគរូបនីយកម្ម និងសំណង់។

មាត្រា ១១៦._ សិទ្ធិរបស់មន្ត្រីអធិការកិច្ចសុរិយោដីចូលទៅក្នុងបរិវេណក្បាលដីនិងអចលនវត្ថុដទៃទៀត មន្ត្រីអធិការកិច្ចសុរិយោដីអាចចូលទៅក្នុងបរិវេណក្បាលដីនិងអចលនវត្ថុដទៃទៀតគ្រប់ពេលវេលា នៅក្នុងម៉ោងធ្វើការដើម្បីបំពេញភារកិច្ចរបស់ខ្លួន។

មាត្រា ១១៧._ ការអនុវត្តនីតិវិធីព្រហ្មទណ្ឌដោយមន្ត្រីអធិការកិច្ចសុរិយោដី រាល់ប្រតិបត្តិការអធិការកិច្ចសុរិយោដីក្នុងការពិនិត្យបទល្មើសត្រូវអនុវត្តតាមក្រមនីតិវិធីព្រហ្មទណ្ឌ។ មន្ត្រីអធិការកិច្ចសុរិយោដីអាចស្នើសុំជំនួយពីអាជ្ញាធរដែនដីគ្រប់លំដាប់ថ្នាក់ អង្គភាពប្រដាប់ អាវុធ និងអាជ្ញាធរមានសមត្ថកិច្ចពាក់ព័ន្ធផ្សេងទៀត ដើម្បីចូលរួមបង្ក្រាបបទល្មើសដូចមានចែងក្នុង ច្បាប់នេះ។

ក្នុងករណីបទល្មើសជាក់ស្តែង អាជ្ញាធរមានសមត្ថកិច្ចពាក់ព័ន្ធអាចចាត់វិធានការបង្ការទប់ស្កាត់ ឬ អន្តរាគមន៍នានា និងត្រូវផ្តល់ព័ត៌មានជាបន្ទាន់ដល់មន្ត្រីអធិការកិច្ចសុរិយោដីមានសមត្ថកិច្ចដែលនៅ ជិតបំផុតដើម្បីចាត់ការតាមនីតិវិធី។

ជំពូកទី២
ការចុះបញ្ជីដីធ្លីលើកដំបូង
ផ្នែកទី១
បទប្បញ្ញត្តិទូទៅ

មាត្រា ១១៨._ គោលការណ៍នៃការចុះបញ្ជីដីធ្លីលើកដំបូង

ការចុះបញ្ជីដីធ្លីលើកដំបូង ត្រូវមានគោលការណ៍ដូចខាងក្រោម៖

- វិជ្ជាជីវៈ
- ការចូលរួម
- ការពិគ្រោះយោបល់
- សមធម៌
- ការឆ្លើយតប
- តម្លាភាព។

មាត្រា ១១៩._ លក្ខខណ្ឌនៃភោគៈស្របច្បាប់

ក្នុងក្របខណ្ឌនៃការបង្កើតឡើងវិញនូវកម្មសិទ្ធិលើអចលនវត្ថុនៅកម្ពុជា ក្រោយមានវិបត្តិពីឆ្នាំ ១៩៧៥ ដល់ឆ្នាំ១៩៧៩ ដោយមិនចំណុះទៅនឹងវិធានទូទៅនៃអាជ្ញាយុកាលស្តីពីកម្មសិទ្ធិលើអចលនវត្ថុ ដូចមានចែងក្នុងក្រមរដ្ឋប្បវេណី ភោគៈនៃអចលនវត្ថុដែលត្រូវបានទទួលស្គាល់ចាប់ពីឆ្នាំ១៩៨៩ អាច បង្កើតជាពិសេសនូវសិទ្ធិប្រព្យក្សលើអចលនវត្ថុ និងនាំទៅដល់លទ្ធកម្មនៃកម្មសិទ្ធិដោយអ្នកកាន់កាប់ អចលនវត្ថុក្នុងលក្ខខណ្ឌដូចខាងក្រោម៖

- ១- ការកាន់កាប់អចលនវត្ថុត្រូវបានចាប់ផ្តើមនៅមុនថ្ងៃទី៣១ ខែសីហា ឆ្នាំ២០០១ និង
- ២- ការកាន់កាប់អចលនវត្ថុត្រូវបានធ្វើដោយពិតប្រាកដ គ្មានហិង្សា ដឹងឮជាសាធារណៈ គ្មានអាក់ខាន និងដោយសុចរិត។

ភោគីត្រូវកាន់កាប់អចលនវត្ថុដោយពិតប្រាកដគឺថា ភោគីទោះកាន់កាប់ដោយខ្លួនឯងក្តី ឱ្យអ្នកដទៃធ្វើឱ្យក្តី ត្រូវកាន់កាប់ឱ្យឃើញថា ការកាន់កាប់នោះប្រាកដជាធ្វើដើម្បីខ្លួនក្នុងគោលបំណងឱ្យខ្លួនជាភោគីយ៉ាងផ្តាច់មុខ កុំឱ្យឃើញថា ការដែលធ្វើនោះគឺធ្វើដោយសារសិទ្ធិណាមួយផ្សេងទៅវិញ។ ប្រសិនបើភោគីពិតប្រាកដមិនចេញមុខ នៅពីក្រោយភោគីមិនពិតប្រាកដ ភោគីនោះមិនអាចទាមទារធ្វើលទ្ធកម្មកម្មសិទ្ធិបានឡើយ។ ភោគីដោយភោគីមិនចេញមុខនោះ ត្រូវចាត់ទុកជាមោឃៈ។

ភោគីត្រូវកាន់កាប់អចលនវត្ថុដោយគ្មានហិង្សា គឺថាភោគីដែលបានមកដោយហិង្សាមិនទុកជាភោគីត្រឹមត្រូវតាមច្បាប់ឡើយ។ ក៏ប៉ុន្តែបើកាលណាគេប្រើហិង្សាក្នុងពេលមានតតិយជនឥតសិទ្ធិសោះ មកដណ្តើមនោះ ហិង្សានេះគ្មានឥទ្ធិពលអ្វីទៅលើភោគីដែលគេបានមកដោយសន្តិភាពតាំងពីដើមមកនោះទេ។

ភោគីត្រូវកាន់កាប់អចលនវត្ថុដោយមានការដឹងឮជាសាធារណៈ គឺថាភោគីត្រូវកាន់កាប់ដោយឥតលាក់បិទបាំងពីអ្នកទាំងពួងដែលចង់តវ៉ាអំពីសិទ្ធិរបស់ខ្លួនលើអចលនវត្ថុនោះ នឹងបានដឹងឮឬឃើញមិនខាន។

ភោគីត្រូវកាន់កាប់អចលនវត្ថុដោយគ្មានអាក់ខាន គឺថាភោគីត្រូវធ្វើនូវកិច្ចការផងទាំងពួងតាមធម្មតាជាប្រក្រតីក្នុងរយៈពេលចាំបាច់នៃការទាមទារលទ្ធកម្មនៃកម្មសិទ្ធិ។ ការអាក់ខានក្នុងរយៈពេលខ្លី ឬបោះបង់ទុកឱ្យនៅទំនេរដើម្បីឱ្យមានជីជាតិឡើងវិញ មិនមែនជាឧបសគ្គដល់លទ្ធកម្មកម្មសិទ្ធិនោះទេ។

ភោគីត្រូវកាន់កាប់អចលនវត្ថុដោយសុចរិត គឺថាភោគីមិនដឹងពីសិទ្ធិជាយថាហេតុរបស់តតិយជនលើអចលនវត្ថុដែលខ្លួនកំពុងកាន់កាប់នោះសោះ។

មាត្រា១២០._ ការហាមឃាត់ការដើរចាប់ដី

រដ្ឋមិនទទួលស្គាល់ការកាន់កាប់ដីពីសំណាក់ប្រជាពលរដ្ឋនៅក្រៅមូលដ្ឋានឡើយ។ ការដើរចាប់យកដីពីកន្លែងមួយទៅកន្លែងមួយទៀតត្រូវហាមឃាត់។

អាជ្ញាធរដែលផ្តល់ឯកសារគ្រប់ប្រភេទដែលបង្កលក្ខណៈឱ្យប្រជាពលរដ្ឋនៅក្រៅមូលដ្ឋានប្រព្រឹត្តអំពើរំលោភកាន់កាប់ដីរដ្ឋត្រូវទទួលទោសព្រហ្មទណ្ឌ។

មាត្រា១២១._ ការការពារភោគីស្របច្បាប់

មានតែអាជ្ញាធរមានសមត្ថកិច្ចក្នុងនាមរដ្ឋនិងក្នុងនាមនីតិបុគ្គលសាធារណៈដទៃទៀតប៉ុណ្ណោះដែលអាចឱ្យអ្នកកាន់កាប់អចលនវត្ថុដែលមិនទាន់បានចុះបញ្ជី ឬដែលចុះបញ្ជីមិនបានត្រឹមត្រូវ ចាកចេញពីទីតាំងអចលនវត្ថុនោះ។

បុគ្គលឯកជន មន្ត្រីសាធារណៈ ឬអាជ្ញាធរដែលមិនទទួលបានអាណត្តិពីរដ្ឋ ឬពិនិត្យបុគ្គលសាធារណៈ ដទៃទៀត គ្មានសមត្ថកិច្ចដេញដោយបង្ខំនូវអ្នកកាន់កាប់ដោយសន្តិភាពនូវដីដែលបានចុះបញ្ជីភោគៈ និងចេញបណ្ណសម្គាល់សិទ្ធិកាន់កាប់អចលនវត្ថុ ឬបណ្ណសម្គាល់សិទ្ធិកាន់កាប់ប្រើប្រាស់ដីធ្លីត្រឹមត្រូវបាន ឡើយ។ ការដេញដោយធ្វើបានតែតាមការបង្គាប់របស់តុលាការ យោងតាមបណ្តឹងរបស់បុគ្គលដែលបាន ប្តឹងទាមទារទ្រព្យ។

តុលាការត្រូវពិនិត្យបញ្ជាក់រូបភាព ប្រភព កាលបរិច្ឆេទ និងលក្ខខណ្ឌទាំងឡាយនៃបណ្ណដែលបាន បង្ហាញ។ តុលាការមិនអាចប្រកែកក្នុងការបង្គាប់ឱ្យចាកចេញដើម្បីជាប្រយោជន៍ដល់បុគ្គលដែលបង្ហាញ ឯកសារត្រឹមត្រូវនិងពេញលេញរបស់រដ្ឋបាលសុរិយោដីបានឡើយ។

បើវិធានការបណ្តេញចេញបង្គាប់ដោយតុលាការ អាចបណ្តាលឱ្យមានភាពរីករវៃឬមានផលវិបាក ធ្ងន់ធ្ងរដល់សង្គម អាជ្ញាធរមានសមត្ថកិច្ចអាចសុំព្យួរការអនុវត្តជាបណ្តោះអាសន្នបាន។

មាត្រា១២២._ សិទ្ធិដែលត្រូវបានបង្កើតលើអចលនវត្ថុមុនពេលធ្វើលទ្ធកម្មសិទ្ធិដោយភោគៈ

ក្នុងករណីភោគីបានធ្វើលទ្ធកម្មសិទ្ធិលើអចលនវត្ថុ សិទ្ធិដែលត្រូវបានបង្កើតលើអចលនវត្ថុ នោះមុនពេលធ្វើលទ្ធកម្ម ត្រូវក្លាយជាសិទ្ធិដែលយកអចលនវត្ថុឬកម្មសិទ្ធិលើអចលនវត្ថុដែលនោះ មកធ្វើជាកម្មវត្ថុដោយស្វ័យប្រវត្តិ។

ក្នុងករណីបញ្ហាអំពី**អំឡុងពេល**បានកើតឡើងចំពោះសិទ្ធិដែលត្រូវបានបង្កើតលើអចលនវត្ថុនោះ មុនពេលធ្វើលទ្ធកម្ម **អំឡុងពេល**ត្រូវគណនាចាប់ពីពេលដែលសិទ្ធិនោះត្រូវបានបង្កើតជាដំបូង។

មាត្រា១២៣._ វិធានចំពោះភោគៈមិនស្របច្បាប់

រដ្ឋមិនទទួលស្គាល់រាល់ការចូលកាន់កាប់ទ្រព្យសម្បត្តិសាធារណៈរបស់រដ្ឋ និងរបស់នីតិបុគ្គល សាធារណៈដទៃទៀត និងរាល់ការបំប្លែងការកាន់កាប់ទ្រព្យសម្បត្តិឯកជនរបស់រដ្ឋ និងរបស់នីតិបុគ្គល សាធារណៈដទៃទៀត ទៅជាកម្មសិទ្ធិរបស់បុគ្គលឯកជន ទោះបីការកាន់កាប់និងការបំប្លែងនេះកើតមាន នៅពេលណាក៏ដោយដែលមិនស្របនឹងលិខិតបទដ្ឋានគតិយុត្តនិងនីតិវិធីដែលមានជាធរមាននៅមុនថ្ងៃ **ទី៣១ ខែសីហា ឆ្នាំ២០០១**។

លទ្ធកម្មនៃកម្មសិទ្ធិលើអចលនវត្ថុដោយភោគៈ អាចសម្រេចបានចំពោះតែគុណប្រយោជន៍ដល់ ភោគីស្របច្បាប់។ លទ្ធកម្មនេះមិនអាចជាគុណប្រយោជន៍ដល់ភោគីដែលកេងបន្លំឡើយ។

ការទទួលស្គាល់ដោយរំលោភដោយអាជ្ញាធរមានសមត្ថកិច្ច នូវភោគៈដែលមិនបំពេញលក្ខខណ្ឌ នៃច្បាប់ ត្រូវចាត់ទុកជាមោឃៈនិងគ្មានអានុភាព។ អាជ្ញាធរឬមន្ត្រីសាធារណៈដែលបានទទួលស្គាល់ ដោយរំលោភនេះ ត្រូវទទួលខុសត្រូវដោយផ្ទាល់ខ្លួនចំពោះមុខច្បាប់។

អចលនវត្ថុទាំងឡាយដែលមិនអាចក្លាយជាកម្មសិទ្ធិនៃអ្នកកាន់កាប់ ដោយហេតុមកពីលក្ខណសម្បត្តិរបស់អ្នកកាន់កាប់នោះជាភោគីមិនស្របច្បាប់ ត្រូវទុកជាទ្រព្យសម្បត្តិរដ្ឋ ហើយមិនអាចឱ្យបុគ្គលឯកជនណាកាន់កាប់ជាភោគីថ្មីសម្រាប់លទ្ធកម្មនៃកម្មសិទ្ធិបានឡើយ។

ត្រូវហាមឃាត់ការចុះបញ្ជីអចលនវត្ថុដែលមិនអាចយកធ្វើជារបស់ឯកជនបាន ឬដែលមិនបានកាន់កាប់តាមលក្ខខណ្ឌនៃច្បាប់។

មាត្រា ១២៤._ សិទ្ធិរបស់ភោគីស្របច្បាប់ក្នុងការស្នើសុំចុះបញ្ជីអចលនវត្ថុ

បុគ្គលណាក៏ដោយនៅតែមានសិទ្ធិទទួលបានការការពារជាភោគីស្របច្បាប់តាមអំណាចនៃច្បាប់នេះ ទោះបីអចលនវត្ថុដែលខ្លួនកំពុងកាន់កាប់ជាភោគី មិនទាន់ត្រូវបានចុះបញ្ជីសុរិយោដី ដោយមូលហេតុមិនបានដឹងឬដោយធ្វេសប្រហែសក្តី។

ក្នុងករណីមានការជំទាស់នឹងការចុះបញ្ជីទៅឱ្យភោគីណាម្នាក់ដែលកំពុងកាន់កាប់អចលនវត្ថុ អ្នកតវ៉ាត្រូវយកភស្តុតាងមកបញ្ជាក់ថា ខ្លួនឯងផ្ទាល់បានបំពេញលក្ខខណ្ឌនៃភោគី។

មាត្រា ១២៥._ ភស្តុតាងនៃសិទ្ធិកាន់កាប់

បណ្ណសម្គាល់សិទ្ធិកាន់កាប់អចលនវត្ថុ និងបណ្ណសម្គាល់សិទ្ធិកាន់កាប់ប្រើប្រាស់ដីធ្លី ដែលត្រូវបានចេញដោយរដ្ឋបាលសុរិយោដីមុនច្បាប់នេះចូលជាធរមាន ជាវត្ថុតាងនៃសិទ្ធិកាន់កាប់ ប៉ុន្តែមិនមែនជាឯកសារសម្គាល់កម្មសិទ្ធិទេ ហើយក៏មិនមែនជាលិខិតដែលតវ៉ាមិនបាននោះដែរ។

បណ្ណសម្គាល់សិទ្ធិកាន់កាប់អចលនវត្ថុ និងបណ្ណសម្គាល់សិទ្ធិកាន់កាប់ប្រើប្រាស់ដីធ្លី អាចនឹងយកទៅប្រើជាលិខិតដែលមានលក្ខណៈមិនអាចតវ៉ាបាន លុះត្រាតែគ្មានការជំទាស់នៅពេលបង្កើតសៀវភៅគោលបញ្ជីដីធ្លី។

បណ្ណសម្គាល់សិទ្ធិកាន់កាប់អចលនវត្ថុគឺជាភស្តុតាងមួយ ប៉ុន្តែមិនអាចកំណត់តែឯកឯងបានទេ។

មាត្រា ១២៦._ សិទ្ធិស្នើសុំចុះបញ្ជីអចលនវត្ថុ

អ្នកកាន់កាប់អចលនវត្ថុដែលយល់ថាខ្លួនអាចទទួលបានលទ្ធកម្មនៃកម្មសិទ្ធិលើអចលនវត្ថុដោយភោគី មានសិទ្ធិស្នើសុំទៅរដ្ឋបាលសុរិយោដីដើម្បីចុះបញ្ជីអចលនវត្ថុចំពោះអចលនវត្ថុនោះ។ ក្នុងករណីនេះ រដ្ឋបាលសុរិយោដីមានសិទ្ធិសម្រេចបដិសេធការស្នើសុំ ឬធ្វើការចុះបញ្ជីមានលក្ខណៈដាច់ដោយដុំ ឬស្នើសុំឱ្យម្ចាស់សំណើរងចាំការចុះបញ្ជីមានលក្ខណៈជាប្រព័ន្ធ។

ទោះក្នុងករណីណាក៏ដោយ រដ្ឋបាលសុរិយោដីត្រូវចេញលិខិតជូនដំណឹងជាលាយលក្ខណ៍អក្សរអំពីការសម្រេចនោះដោយបញ្ជាក់អំពីមូលហេតុឱ្យបានច្បាស់លាស់។ ការមិនឆ្លើយតបក្នុងរយៈពេលលើសពី១(មួយ)ខែគិតចាប់ពីថ្ងៃទទួលពាក្យស្នើសុំ ត្រូវចាត់ទុកជាកំហុសរបស់រដ្ឋបាលសុរិយោដីដែលទទួលសំណើ។

មាត្រា ១២៧._ ការចុះបញ្ជីអចលនវត្ថុឱ្យបុគ្គលក្រៅពីភោគីពិតប្រាកដដែលបានកាន់កាប់អចលនវត្ថុ
ការចុះបញ្ជីអចលនវត្ថុទៅឱ្យបុគ្គលក្រៅពីភោគីពិតប្រាកដដែលបានកាន់កាប់អចលនវត្ថុនោះ
ត្រូវបានហាមឃាត់។

ការចុះបញ្ជីអចលនវត្ថុដោយរដ្ឋបាលសុរិយោដី ឱ្យបុគ្គលក្រៅពីភោគីពិតប្រាកដដែលបានកាន់
កាប់អចលនវត្ថុ គឺជាបទល្មើសដែលត្រូវទទួលទោសតាមបញ្ញត្តិនៃច្បាប់ជាធរមាន។

ផ្នែកទី២

ការចុះបញ្ជីដីធ្លីមានលក្ខណៈជាប្រព័ន្ធ

មាត្រា ១២៨._ ការកំណត់តំបន់វិនិច្ឆ័យ

រដ្ឋបាលសុរិយោដីថ្នាក់រាជធានី ខេត្តមានសមត្ថកិច្ចធ្វើការកំណត់តំបន់វិនិច្ឆ័យសម្រាប់ការចុះបញ្ជី
ដីធ្លីក្នុងដែនភូមិសាស្ត្ររបស់ខ្លួន ទៅតាមការណែនាំរបស់ក្រសួងរៀបចំដែនដី នគរូបនីយកម្ម និង
សំណង់ និងរដ្ឋបាលសុរិយោដីថ្នាក់កណ្តាល ឬតាមសំណើរបស់រដ្ឋបាលឃុំ សង្កាត់ដែលពាក់ព័ន្ធ។

តំបន់វិនិច្ឆ័យសម្រាប់អនុវត្តការចុះបញ្ជីដីធ្លីមានលក្ខណៈជាប្រព័ន្ធ ត្រូវកំណត់តូចបំផុតត្រឹមព្រំ
ប្រទល់ភូមិសាស្ត្រនៃភូមិ។

មាត្រា ១២៩._ ការកំណត់ព្រំដី

ការកំណត់ព្រំដីជាសមត្ថកិច្ចរបស់មន្ត្រីទទួលបន្ទុកកំណត់ព្រំដី។

មន្ត្រីទទួលបន្ទុកកំណត់ព្រំដីមានសិទ្ធិចូលក្នុងបរិវេណអចលនវត្ថុ ដើម្បីកំណត់ព្រំដីនិងវាស់វែង
ហើយអាចអញ្ជើញបុគ្គលពាក់ព័ន្ធឱ្យផ្តល់ចម្លើយផ្ទាល់មាត់ ឯកសារ ឬបង្ហាញភស្តុតាងផ្សេងៗទាក់ទង
នឹង ព្រំដីដែលកំពុងធ្វើការកំណត់។

ក្នុងការកំណត់ព្រំដី មន្ត្រីទទួលបន្ទុកកំណត់ព្រំដីត្រូវគោរពគោលការណ៍ណាមួយដូចខាងក្រោម៖

ក- ការព្រមព្រៀងរវាងម្ចាស់ដីឬអ្នកកាន់កាប់ដីដែលមានព្រំនៅជាប់គ្នា។

ខ- ការផ្អែកតាមឯកសារដែលមាននិងភស្តុតាងជាលក្ខណៈរូប ជាលាយលក្ខណ៍អក្សរ ឬចម្លើយ
ផ្ទាល់មាត់ទាក់ទងនឹងព្រំដី។

វិវាទអំពីព្រំដីដែលទទួលបាននៅពេលកំណត់ព្រំដីហើយមិនអាចសម្រុះសម្រួលបាន ត្រូវបញ្ជូន
ទៅមន្ត្រីគ្រប់គ្រងតំបន់វិនិច្ឆ័យ ឱ្យធ្វើការសម្រុះសម្រួលនិងដោះស្រាយ នៅពេលបិទផ្សាយជាសាធារណៈ
នូវឯកសារនៃការវិនិច្ឆ័យ។

មាត្រា ១៣០._ ការងារវាស់វែង

ការងារវាស់វែងត្រូវអនុវត្តបន្ទាប់ពីបានកំណត់ព្រំដីរួច។

អ្នកវាស់វែងត្រូវអនុវត្តការងារវាស់វែងដែលជាតម្រូវការក្នុងការកសាងប្លង់សុរិយោដី និងការអនុវត្ត
នីតិវិធីនៃការវិនិច្ឆ័យ។

ក្នុងករណីចាំបាច់ រដ្ឋបាលសុរិយោដីអាចស្នើសុំទៅអាជ្ញាធរដែនដីឬកងកម្លាំងប្រដាប់អាវុធឱ្យជួយ ជ្រោមជ្រែងក្នុងការអនុវត្តការងារវាស់វែង។

មាត្រា ១៣១._ ការងារវិនិច្ឆ័យ

មន្ត្រីវិនិច្ឆ័យមានសិទ្ធិដូចខាងក្រោម៖

- អាចអញ្ជើញបុគ្គលពាក់ព័ន្ធឱ្យផ្តល់ចម្លើយដោយផ្ទាល់មាត់ ឯកសារ ឬភស្តុតាងផ្សេងៗ ដែល ទាក់ទងនឹងការវិនិច្ឆ័យ
- សាកសួរយកព័ត៌មានចាំបាច់សម្រាប់អនុវត្តការងារវិនិច្ឆ័យ
- ប្រមូលរាល់ឯកសារ ភស្តុតាង និងព័ត៌មានផ្សេងៗទាក់ទងនឹងសិទ្ធិលើក្បាលដីនីមួយៗ ក្នុង តំបន់វិនិច្ឆ័យ ហើយកត់ត្រាសិទ្ធិទាំងនោះចូលក្នុងទម្រង់បែបបទនៃការប្រមូលទិន្នន័យក្បាល ដី រួចឱ្យអ្នកកាន់កាប់ដីផ្តិតស្នាមមេដៃ។

មន្ត្រីវិនិច្ឆ័យមានកាតព្វកិច្ចចុះហត្ថលេខា និងសរសេរឈ្មោះរបស់ខ្លួនទទួលខុសត្រូវលើទម្រង់ បែបបទនៃការប្រមូលទិន្នន័យក្បាលដីផងដែរ។

មាត្រា ១៣២._ ការបិទផ្សាយជាសាធារណៈនូវឯកសារនៃការវិនិច្ឆ័យ

ឯកសារនៃការវិនិច្ឆ័យត្រូវបិទផ្សាយជាសាធារណៈនៅតាមទីកន្លែងដែលងាយមើលឃើញនៅក្នុង ភូមិដែលត្រូវបានប្រកាសជាតំបន់វិនិច្ឆ័យ មានជាអាទិ៍ ទីវត្តអារាម ទីសាធារណៈ សាលារៀន សាលាឃុំ សង្កាត់ ក្រុង ស្រុក ខណ្ឌ។

ការបិទផ្សាយជាសាធារណៈនូវឯកសារនៃការវិនិច្ឆ័យ ជាភារកិច្ចរបស់រដ្ឋបាលសុរិយោដីដែលទទួល បន្ទុកប្រកាសតំបន់វិនិច្ឆ័យ។

រដ្ឋបាលសុរិយោដីដែលទទួលបន្ទុកប្រកាសតំបន់វិនិច្ឆ័យ ត្រូវជូនដំណឹងជាមុនអំពីការបិទផ្សាយជា សាធារណៈនូវឯកសារនៃការវិនិច្ឆ័យ។

បុគ្គលដែលមានផលប្រយោជន៍ មានសិទ្ធិប្តឹងតវ៉ាអំពីការវិនិច្ឆ័យនៃនីតិវិធីចុះបញ្ជីដីធ្លីនិងអំពីការ ទទួលបានកម្មសិទ្ធិលើដី តែក្នុងរយៈពេលនៃការបិទផ្សាយជាសាធារណៈនូវឯកសារនៃការវិនិច្ឆ័យ ប៉ុណ្ណោះ។

រយៈពេលបិទផ្សាយជាសាធារណៈនូវឯកសារនៃការវិនិច្ឆ័យ ត្រូវកំណត់ដោយអនុក្រឹត្យ។

មាត្រា ១៣៣._ ការសម្រុះសម្រួល

ក្នុងករណីមានវិវាទពាក់ព័ន្ធនឹងការទាមទារសិទ្ធិលើក្បាល ឬវិវាទអំពីទំហំនៃក្បាលដី ឬឈ្មោះ នៃកម្មសិទ្ធិករកើតឡើងក្នុងពេលប្រតិបត្តិការធ្វើសម្រង់សុរិយោដីក្នុងតំបន់ដែលកំពុងធ្វើការវិនិច្ឆ័យ មន្ត្រីគ្រប់គ្រងតំបន់វិនិច្ឆ័យត្រូវអញ្ជើញសាមីខ្លួនឬអ្នកតំណាងមកសម្រុះសម្រួល ប៉ុន្តែមន្ត្រីគ្រប់គ្រង តំបន់វិនិច្ឆ័យពុំមានសមត្ថកិច្ចធ្វើការសម្រេចទេ។

ការដោះស្រាយតាមការព្រមព្រៀងខាងលើនេះត្រូវធ្វើក្នុងរយៈពេល៧(ប្រាំពីរ)ថ្ងៃគិតចាប់ពីថ្ងៃ ទទួលពាក្យបណ្តឹងតវ៉ា។ ផុតរយៈពេលនេះ មន្ត្រីគ្រប់គ្រងតំបន់វិនិច្ឆ័យត្រូវបញ្ជូនបណ្តឹងតវ៉ាដែលមិន អាចដោះស្រាយបានទៅគណៈកម្មការរដ្ឋបាលនៃតំបន់វិនិច្ឆ័យនោះ។ មន្ត្រីគ្រប់គ្រងតំបន់វិនិច្ឆ័យត្រូវ បន្តធ្វើអង្កេតវាស់វែងសុរិយោដី ទោះបីជាភាគីវាទមិនព្រមព្រៀងភ្នាក់ដោយ។ ក្នុងករណីនេះ មន្ត្រី គ្រប់គ្រងតំបន់វិនិច្ឆ័យត្រូវកសាងកំណត់ហេតុនិងបញ្ជូនទៅគណៈកម្មការរដ្ឋបាល។ មន្ត្រីគ្រប់គ្រង តំបន់វិនិច្ឆ័យមានសិទ្ធិច្រានចោលការទាមទារណាមួយដែលមិនត្រឹមត្រូវឬមិនមែនជាសមត្ថកិច្ចដោះ ស្រាយដែលអនុញ្ញាតដោយច្បាប់នេះ។

ក្នុងកំលុងពេលបិទផ្សាយជាសាធារណៈ ជនណាដែលមានប្រយោជន៍លើក្បាលដីណាមួយដែល បានចាត់ទុកថាឯកសារនៃការវិនិច្ឆ័យមិនជាក់លាក់ឬមិនពេញលេញ អាចប្តឹងតវ៉ាជាលាយលក្ខណ៍អក្សរ ទៅគណៈកម្មការរដ្ឋបាល។

គណៈកម្មការរដ្ឋបាលត្រូវសម្រុះសម្រួលដោះស្រាយរាល់វិវាទទាំងអស់ក្នុងកំលុងពេលនៃការបិទ ផ្សាយជាសាធារណៈនូវឯកសារនៃការវិនិច្ឆ័យ។

ការជំទាស់ឬវិវាទណាមួយដែលមិនអាចដោះស្រាយបានដោយគណៈកម្មការរដ្ឋបាលនៅក្នុង កំលុងពេលនៃការបិទផ្សាយជាសាធារណៈនូវឯកសារនៃការវិនិច្ឆ័យ ត្រូវបញ្ជូនទៅគណៈកម្មការ សុរិយោដីថ្នាក់ជាតិស្របតាមលក្ខខណ្ឌនិងនីតិវិធីដែលមានចែងក្នុងច្បាប់នេះនិងលិខិតបទដ្ឋានគតិយុត្ត ពាក់ព័ន្ធ។

ផុតកំលុងពេលបិទផ្សាយជាសាធារណៈ ក្បាលដីទាំងឡាយដែលមិនអាចសម្រុះសម្រួលដោះ ស្រាយបានត្រូវដកចេញពីបញ្ជីក្បាលដីនៃតំបន់វិនិច្ឆ័យ សម្រាប់ទុកអនុវត្តនីតិវិធីចុះបញ្ជីដីបំពេញ បន្ថែមនៅថ្ងៃក្រោយ។

មាត្រា ១៣៤._ សិទ្ធិរបស់មន្ត្រីសុរិយោដីចូលក្នុងបរិវេណក្បាលដីឬសំណង់

មន្ត្រីទទួលបន្ទុកកំណត់ព្រំដី អ្នកវាស់វែង និងមន្ត្រីវិនិច្ឆ័យ មានសិទ្ធិចូលក្នុងបរិវេណក្បាលដីឬ សំណង់ដែលជាកម្មវត្ថុនៃការចុះបញ្ជីនិងក្បាលដីឬចំណែកឯកជនដែលនៅជាប់ព្រំនៅពេលធ្វើការ អង្កេតវាស់វែង។

មាត្រា ១៣៥._ ការចុះបញ្ជីដីបំពេញបន្ថែម

ក្នុងករណីម្ចាស់ដីណាមួយមិនបានចូលរួមក្នុងដំណើរការនៃការចុះបញ្ជីដីធ្លីមានលក្ខណៈជា ប្រព័ន្ធ ម្ចាស់ដីនោះអាចដាក់ពាក្យស្នើសុំចុះបញ្ជីដីបំពេញបន្ថែមនៅក្រោយពេលដែលការចុះបញ្ជីដីធ្លី មានលក្ខណៈជាប្រព័ន្ធត្រូវបានបញ្ចប់។

លក្ខខណ្ឌនិងនីតិវិធីនៃការចុះបញ្ជីដីបំពេញបន្ថែមត្រូវកំណត់ដោយអនុក្រឹត្យ។

មាត្រា ១៣៦._ លក្ខខណ្ឌនិងនីតិវិធីនៃការចុះបញ្ជីដីធ្លីមានលក្ខណៈជាប្រព័ន្ធ
លក្ខខណ្ឌនិងនីតិវិធីនៃការចុះបញ្ជីដីធ្លីមានលក្ខណៈជាប្រព័ន្ធត្រូវកំណត់ដោយអនុក្រឹត្យ។

ផ្នែកទី ៣

ការចុះបញ្ជីដីធ្លីមានលក្ខណៈដាច់ដោយដុំ

មាត្រា ១៣៧._ សិទ្ធិស្នើសុំចុះបញ្ជីដីធ្លីមានលក្ខណៈដាច់ដោយដុំ
ក្នុងការរង់ចាំការចុះបញ្ជីដើម្បីឱ្យបានទៅជាកម្មសិទ្ធិពេញលេញ ភោគៈដែលស្របតាមបញ្ញត្តិនៃ
ច្បាប់នេះ បង្កើតបានជាសិទ្ធិប្រគល់លើអចលនវត្ថុ។

ម្ចាស់ដីឬអ្នកកាន់កាប់ដីដែលស្ថិតនៅក្រៅតំបន់វិនិច្ឆ័យ មានសិទ្ធិស្នើសុំមករដ្ឋបាលសុរិយោដី
ដើម្បីអនុវត្តនីតិវិធីចុះបញ្ជីដីធ្លីមានលក្ខណៈដាច់ដោយដុំ។

មាត្រា ១៣៨._ លក្ខខណ្ឌនៃក្បាលដីសម្រាប់ធ្វើការចុះបញ្ជីមានលក្ខណៈដាច់ដោយដុំ
ក្បាលដីដែលអាចធ្វើការចុះបញ្ជីតាមនីតិវិធីមានលក្ខណៈដាច់ដោយដុំ ត្រូវបំពេញលក្ខខណ្ឌដូច
ខាងក្រោម៖

- ក្បាលដីត្រូវបានកាន់កាប់ជាភោគៈដែលស្របតាមបទប្បញ្ញត្តិនៃច្បាប់នេះ
- ក្បាលដីពុំមានជាប់ព្រំជាមួយក្បាលដីរដ្ឋឬស្ថិតក្នុងតំបន់ដែលអាជ្ញាធរមានសមត្ថកិច្ចអាច
កំណត់ព្រំប្រទល់ដីរដ្ឋបាន។

មាត្រា ១៣៩._ ប្រភេទនៃការចុះបញ្ជីមានលក្ខណៈដាច់ដោយដុំ
នៅក្នុងការអនុវត្តនីតិវិធីចុះបញ្ជីដីធ្លីមានលក្ខណៈដាច់ដោយដុំ រដ្ឋបាលសុរិយោដីត្រូវចុះបញ្ជី
អចលនវត្ថុនៅក្នុងសៀវភៅគោលបញ្ជីដីធ្លី។

មាត្រា ១៤០._ ការបញ្ចូលក្បាលដីដែលត្រូវបានចុះបញ្ជីមានលក្ខណៈដាច់ដោយដុំរួចហើយ
ពេលចុះអនុវត្តការចុះបញ្ជីដីធ្លីមានលក្ខណៈជាប្រព័ន្ធ រដ្ឋបាលសុរិយោដីត្រូវបញ្ចូលក្បាលដីដែល
ត្រូវបានចុះបញ្ជីមានលក្ខណៈដាច់ដោយដុំរួចហើយ ទៅក្នុងទិន្នន័យក្បាលដីនិងផែនទីនៃតំបន់វិនិច្ឆ័យ
ដោយស្វ័យប្រវត្តិ និងចេញវិញ្ញាបនបត្រសម្គាល់ម្ចាស់អចលនវត្ថុជូនកម្មសិទ្ធិករ។ ក្នុងករណីនេះ រដ្ឋបាល
សុរិយោដី ពុំអាចកែសម្រួលរូបរាងឬទំហំនៃក្បាលដីដែលត្រូវបានចុះបញ្ជីមានលក្ខណៈដាច់ដោយដុំរួច
ហើយ ដោយការយល់ព្រមជាលាយលក្ខណ៍អក្សរពីកម្មសិទ្ធិករនៃក្បាលដីបានឡើយ។

មាត្រា ១៤១._ លក្ខខណ្ឌនិងនីតិវិធីនៃការចុះបញ្ជីដីធ្លីមានលក្ខណៈដាច់ដោយដុំ
ការចុះបញ្ជីដីធ្លីមានលក្ខណៈដាច់ដោយដុំត្រូវធ្វើការបិទផ្សាយជាសាធារណៈ។
លក្ខខណ្ឌនិងនីតិវិធីនៃការចុះបញ្ជីដីធ្លីមានលក្ខណៈដាច់ដោយដុំត្រូវកំណត់ដោយអនុក្រឹត្យ។

ផ្នែកទី៤
ការចុះបញ្ជីដីរដ្ឋ

មាត្រា ១៤២._ ករណីយកិច្ចរបស់អាជ្ញាធរកាន់កាប់ដីរដ្ឋ

អាជ្ញាធរកាន់កាប់ដីរដ្ឋគ្រប់ថ្នាក់មានករណីយកិច្ចជំរុញនិងចូលរួមអនុវត្តនីតិវិធីចុះបញ្ជីដីរដ្ឋស្ថិតក្រោមការកាន់កាប់របស់ខ្លួន។

មាត្រា ១៤៣._ នីតិវិធីសម្រាប់អនុវត្តការចុះបញ្ជីដីរដ្ឋ

ការចុះបញ្ជីដីរដ្ឋត្រូវធ្វើឡើងតាមរយៈការចុះបញ្ជីមានលក្ខណៈជាប្រព័ន្ធឬមានលក្ខណៈដាច់ដោយដុំដោយអនុលោមតាមលិខិតបទដ្ឋានគតិយុត្តជាធរមាន។

អាជ្ញាធរកាន់កាប់ដីរដ្ឋត្រូវបំពេញតួនាទីក្នុងនាមរដ្ឋដែលជាកម្មសិទ្ធិករនៃដីរដ្ឋ និងនីតិបុគ្គលសាធារណៈដែលជាម្ចាស់ដីរដ្ឋដទៃទៀត ចូលរួមក្នុងដំណើរការនៃការចុះបញ្ជីដីមានលក្ខណៈជាប្រព័ន្ធឬបំពេញបែបបទស្នើសុំចុះបញ្ជីដីរដ្ឋមានលក្ខណៈដាច់ដោយដុំទៅរដ្ឋបាលសុរិយោដី។

ដីរដ្ឋត្រូវចុះបញ្ជីនៅក្នុងសៀវភៅគោលបញ្ជីដីរដ្ឋ ជាដីសាធារណៈរបស់រដ្ឋឬរបស់នីតិបុគ្គលសាធារណៈដទៃទៀត ឬជាដីឯកជនរដ្ឋឬរបស់នីតិបុគ្គលសាធារណៈដទៃទៀត។

មាត្រា ១៤៤._ ការធ្វើចំណាត់ថ្នាក់ដីរដ្ឋ

ការធ្វើចំណាត់ថ្នាក់ដីរដ្ឋជាប្រភេទដីសាធារណៈរបស់រដ្ឋឬរបស់នីតិបុគ្គលសាធារណៈដទៃទៀត ឬជាប្រភេទដីឯកជនរដ្ឋឬរបស់នីតិបុគ្គលសាធារណៈដទៃទៀត ជាសមត្ថកិច្ចរបស់គណៈកម្មាធិការគ្រប់គ្រងដីរដ្ឋថ្នាក់រាជធានី ខេត្ត ក្រោមការត្រួតពិនិត្យរបស់ក្រសួងរៀបចំដែនដី នគរូបនីយកម្ម និងសំណង់។ ក្នុងករណីក្រសួងរៀបចំដែនដី នគរូបនីយកម្ម និងសំណង់មិនអាចសម្រេចអំពីប្រភេទដីរដ្ឋណាមួយ ក្រសួងត្រូវស្នើសុំការសម្រេចពីនាយករដ្ឋមន្ត្រី។

មាត្រា ១៤៥._ ប្រព័ន្ធទិន្នន័យនិងផែនទីដី

ក្រសួងរៀបចំដែនដី នគរូបនីយកម្ម និងសំណង់ត្រូវបង្កើតនិងគ្រប់គ្រងប្រព័ន្ធទិន្នន័យនិងផែនទីដីរដ្ឋ។ គណៈកម្មាធិការគ្រប់គ្រងដីរដ្ឋថ្នាក់រាជធានី ខេត្តភារកិច្ចថែរក្សា និងធ្វើចរន្តការប្រព័ន្ធទិន្នន័យ និងផែនទីដីរដ្ឋប្រចាំរាជធានី ខេត្តរបស់ខ្លួន។

ក្រសួង ស្ថាប័ន រដ្ឋបាលថ្នាក់ក្រោមជាតិ ឬនីតិបុគ្គលសាធារណៈដទៃទៀតដែលជាអាជ្ញាធរកាន់កាប់ដីរដ្ឋណាមួយ ឬអះអាងថាក្បាលដីណាមួយស្ថិតនៅក្រោមអាណត្តិកាន់កាប់របស់ខ្លួន មានកាតព្វកិច្ចប្រគល់មកក្រសួងរៀបចំដែនដី នគរូបនីយកម្ម និងសំណង់ នូវរាល់ព័ត៌មាននិងឯកសារចាំបាច់ដើម្បីគាំទ្រនូវអំណះអំណាងរបស់ខ្លួន។

រដ្ឋបាលថ្នាក់ក្រោមជាតិត្រូវផ្តល់រាល់ព័ត៌មាននិងឯកសារទាក់ទងនឹងដីរដ្ឋទាំងអស់ដែលស្ថិតនៅក្នុងដែនសមត្ថកិច្ចរបស់ខ្លួន មកក្រសួងរៀបចំដែនដី នគរូបនីយកម្ម និងសំណង់ បើទោះបីជាដីទាំងនោះមិនស្ថិតនៅក្រោមអាណត្តិកាន់កាប់របស់ខ្លួនក៏ដោយ។

មាត្រា ១៤៦._ ការចុះបញ្ជីដីរដ្ឋតាមនីតិវិធីពិសេស

ក្រសួងរៀបចំដែនដី នគរូបនីយកម្ម និងសំណង់អាចចាត់ចែងធ្វើការចុះបញ្ជីដីរដ្ឋដោយផ្ទាល់តាមនីតិវិធីពិសេសក្នុងលក្ខខណ្ឌដូចខាងក្រោម៖

- ១- ដីរដ្ឋត្រូវបានកំណត់ទំហំ ប្រភេទ ប្រភេទប្រើប្រាស់ និងមានព័ត៌មានចាំបាច់ផ្សេងទៀតសម្រាប់ការចុះបញ្ជីត្រឹមត្រូវរួចហើយ។
- ២- អាជ្ញាធរកាន់កាប់ដីរដ្ឋបានស្នើសុំមកក្រសួងរៀបចំដែនដី នគរូបនីយកម្ម និងសំណង់ ដើម្បីធ្វើការចុះបញ្ជីដីរដ្ឋតាមនីតិវិធីពិសេស។

មាត្រា ១៤៧._ លក្ខខណ្ឌនិងនីតិវិធីនៃការចុះបញ្ជីដីរដ្ឋ

លក្ខខណ្ឌនិងនីតិវិធីនៃការចុះបញ្ជីដីរដ្ឋត្រូវកំណត់ដោយអនុក្រឹត្យ។

ផ្នែកទី៥

ការចុះបញ្ជីដីសហគមន៍ជនជាតិដើមភាគតិច

មាត្រា ១៤៨._ សិទ្ធិស្នើសុំចុះបញ្ជីសហគមន៍ជនជាតិដើមភាគតិច

មានតែសហគមន៍ជនជាតិដើមភាគតិចដែលត្រូវបានចុះបញ្ជីទទួលស្គាល់ជាផ្លូវការជានីតិបុគ្គលនៅក្រសួងមហាផ្ទៃរួចរាល់ ទើបអាចដាក់ពាក្យសុំចុះបញ្ជីដីសហគមន៍ជនជាតិដើមភាគតិចជាកម្មសិទ្ធិសមូហភាពបាន។

មាត្រា ១៤៩._ គោលការណ៍នៃការចុះបញ្ជីសហគមន៍ជនជាតិដើមភាគតិច

ដីសហគមន៍ជនជាតិដើមភាគតិច ត្រូវចុះបញ្ជីដីទាំងអស់របស់សហគមន៍មួយជាកម្មសិទ្ធិសមូហភាពនៅក្នុងប្លង់រួមតែមួយ ទោះបីក្បាលដីទាំងនោះស្ថិតនៅក្នុងភូមិសាស្ត្ររដ្ឋបាលខុសគ្នាក៏ដោយ។

វិញ្ញាបនបត្រសម្គាល់កម្មសិទ្ធិសមូហភាពដែលត្រូវចេញជូនសហគមន៍ ត្រូវបញ្ជាក់ឈ្មោះសហគមន៍ ទីតាំងសហគមន៍ លេខយោងទៅរកប្លង់រួមដែលចង្អុលបង្ហាញនូវទីតាំង ទំហំ ព្រំប្រទល់និយាមកាន់ចំណែកដីដែលជាកម្មសិទ្ធិសមូហភាព និងមានបញ្ជាក់ប្រភេទដី ប្រភេទនៃការប្រើប្រាស់ដី និងកំណត់សម្គាល់ផ្សេងៗ។

មាត្រា ១៥០._ ដីដែលត្រូវចុះបញ្ជីជាកម្មសិទ្ធិសមូហភាពរបស់សហគមន៍ជនជាតិដើមភាគតិច

ដីដែលត្រូវចុះបញ្ជីជាកម្មសិទ្ធិសមូហភាពរបស់សហគមន៍ជនជាតិដើមភាគតិចមាន៖

១- ដឹងកជនរបស់រដ្ឋ ដូចជា៖

- ដីលំនៅឋានឬដីដែលសហគមន៍បានរៀបចំនិវេសនដ្ឋាន
- ដីដែលសហគមន៍ប្រកបរបរកសិកម្មប្រពៃណីមានដីដាំដុះជាក់ស្តែងនិងដីស្រែចម្ការ។

២- ដីសាធារណៈរបស់រដ្ឋដែលបានចុះបញ្ជីរួចហើយ ដូចជា៖

- ដីបម្រុងចាំបាច់ក្នុងការដូរវេនដំណាំ ដែលបានទទួលស្គាល់ដោយអាជ្ញាធរដែនដី និងមានការព្រមព្រៀងពីអ្នកជិតខាងច្រើនកន្លែងសម្រាប់សហគមន៍នីមួយៗ
- ដីព្រៃអារក្សដែលអាចមានមួយកន្លែងឬច្រើនកន្លែងសម្រាប់សហគមន៍នីមួយៗ
- ដីបញ្ចុះសពដែលអាចមានមួយកន្លែងឬច្រើនកន្លែងសម្រាប់សហគមន៍នីមួយៗ។

ទំហំសរុបអតិបរិមាណនៃដីព្រៃអារក្សនិងដីបញ្ចុះសពដែលអាចចុះបញ្ជីជាកម្មសិទ្ធិសមូហភាពរបស់សហគមន៍ជនជាតិដើមភាគតិច ត្រូវកំណត់ដោយអនុក្រឹត្យ។

មាត្រា ១៥១._ បទបញ្ជាផ្ទៃក្នុងស្តីពីការគ្រប់គ្រងនិងប្រើប្រាស់ដីសហគមន៍ជនជាតិដើមភាគតិច

សហគមន៍ជនជាតិដើមភាគតិចដែលដាក់ពាក្យសុំចុះបញ្ជីដីសហគមន៍ ត្រូវមានបទបញ្ជាផ្ទៃក្នុងដែលចែងអំពីការគ្រប់គ្រងនិងការប្រើប្រាស់ដីជាសមូហភាព ព្រមទាំងការកំណត់នូវលក្ខខណ្ឌអប្បបរមាមួយចំនួន មានជាអាទិ៍ ការចាត់ចែងដីជាសមូហភាព ការប្រើប្រាស់ដីទៅតាមប្រភេទដី និងការសម្រុះសម្រួលកម្រិតសហគមន៍ក្នុងករណីវិវាទលើការប្រើប្រាស់ដីតាមបែបប្រពៃណី។

តម្រូវបទបញ្ជាផ្ទៃក្នុងស្តីពីការគ្រប់គ្រងនិងប្រើប្រាស់ដីសហគមន៍ជនជាតិដើមភាគតិច ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មាត្រា ១៥២._ លក្ខខណ្ឌនិងនីតិវិធីនៃការចុះបញ្ជីដីសហគមន៍ជនជាតិដើមភាគតិច

ការចុះបញ្ជីដីសហគមន៍ជនជាតិដើមភាគតិច ត្រូវធ្វើឡើងនៅរដ្ឋបាលសុរិយោដី តាមសំណើរបស់ប្រធានគណៈកម្មាធិការសហគមន៍ជនជាតិដើមភាគតិច។

ការវាស់វែងនិងការកំណត់ព្រំប្រទល់នៃអចលនវត្ថុរបស់សហគមន៍ជនជាតិដើមភាគតិច ត្រូវកំណត់ទៅតាមស្ថានភាពជាក់ស្តែងដូចដែលបានអះអាងដោយសហគមន៍ ដោយមានការព្រមព្រៀងពីអ្នកជិតខាង។

លក្ខខណ្ឌនិងនីតិវិធីនៃការចុះបញ្ជីដីសហគមន៍ជនជាតិដើមភាគតិច ត្រូវកំណត់ដោយអនុក្រឹត្យ។

ផ្នែកទី៦

ការដោះស្រាយវិវាទ

មាត្រា១៥៣._ សមត្ថកិច្ចដោះស្រាយវិវាទរបស់គណៈកម្មការសុរិយោដី (មាត្រា១០៦)

គណៈកម្មការសុរិយោដីមានសមត្ថកិច្ចដោះស្រាយវិវាទទាក់ទងនឹងអចលនវត្ថុដែលមិនទាន់បានចុះបញ្ជី ទាំងវិវាទដែលកើតនៅក្រៅតំបន់វិនិច្ឆ័យ ទាំងវិវាទដែលកើតនៅក្នុងតំបន់វិនិច្ឆ័យដែលមិនអាចសម្រុះសម្រួលបាន។

បុគ្គលដែលមានវិវាទពាក់ព័ន្ធនឹងអចលនវត្ថុដែលមិនទាន់បានចុះបញ្ជីត្រូវធ្វើសំណើទៅគណៈកម្មការសុរិយោដីដើម្បីដោះស្រាយតាមលក្ខខណ្ឌនិងនីតិវិធីដូចមានចែងក្នុងច្បាប់នេះ មុននឹងប្តឹងទៅតុលាការ។

មាត្រា១៥៤._ រចនាសម្ព័ន្ធនៃគណៈកម្មការសុរិយោដី (មាត្រា១០៧)

គណៈកម្មការសុរិយោដីមានរចនាសម្ព័ន្ធដូចខាងក្រោម៖

- ១- គណៈកម្មការសុរិយោដីថ្នាក់ជាតិ
- ២- គណៈកម្មការសុរិយោដីថ្នាក់រាជធានី ខេត្ត
- ៣- គណៈកម្មការសុរិយោដីថ្នាក់ក្រុង ស្រុក ខណ្ឌ។

ការរៀបចំនិងការប្រព្រឹត្តទៅនៃគណៈកម្មការសុរិយោដីត្រូវកំណត់ដោយអនុក្រឹត្យ។

មាត្រា១៥៥._ ការទាមទារសិទ្ធិលើដីសាធារណៈរបស់រដ្ឋប្បវេណីបុគ្គលសាធារណៈដទៃទៀត (១០៩)

ក្នុងករណីមានបណ្តឹងទាមទារសិទ្ធិលើដីសាធារណៈរបស់រដ្ឋប្បវេណីបុគ្គលសាធារណៈដទៃទៀតនៅក្នុងកំឡុងពេលនៃការអនុវត្តនីតិវិធីចុះបញ្ជីដីធ្លីលើកដំបូង គណៈកម្មការសុរិយោដីត្រូវបដិសេធសិទ្ធិកាន់កាប់ដីនោះ។

ក្នុងករណីភាគីម្ខាងជារដ្ឋប្បវេណីបុគ្គលសាធារណៈដទៃទៀត គណៈកម្មការសុរិយោដីត្រូវសម្រេចទទួលស្គាល់ជាកម្មសិទ្ធិរបស់រដ្ឋប្បវេណីបុគ្គលសាធារណៈដទៃទៀត ហើយអាជ្ញាធរសាធារណៈត្រូវគ្រប់គ្រងថែរក្សាដីនោះ។

មាត្រា១៥៦._ ការដោះស្រាយវិវាទនៅក្នុងតំបន់វិនិច្ឆ័យ

គណៈកម្មការសុរិយោដីថ្នាក់ជាតិមានរយៈពេលយ៉ាងយូរ៦០(ហុកសិប)ថ្ងៃ នៃថ្ងៃធ្វើការ គិតចាប់ពីថ្ងៃទទួលសំណុំឯកសារវិវាទដែលមិនអាចដោះស្រាយពីគណៈកម្មការរដ្ឋបាល ក្នុងការធ្វើសេចក្តីសម្រេចទទួលស្គាល់ភោគីឬកម្មសិទ្ធិករស្របច្បាប់។

បុគ្គលដែលមិនយល់ព្រមតាមសេចក្តីសម្រេចរបស់គណៈកម្មការសុរិយោដីថ្នាក់ជាតិ ភាគីវិវាទមានសិទ្ធិប្តឹងទៅសាលាឧទ្ធរណ៍រាជធានីភ្នំពេញ/ តុលាការកំពូលក្នុងរយៈពេល៣០(សាមសិបថ្ងៃ) គិតចាប់ថ្ងៃទទួលបានសេចក្តីសម្រេចរបស់គណៈកម្មការសុរិយោដីថ្នាក់ជាតិ។

មាត្រា ១៥៧._ អាជ្ញាយុកាលនៃការរំលត់សិទ្ធិប្តឹងតវ៉ាចំពោះការចុះបញ្ជី

អាជ្ញាយុកាលនៃការរំលត់សិទ្ធិប្តឹងតវ៉ាចំពោះការចុះបញ្ជីមានអំឡុងពេល ១០ (ដប់) ឆ្នាំ គិតចាប់ពីថ្ងៃចុះបញ្ជី។

បញ្ញត្តិនៃកថាខណ្ឌខាងលើ មិនត្រូវយកមកអនុវត្តឡើយ ក្នុងករណីដែលការចុះបញ្ជីរំលោភបំពានលើដីសាធារណៈរបស់រដ្ឋនិងរបស់នីតិបុគ្គលសាធារណៈដទៃទៀត។

មាត្រា ១៥៨._ ការដោះស្រាយវិវាទនៅក្រៅតំបន់វិនិច្ឆ័យ

វិវាទរវាងភាគីចំពោះអចលនវត្ថុដែលមិនទាន់ត្រូវបានចុះបញ្ជី ត្រូវដាក់ឱ្យធ្វើការស៊ើបអង្កេតនិងដោះស្រាយដោយគណៈកម្មការសុរិយោដី។

គណៈកម្មការសុរិយោដីថ្នាក់ក្រុង ស្រុក ខណ្ឌ មានរយៈពេលយ៉ាងយូរ៦០(ហុកសិប)ថ្ងៃនៃថ្ងៃធ្វើការ គិតចាប់ពីថ្ងៃទទួលពាក្យសុំតវ៉ាពីបុគ្គលដែលមានប្រយោជន៍ពាក់ព័ន្ធនឹងក្បាលដីនៅក្រៅតំបន់វិនិច្ឆ័យដើម្បីធ្វើការសម្របសម្រួលរវាងរាល់ភាគីដែលមានការពាក់ព័ន្ធ។ ក្នុងករណីអាចសម្រុះសម្រួលគ្នាបាន គណៈកម្មការសុរិយោដីថ្នាក់ក្រុង ស្រុក ខណ្ឌត្រូវធ្វើកំណត់ហេតុបញ្ចប់វិវាទនិងបញ្ជូនទៅរដ្ឋបាលសុរិយោដីដើម្បីចុះបញ្ជីដីដែលលែងជាកម្មវត្ថុនៃវិវាទ។ ក្នុងករណីមិនអាចសម្រុះសម្រួលគ្នាបាន និងផុតរយៈពេលនេះ គណៈកម្មការសុរិយោដីថ្នាក់ក្រុង ស្រុក ខណ្ឌត្រូវបញ្ជូនសំណុំឯកសារនៃការដាក់ពាក្យសុំតវ៉ាទៅគណៈកម្មការសុរិយោដីថ្នាក់រាជធានី ខេត្ត។

គណៈកម្មការសុរិយោដីថ្នាក់រាជធានី ខេត្តមានរយៈពេលយ៉ាងយូរ៦០(ហុកសិប)ថ្ងៃនៃថ្ងៃធ្វើការ គិតចាប់ពីថ្ងៃទទួលសំណុំឯកសារនៃការដាក់ពាក្យសុំតវ៉ាពីគណៈកម្មការសុរិយោដីថ្នាក់ក្រុង ស្រុក ខណ្ឌ ដើម្បីធ្វើការសម្របសម្រួលរវាងរាល់ភាគីដែលមានការពាក់ព័ន្ធ។ ក្នុងករណីអាចសម្រុះសម្រួលគ្នាបាន គណៈកម្មការសុរិយោដីថ្នាក់រាជធានី ខេត្ត ត្រូវធ្វើកំណត់ហេតុបញ្ចប់វិវាទនិងបញ្ជូនទៅរដ្ឋបាលសុរិយោដីដើម្បីចុះបញ្ជីដីដែលលែងជាកម្មវត្ថុនៃវិវាទ។ ក្នុងករណីមិនអាចសម្រុះសម្រួលគ្នាបាននិងផុតរយៈពេលនេះ គណៈកម្មការសុរិយោដីថ្នាក់រាជធានី ខេត្តត្រូវបញ្ជូនសំណុំឯកសារនៃការដាក់ពាក្យសុំតវ៉ាទៅគណៈកម្មការសុរិយោដីថ្នាក់ជាតិ។

គណៈកម្មការសុរិយោដីថ្នាក់ជាតិមានរយៈពេលយ៉ាងយូរ៦០(ហុកសិប)ថ្ងៃនៃថ្ងៃធ្វើការ គិតចាប់ពីថ្ងៃទទួលសំណុំឯកសារនៃការដាក់ពាក្យសុំតវ៉ាពីគណៈកម្មការសុរិយោដីថ្នាក់រាជធានី ខេត្ត ដើម្បីធ្វើសេចក្តីសម្រេចទទួលស្គាល់ភាគីឬកម្មសិទ្ធិករស្របច្បាប់។

បុគ្គលដែលមិនយល់ព្រមតាមសេចក្តីសម្រេចរបស់គណៈកម្មការសុរិយោដីថ្នាក់ជាតិ ភាគីវិវាទមានសិទ្ធិប្តឹងទៅសាលាឧទ្ធរណ៍រាជធានីភ្នំពេញ/ តុលាការកំពូលក្នុងរយៈពេល ៣០(សាមសិបថ្ងៃ) គិតចាប់ថ្ងៃទទួលបានសេចក្តីសម្រេចរបស់គណៈកម្មការសុរិយោដីថ្នាក់ជាតិ។

ជំពូកទី៣
ការចុះបញ្ជីបន្ត
ផ្នែកទី១
បទប្បញ្ញត្តិទូទៅ

មាត្រា ១៥៩._ គោលដៅនិងគោលបំណង

ជំពូកនេះបញ្ញត្តិអំពីនីតិវិធីនៃការចុះបញ្ជីបន្តក្នុងគោលបំណងដើម្បីធានាការពារសិទ្ធិរបស់កម្មសិទ្ធិករនិងបុគ្គលដែលមានការពាក់ព័ន្ធនៅក្នុងទំនាក់ទំនងរដ្ឋប្បវេណី ពាណិជ្ជកម្ម និងរដ្ឋបាល។

មាត្រា ១៦០._ វិសាលភាព

ជំពូកនេះមានវិសាលភាពអនុវត្តចំពោះការចុះបញ្ជីដូចខាងក្រោម៖

- ការផ្ទេរ ការកែតម្រូវ ការផ្លាស់ប្តូរ ការកម្រិតការចាត់ចែង និងការរលត់កម្មសិទ្ធិ
- ការបង្កើត ការផ្ទេរ ការកែតម្រូវ ការផ្លាស់ប្តូរ ការកម្រិតការចាត់ចែង និងការរលត់សិទ្ធិជួលអចិន្ត្រៃយ៍ ផលុបភោគ សិទ្ធិលើការបញ្ចាំ និងហ៊ីប៉ូតែក
- ការបង្កើត ការកែតម្រូវ ការផ្លាស់ប្តូរ ការកម្រិតការចាត់ចែង ការលុប និងការរលត់សេវាភាព
- ការរក្សាទុក ការកែតម្រូវ ការផ្ទេរ ការផ្លាស់ប្តូរ ការកម្រិតការចាត់ចែង និងការរលត់ឯកសិទ្ធិ
- ការបង្កើត ការកែតម្រូវ ការផ្ទេរ ការផ្លាស់ប្តូរ ការកម្រិតការចាត់ចែង និងការរលត់សិទ្ធិសម្បទានដី
- ការបង្កើត ការកែតម្រូវ ការផ្លាស់ប្តូរ ការកម្រិតការចាត់ចែង ការធ្វើសន្តតិកម្ម និងការរលត់សិទ្ធិប្រើប្រាស់និងអាស្រ័យផលដីរដ្ឋប្បវេណីបឹងទន្លេសាប។

មាត្រា ១៦១._ ស្ថាប័នមានសមត្ថកិច្ច

រដ្ឋបាលសុរិយោដីថ្នាក់រាជធានី ខេត្តដែលអចលនវត្ថុតាំងនៅ ជាស្ថាប័នមានសមត្ថកិច្ចចុះបញ្ជីសិទ្ធិលើអចលនវត្ថុដែលត្រូវបានចុះបញ្ជីរួចហើយ។

មាត្រា ១៦២._ លំដាប់នៃការធ្វើនីតិវិធីចុះបញ្ជី

នៅពេលរដ្ឋបាលសុរិយោដីទទួលបានការស្នើសុំចុះបញ្ជី ការផ្ទុកផ្តាក់ឱ្យចុះបញ្ជី ឬការជូនដំណឹងឱ្យចុះបញ្ជី រដ្ឋបាលសុរិយោដីនោះត្រូវចុះលេខរៀងនៃការទទួលបានការស្នើសុំ។

លេខរៀងនៃការទទួលបានការស្នើសុំដែលបានកំណត់នៅក្នុងកថាខណ្ឌខាងលើនេះ ត្រូវកំណត់ដោយអនុលោមតាមលំដាប់នៃការទទួលបានការស្នើសុំចុះបញ្ជី ការផ្ទុកផ្តាក់ឱ្យចុះបញ្ជី និងការជូនដំណឹងឱ្យចុះបញ្ជីនៅរដ្ឋបាលសុរិយោដី។

ក្នុងករណីដែលមានការស្នើសុំចុះបញ្ជីច្រើនទៅលើអចលនវត្ថុតែមួយ ការផ្ទុកផ្តាក់ច្រើនឱ្យចុះបញ្ជីទៅលើអចលនវត្ថុតែមួយ ឬការជូនដំណឹងច្រើនឱ្យចុះបញ្ជីទៅលើអចលនវត្ថុតែមួយ រដ្ឋបាលសុរិយោដី

ត្រូវធ្វើនីតិវិធីចុះបញ្ជីទៅតាមលំដាប់លេខរៀងនៃការទទួលការស្នើសុំចុះបញ្ជី ការផ្គុំផ្គុំឱ្យចុះបញ្ជី និងការជូនដំណឹងឱ្យចុះបញ្ជីនោះ។

មាត្រា ១៦៣._ លំដាប់អាទិភាពនៃសិទ្ធិ

លំដាប់អាទិភាពនៃសិទ្ធិលើអចលនវត្ថុតែមួយត្រូវអនុលោមតាមលំដាប់នៃការចុះបញ្ជី លើកលែង តែមានបញ្ញត្តិផ្សេងនៅក្នុងច្បាប់ផ្សេងទៀត។

លំដាប់អាទិភាពនៃការចុះបញ្ជីបន្ថែម ត្រូវអនុលោមតាមលំដាប់នៃការចុះបញ្ជីចម្បង។

លំដាប់អាទិភាពនៃការចុះបញ្ជីបន្ថែមនីមួយៗ ហើយដែលស្ថិតនៅក្នុងការចុះបញ្ជីចម្បងតែមួយ ត្រូវអនុលោមតាមលំដាប់នៃការចុះបញ្ជីបន្ថែមនោះ។

មាត្រា ១៦៤._ ការផ្តល់អាណត្តិឱ្យទៅលិខិតបទដ្ឋានគតិយុត្ត

ក្រៅពីចំណុចដែលមានកំណត់ក្នុងផ្នែកនេះ ចំណុចដែលចាំបាច់ផ្សេងទៀតពាក់ព័ន្ធនឹងកិច្ចការចុះ បញ្ជីបន្ត ត្រូវកំណត់ដោយប្រកាសអន្តរក្រសួងរបស់ក្រសួងយុត្តិធម៌ និងក្រសួងរៀបចំដែនដី នគរូបនីយកម្ម និងសំណង់។

មាត្រា ១៦៥._ សិទ្ធិក្នុងការចុះបញ្ជីអំពីការកែតម្រូវព័ត៌មាននិងទិន្នន័យនៃក្បាលដី

រដ្ឋបាលសុរិយោដីអាចចុះបញ្ជីអំពីការកែតម្រូវព័ត៌មាននិងទិន្នន័យនៃក្បាលដីក្នុងករណីដូចខាង ក្រោម៖

- ១- មានសំណើសុំចុះបញ្ជីរបស់ម្ចាស់សិទ្ធិ អ្នកមានសិទ្ធិចុះបញ្ជី និងអ្នកមានកាតព្វកិច្ចចុះបញ្ជី ដោយមានភស្តុតាងច្បាស់លាស់បញ្ជាក់អំពីមូលហេតុដែលនាំឱ្យមានការកែតម្រូវព័ត៌មាន និងទិន្នន័យក្បាលដី។
- ២- មានការសម្រេចនិងសំណើសុំចុះបញ្ជីរបស់អាជ្ញាធរឬស្ថាប័នមានសមត្ថកិច្ច។
- ៣- ករណីមានបញ្ញត្តិក្នុងច្បាប់នេះតម្រូវឱ្យរដ្ឋបាលសុរិយោដីចុះបញ្ជីអំពីការកែតម្រូវ។

មាត្រា ១៦៦._ ការហាមឃាត់ការកែតម្រូវព័ត៌មាននិងទិន្នន័យនៃក្បាលដី

ការចុះបញ្ជីអំពីការកែតម្រូវព័ត៌មាននិងទិន្នន័យនៃក្បាលដីត្រូវបានហាមឃាត់ក្នុងករណីដូចខាង ក្រោម៖

- ១- មានកិច្ចសន្យាពិសេសដែលហាមឃាត់ការកែតម្រូវព័ត៌មាននិងទិន្នន័យនៃក្បាលដី។
- ២- មានការហាមឃាត់របស់អាជ្ញាធរឬស្ថាប័នមានសមត្ថកិច្ច។
- ៣- ពុំមានភស្តុតាងដែលបង្ហាញថារាល់ពន្ធដារលើទ្រព្យនោះត្រូវបានបង់រួច។
- ៤- ពុំមានភស្តុតាងច្បាស់លាស់បញ្ជាក់អំពីមូលហេតុដែលនាំឱ្យមានការកែតម្រូវព័ត៌មាននិង ទិន្នន័យក្បាលដីក្នុងពាក្យស្នើសុំ និងការសម្រេចរបស់អាជ្ញាធរឬស្ថាប័នមានសមត្ថកិច្ច។

មាត្រា ១៦៧._ ការចុះបញ្ជីដោយផ្អែកលើការស្នើសុំចុះបញ្ជីឬការផ្ទុកផ្គត់ផ្គង់ឱ្យចុះបញ្ជី ឬការជូនដំណឹង
រដ្ឋបាលសុរិយោដីអាចចុះបញ្ជីបានតាមការស្នើសុំចុះបញ្ជី ការផ្ទុកផ្គត់ផ្គង់ឱ្យចុះបញ្ជីពីតុលាការ ឬការ
ជូនដំណឹងរបស់ស្ថាប័នសាធារណៈផ្សេងទៀតស្របតាមច្បាប់នេះ និងលិខិតបទដ្ឋានគតិយុត្តផ្សេងទៀត។
ការចុះបញ្ជីដោយគ្មានការស្នើសុំចុះបញ្ជី ការផ្ទុកផ្គត់ផ្គង់ឱ្យចុះបញ្ជីពីតុលាការ និងការជូនដំណឹង
របស់ស្ថាប័នសាធារណៈផ្សេងទៀតត្រូវហាមឃាត់លើកលែងតែមានបញ្ញត្តិផ្សេង។

ផ្នែកទី២

នីតិវិធីនៃការចុះបញ្ជីបន្ត

អនុផ្នែកទី១

ការចុះបញ្ជីតាមរយៈការដាក់ពាក្យស្នើសុំចុះបញ្ជីបន្ត

កថាភាគទី១

បទប្បញ្ញត្តិទូទៅ

មាត្រា ១៦៨._ ការធ្វើនិងដាក់ពាក្យស្នើសុំចុះបញ្ជីរួមគ្នា

ចំពោះការចុះបញ្ជីអំពីសិទ្ធិប្រត្យក្សលើអចលនវត្ថុ បុគ្គលមានសិទ្ធិចុះបញ្ជីនិងបុគ្គលមានកាតព្វកិច្ច
ចុះបញ្ជីត្រូវធ្វើនិងដាក់ពាក្យស្នើសុំចុះបញ្ជីរួមគ្នា លើកលែងតែមានបញ្ញត្តិផ្សេង។

មាត្រា ១៦៩._ ការស្នើសុំចុះបញ្ជីអំពីកិច្ចសន្យាហាមឃាត់មិនឱ្យបែងចែកអចលនវត្ថុអវិភាគ

ចំពោះការចុះបញ្ជីអំពីកិច្ចសន្យាហាមឃាត់មិនឱ្យបែងចែកអចលនវត្ថុអវិភាគ បុគ្គលដែលបាន
ទទួលការចុះបញ្ជីជាម្ចាស់សិទ្ធិអវិភាគទាំងអស់ ត្រូវស្នើសុំចុះបញ្ជីរួមគ្នា។

បញ្ញត្តិនៃកថាខណ្ឌខាងលើនេះ ត្រូវយកមកអនុវត្តដូចគ្នាផងដែរចំពោះឧបកម្មសិទ្ធិអវិភាគ។

មាត្រា ១៧០._ ការស្នើសុំចុះបញ្ជីអំពីការផ្លាស់ប្តូរលំដាប់ហ៊ីប៉ូតែកនិងសិទ្ធិដទៃទៀត

ចំពោះការចុះបញ្ជីអំពីការផ្លាស់ប្តូរលំដាប់ហ៊ីប៉ូតែក បុគ្គលដែលទទួលបានការចុះបញ្ជីជាម្ចាស់សិទ្ធិ
ហ៊ីប៉ូតែកដែលត្រូវផ្លាស់ប្តូរលំដាប់និងដែលត្រូវប៉ះពាល់ដោយសារការផ្លាស់ប្តូរលំដាប់ទាំងអស់ ត្រូវស្នើ
សុំចុះបញ្ជីរួមគ្នា។

បញ្ញត្តិនៃកថាខណ្ឌទី១ខាងលើនេះ ត្រូវយកមកអនុវត្តដូចគ្នាផងដែរចំពោះ៖

- ១- ការស្នើសុំចុះបញ្ជីផ្លាស់ប្តូរលំដាប់ឯកសិទ្ធិ និងសិទ្ធិលើការបញ្ចាំ។
- ២- ការស្នើសុំចុះបញ្ជីអំពីហេតុដែលម្ចាស់សិទ្ធិរួមលើហ៊ីប៉ូតែកដើម្បីធានាបំណុលអណ្តែតទទួល
ការសងតាមសមាមាត្រដែលខុសពីសមាមាត្រនៃចំនួនទឹកប្រាក់នៃសិទ្ធិលើបំណុល ឬការ
ស្នើសុំចុះបញ្ជីក្នុងករណីមានការចែងថាម្ចាស់សិទ្ធិរួមមួយផ្នែកទទួលបានការសងដោយមាន
អាទិភាពជាម្ចាស់សិទ្ធិរួមផ្សេងទៀត ដូចមានចែងក្នុងក្រមរដ្ឋប្បវេណី។

មាត្រា ១៧១._ ការស្នើសុំចុះបញ្ជីដោយឯកតោភាគី

ទោះបីជាមានបញ្ញត្តិស្តីពីការស្នើសុំចុះបញ្ជីរួមគ្នា បញ្ញត្តិស្តីពីការស្នើសុំចុះបញ្ជីអំពីកិច្ចសន្យាហាមឃាត់មិនឱ្យបែងចែកអចលនវត្ថុអវិភាគ និងបញ្ញត្តិស្តីពីការស្នើសុំចុះបញ្ជីអំពីការផ្លាស់ប្តូរលំដាប់ហ៊ុំប៉ូតែក និងសិទ្ធិដទៃទៀតដូចមានចែងក្នុងច្បាប់នេះក៏ដោយ ក៏បុគ្គលមានសិទ្ធិចុះបញ្ជីអាចដាក់ពាក្យសុំតែម្នាក់ឯងបានក្នុងករណីដូចខាងក្រោម៖

- ការផ្ទេរសិទ្ធិដោយសារការរួមបញ្ចូលគ្នានៃនីតិបុគ្គល
- ការលុបការចុះបញ្ជីផលបភោគដោយសារមរណភាពរបស់ផលបភោគីដើម
- ការផ្ទេរសិទ្ធិដោយសារសន្តតិកម្ម លើកលែងតែអថ្មយទាន
- ការចុះបញ្ជីអំពីការផ្ទេរសិទ្ធិពីទ្រព្យសម្បត្តិរួមប្តីប្រពន្ធនៅជាកម្មសិទ្ធិអវិភាគដោយមូលហេតុមរណភាពរបស់សហព័ទ្ធណាម្នាក់ ដោយអនុលោមតាមសន្តតិកម្មតាមច្បាប់
- សាលក្រម សាលដីកា ឬដីកាសម្រេចដែលបានចូលជាស្ថាពរ ឬលិខិតអនុវត្តដោយផ្អែកលើការសះជា ឬការទទួលស្គាល់នូវការទាមទារ ដែលលិខិតអនុវត្តទាំងអស់នោះបង្គាប់ឱ្យមាននីតិវិធីចុះបញ្ជី
- បញ្ញត្តិក្នុងច្បាប់និងលិខិតបទដ្ឋានគតិយុត្តផ្សេងទៀត។

មាត្រា ១៧២._ ការស្នើសុំចុះបញ្ជីអំពីការផ្លាស់ប្តូរឬកែតម្រូវឈ្មោះរបស់បុគ្គលមានឈ្មោះក្នុងបញ្ជី

បុគ្គលមានឈ្មោះក្នុងបញ្ជីអាចស្នើសុំចុះបញ្ជីផ្លាស់ប្តូរឬកែតម្រូវឈ្មោះឬនាមករណ៍ ថ្ងៃ ខែ ឆ្នាំកំណើត ទីកន្លែងកំណើតរបស់ខ្លួនឬឈ្មោះឪពុកម្តាយដោយឯកតោភាគីបាន។

មាត្រា ១៧៣._ ការស្នើសុំចុះបញ្ជីដោយប្រតិសិទ្ធិសាកល

ចំពោះបុគ្គលមានសិទ្ធិចុះបញ្ជី បុគ្គលមានកាតព្វកិច្ចចុះបញ្ជី ឬបុគ្គលមានឈ្មោះក្នុងបញ្ជីដែលអាចស្នើសុំចុះបញ្ជីអំពីសិទ្ធិបាន ហើយប្រសិនបើមានការទទួលបន្តនៃសិទ្ធិនិងករណីយកិច្ចទាំងស្រុងពីបុគ្គលនោះដោយសន្តតិកម្មឬមូលហេតុផ្សេងទៀត សន្តតិជនឬប្រតិសិទ្ធិសាកលផ្សេងទៀតរបស់បុគ្គលនោះ អាចស្នើសុំចុះបញ្ជីអំពីសិទ្ធិនោះបាន។

មាត្រា ១៧៤._ ការស្នើសុំចុះបញ្ជីដោយអ្នកតំណាង

ការស្នើសុំចុះបញ្ជីដែលកំណត់នៅក្នុងផ្នែកនេះអាចធ្វើដោយអ្នកតំណាងបាន។
ក្នុងកំលុងពេលដំណើរការចុះបញ្ជី សិទ្ធិតំណាងដោយអាណត្តិរបស់អ្នកស្នើសុំចុះបញ្ជីមិនត្រូវរលត់ដោយមូលហេតុដូចខាងក្រោម៖

- មរណភាពរបស់ម្ចាស់សិទ្ធិ
- ការរលត់ដោយការរួមបញ្ចូលរបស់នីតិបុគ្គលដែលជាម្ចាស់សិទ្ធិ
- ~~ការបញ្ចប់ភារកិច្ចទាក់ទងនឹងបរធនបាលកិច្ចរបស់បរធនបាលដែលជាម្ចាស់សិទ្ធិ~~

- មរណភាពរបស់អ្នកតំណាងដែលច្បាប់បានកំណត់ឬការរលត់ឬការផ្លាស់ប្តូរសិទ្ធិតំណាងរបស់អ្នកនោះ។

មាត្រា១៧៥._ ការផ្តល់អាណត្តិឱ្យទៅលិខិតបទដ្ឋានគតិយុត្ត

ក្រៅពីចំណុចដែលមានកំណត់ក្នុងផ្នែកនេះ ចំណុចដែលចាំបាច់ផ្សេងទៀតពាក់ព័ន្ធនឹងកិច្ចការចុះបញ្ជីបន្តដែលកំណត់ក្នុងផ្នែកនេះ ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ និងរដ្ឋមន្ត្រីក្រសួងយុត្តិធម៌។

កថាភាគទី២

ការពិនិត្យការស្នើសុំចុះបញ្ជី

មាត្រា១៧៦._ ការបង្គាប់ឱ្យកែតម្រូវការស្នើសុំចុះបញ្ជី

រដ្ឋបាលសុរិយោដីមានរយៈពេលយ៉ាងយូរ ៣០(សាមសិប) ថ្ងៃគិតចាប់ពីថ្ងៃទទួលបានការស្នើសុំចុះបញ្ជី ដើម្បីបង្គាប់បុគ្គលដែលស្នើសុំចុះបញ្ជីឱ្យធ្វើការកែតម្រូវក្នុងរយៈពេលយ៉ាងយូរ៣០(សាមសិប) ថ្ងៃគិតចាប់ពីថ្ងៃទទួលបានការស្នើសុំចុះបញ្ជី ក្នុងករណីដែលការស្នើសុំចុះបញ្ជីមានចំណុចខ្វះខាតដូចក្រោម៖

- ១- ករណីដែលពាក្យសុំស្នើសុំចុះបញ្ជីមិនត្រឹមត្រូវតាមទម្រង់ដែលបានកំណត់ក្នុងច្បាប់ ឬលិខិតបទដ្ឋានគតិយុត្តផ្សេងទៀត។
- ២- ករណីដែលអត្តសញ្ញាណនៃអចលនវត្ថុឬសិទ្ធិដែលជាគោលបំណងនៃការចុះបញ្ជីដែលបានសរសេរនៅក្នុងពាក្យសុំចុះបញ្ជីមិនស្របគ្នានឹងសៀវភៅចុះបញ្ជីសិទ្ធិលើអចលនវត្ថុ។
- ៣- ករណីពុំបានផ្តល់ឯកសារដែលចាំបាច់។
- ៤- ករណីខ្លឹមសារនៃពាក្យសុំចុះបញ្ជីនិងឯកសារភ្ជាប់មិនស្របគ្នា។
- ៥- ករណីដែលបុគ្គលគ្មានសិទ្ធិស្នើសុំចុះបញ្ជីបានស្នើសុំចុះបញ្ជី។
- ៦- ករណីព័ត៌មានអំពីអត្តសញ្ញាណរបស់បុគ្គលមានកាតព្វកិច្ចចុះបញ្ជីឬបុគ្គលមានឈ្មោះក្នុងបញ្ជី មិនដូចគ្នានឹងសៀវភៅចុះបញ្ជីសិទ្ធិលើអចលនវត្ថុ។
- ៧- ករណីពុំបានបង់សោហ៊ុយសេវាសម្រាប់ចុះបញ្ជី។
- ៨- ករណីដែលមានកំណត់ក្នុងច្បាប់ឬលិខិតបទដ្ឋានគតិយុត្តផ្សេងទៀតថាជាករណីដែលមិនត្រូវចុះបញ្ជី។

បុគ្គលដែលស្នើសុំចុះបញ្ជីត្រូវបង្ហាញឯកសារបញ្ជាក់ការបង់ប្រាក់ពន្ធលើការផ្ទេរកម្មសិទ្ធិឬសិទ្ធិកាន់កាប់អចលនទ្រព្យក្នុងរយៈពេល ៣(បី)ខែគិតចាប់ពីថ្ងៃប្រគល់ដីកាបញ្ជូនសំណុំឯកសាររបស់រដ្ឋបាលសុរិយោដី។ ផុតរយៈពេលនេះ រដ្ឋបាលសុរិយោដីត្រូវជូនដំណឹងជាបន្ទាន់និងជាលាយលក្ខណ៍អក្សរ ឱ្យ

បុគ្គលដែលស្នើសុំចុះបញ្ជី ផ្តល់ឯកសារបញ្ជាក់ការបង់ប្រាក់ពន្ធនោះក្នុងរយៈពេលយ៉ាងយូរ ៣០ (សាមសិប) ថ្ងៃគិតចាប់ពីថ្ងៃទទួលសេចក្តីជូនដំណឹងរបស់រដ្ឋបាលសុរិយោដី។

មាត្រា ១៧៧._ ការបដិសេធការស្នើសុំចុះបញ្ជី

រដ្ឋបាលសុរិយោដីត្រូវបដិសេធការស្នើសុំចុះបញ្ជីបន្ត ក្នុងករណីដូចខាងក្រោម៖

- ១- បុគ្គលដែលស្នើសុំចុះបញ្ជីមិនធ្វើកែតម្រូវការស្នើសុំចុះបញ្ជី តាមការបង្គាប់របស់រដ្ឋបាលសុរិយោដីឬមិនបានផ្តល់ឯកសារបញ្ជាក់ការបង់ប្រាក់ពន្ធលើការផ្ទេរកម្មសិទ្ធិឬសិទ្ធិកាន់កាប់អចលនទ្រព្យក្នុងអំឡុងពេលដូចមានកំណត់ក្នុងមាត្រា ១៧៦ (ការបង្គាប់ឱ្យកែតម្រូវការស្នើសុំចុះបញ្ជី) នៃច្បាប់នេះ។
- ២- អចលនវត្ថុដែលបានសរសេរក្នុងពាក្យស្នើសុំចុះបញ្ជី មិនស្ថិតនៅក្នុងសមត្ថកិច្ចនៃរដ្ឋបាលសុរិយោដីដែលបានទទួលពាក្យស្នើសុំចុះបញ្ជីនោះ។
- ៣- គោលបំណងនៃការស្នើសុំចុះបញ្ជីគឺជាចំណុចក្រៅពីចំណុចចុះបញ្ជីដែលមានកំណត់ក្នុងច្បាប់ ឬលិខិតបទដ្ឋានគតិយុត្តផ្សេងទៀត។
- ៤- គោលបំណងនៃការស្នើសុំចុះបញ្ជីគឺជាចំណុចដែលត្រូវបានចុះបញ្ជីរួចហើយ។

រដ្ឋបាលសុរិយោដីត្រូវធ្វើលិខិតបដិសេធជាជាលាយលក្ខណ៍អក្សរដោយមានបញ្ជាក់អំពីមូលហេតុហើយត្រូវជូនដំណឹងអំពីការបដិសេធនោះទៅបុគ្គលដែលបានស្នើសុំចុះបញ្ជីនោះទាំងអស់ ដោយគ្មានការយឺតយ៉ាវ និងត្រូវប្រគល់ឯកសារភ្ជាប់ទាំងអស់ឱ្យទៅបុគ្គលដែលបានស្នើសុំចុះបញ្ជីនោះ។ ប៉ុន្តែរដ្ឋបាលសុរិយោដីមិនត្រូវប្រគល់ឯកសារដែលខ្លួនសង្ស័យថាជាឯកសារដែលបានក្លែងបន្លំ ឬជាឯកសារមិនត្រឹមត្រូវផ្សេងទៀតឡើយ ហើយត្រូវស្នើសុំការបញ្ជាក់ពីអាជ្ញាធរមានសមត្ថកិច្ចពាក់ព័ន្ធនឹងករណីនេះ។

មាត្រា ១៧៨._ ការស្រាវជ្រាវដោយរដ្ឋបាលសុរិយោដីពាក់ព័ន្ធនឹងបុគ្គលដែលស្នើសុំចុះបញ្ជី

ក្នុងករណីដែលមានការស្នើសុំចុះបញ្ជី ហើយបើមានមូលហេតុសមរម្យក្នុងការសង្ស័យថា បុគ្គលដែលកំពុងតែស្នើសុំចុះបញ្ជីមិនមែនជាបុគ្គលដែលអាចក្លាយជាបុគ្គលដែលមានសិទ្ធិស្នើសុំ, បុគ្គលដែលមានកាតព្វកិច្ចចុះបញ្ជី, បុគ្គលដែលមានឈ្មោះក្នុងបញ្ជី ព្រមទាំងឧបាទេសិកនោះទេ រដ្ឋបាលសុរិយោដីត្រូវស្រាវជ្រាវអំពីអត្ថិភាពនៃសិទ្ធិស្នើសុំចុះបញ្ជីនោះ ដោយត្រូវទាមទារឱ្យបុគ្គលទាំងនេះ, អ្នកតំណាងនីតិបុគ្គល ឬបុគ្គលដែលពាក់ព័ន្ធផ្សេងទៀត ឱ្យបង្ហាញខ្លួននិងសាកសួរ ឬទាមទារឱ្យដាក់ឯកសារ ឬព័ត៌មានចាំបាច់ផ្សេងទៀត លើកលែងតែករណីត្រូវលើកចោលការស្នើសុំចុះបញ្ជីដោយផ្អែកបញ្ញត្តិនៃច្បាប់នេះប៉ុណ្ណោះ។

ក្នុងករណីបុគ្គលដែលស្នើសុំអ្នក, តំណាងរបស់នីតិបុគ្គល ឬបុគ្គលពាក់ព័ន្ធផ្សេងទៀតដែលកំណត់នៅក្នុងកថាខណ្ឌខាងលើនេះ កំពុងអាស្រ័យនៅកន្លែងឆ្ងាយ ឬបើមានមូលហេតុសមរម្យផ្សេង

ទៀត រដ្ឋបាលសុរិយោដីដែលទទួលការស្នើសុំចុះបញ្ជី អាចផ្អាកផ្តាក់ឱ្យរដ្ឋបាលសុរិយោដីផ្សេងទៀតធ្វើ
ការពិនិត្យស្រាវជ្រាវតាមកថាខណ្ឌខាងលើនេះជំនួសខ្លួនបាន។

មាត្រា១៧៩._

ត្រូវបានហាមឃាត់ការចុះបញ្ជីសិទ្ធិលើអចលនវត្ថុទៅឱ្យបុគ្គលដែលពុំបានទទួលសិទ្ធិនោះតាម
លក្ខខណ្ឌនិងនីតិវិធីនៃច្បាប់។

ការចុះបញ្ជីសិទ្ធិលើអចលនវត្ថុឱ្យបុគ្គលដែលពុំបានទទួលសិទ្ធិនោះតាមលក្ខខណ្ឌនិងនីតិវិធីនៃ
ច្បាប់ គឺជាបទល្មើសដែលត្រូវទទួលទោសតាមបញ្ញត្តិនៃច្បាប់នេះនិងលិខិតបទដ្ឋានគតិយុត្តផ្សេងទៀត
ជាធរមាន។

កថាភាគទី៣

ការដកការស្នើសុំចុះបញ្ជី

មាត្រា១៨០._ ការដកការស្នើសុំចុះបញ្ជីបន្ត

ការដកការស្នើសុំចុះបញ្ជីអាចធ្វើឡើងនៅពេលណាក៏បាន ឱ្យតែរដ្ឋបាលសុរិយោដីថ្នាក់រាជធានី
ខេត្តដែលមានសមត្ថកិច្ចចុះបញ្ជី មិនទាន់បញ្ចប់នីតិវិធីចុះបញ្ជីនោះ។ ប្រសិនបើការស្នើសុំចុះបញ្ជីនោះ
ត្រូវបានធ្វើឡើងដោយបុគ្គលច្រើននាក់ ក្នុងករណីនេះ ការដកការស្នើសុំចុះបញ្ជីនោះត្រូវធ្វើដោយ
បុគ្គលទាំងអស់នោះ។

ការដកការស្នើសុំចុះបញ្ជីត្រូវធ្វើជាលាយលក្ខណ៍អក្សរ ហើយដាក់នៅរដ្ឋបាលសុរិយោដី ដែល
បានទទួលការស្នើសុំចុះបញ្ជីនោះ។

ក្នុងករណីដកការស្នើសុំចុះបញ្ជី រដ្ឋបាលសុរិយោដីត្រូវប្រគល់ពាក្យសុំចុះបញ្ជីនិងឯកសារភ្ជាប់
ទាំងអស់ ទៅឱ្យបុគ្គលដែលស្នើសុំ។ ប៉ុន្តែចំពោះឯកសារដែលត្រូវបានសង្ស័យថាជាឯកសារដែលបាន
ក្លែងបន្លំឬជាឯកសារមិនត្រឹមត្រូវផ្សេងទៀត រដ្ឋបាលសុរិយោដីមិនត្រូវប្រគល់ឱ្យឡើយ ហើយត្រូវស្នើសុំ
ការបញ្ជាក់ពីសមត្ថកិច្ចពាក់ព័ន្ធលើករណីនេះ។

កថាភាគទី៤

ការចុះបញ្ជីអំពីការផ្លាស់ប្តូរឬការចុះបញ្ជីអំពីការកែតម្រូវសិទ្ធិ

មាត្រា១៨១._ ការចុះបញ្ជីអំពីការផ្លាស់ប្តូរឬការចុះបញ្ជីអំពីការកែតម្រូវសិទ្ធិដោយការចុះបញ្ជីបន្ថែម

ការចុះបញ្ជីអំពីការផ្លាស់ប្តូរឬការចុះបញ្ជីអំពីការកែតម្រូវសិទ្ធិ អាចធ្វើទៅបានដោយការចុះបញ្ជី
បន្ថែម លុះត្រាតែមានករណីដូចខាងក្រោមប៉ុណ្ណោះ៖

- ១- ករណីដែលគ្មានគតិយជនដែលអាចបាត់បង់ផលប្រយោជន៍ពីការចុះបញ្ជីអំពីការផ្លាស់ប្តូរ
ឬការចុះបញ្ជីអំពីការកែតម្រូវនោះ។

២- ករណីដែលមានតតិយជនដូចមានកំណត់ក្នុងចំណុចទី១ខាងលើនេះ ប៉ុន្តែមានការយល់ព្រម ពីតតិយជននោះ។

មាត្រា១៨២._ ការចុះបញ្ជីអំពីការកែតម្រូវ

ប្រសិនបើរកឃើញថាមានការភាន់ច្រឡំឬការខកខានក្នុងការចុះបញ្ជីអំពីសិទ្ធិ រដ្ឋបាលសុរិយោដី ត្រូវជូនដំណឹងអំពីហេតុនោះទៅកាន់បុគ្គលមានសិទ្ធិចុះបញ្ជីនិងបុគ្គលមានកាតព្វកិច្ចចុះបញ្ជី ដោយ គ្មានការយឺតយ៉ាវ។ ការចុះបញ្ជីដើម្បីកែតម្រូវការភាន់ច្រឡំឬការខកខានក្នុងការចុះបញ្ជីអំពីសិទ្ធិ ត្រូវធ្វើ ឡើងដោយភាគីស្នើសុំចុះបញ្ជី។

ប្រសិនបើការភាន់ច្រឡំឬការខកខានក្នុងការចុះបញ្ជីអំពីសិទ្ធិ បង្កឡើងដោយសារកំហុសរបស់ រដ្ឋបាលសុរិយោដី រដ្ឋបាលសុរិយោដីត្រូវចុះបញ្ជីអំពីការកែតម្រូវដោយពុំចាំបាច់មានការស្នើសុំនិង ដោយគ្មានការយឺតយ៉ាវដោយការអនុវត្តនីតិវិធីចុះបញ្ជីបន្ថែម ក្នុងករណីដូចខាងក្រោមនេះ៖

- ១- តតិយជនដែលបាត់បង់ផលប្រយោជន៍ពីការចុះបញ្ជីអំពីការកែតម្រូវនោះ ពុំអាចមាន។
- ២- តតិយជនដែលអាចបាត់បង់ផលប្រយោជន៍ពីការចុះបញ្ជីអំពីការកែតម្រូវនោះ មានការយល់ ព្រមចំពោះការចុះបញ្ជីអំពីការកែតម្រូវ។

បន្ទាប់ពីបានចុះបញ្ជីអំពីការកែតម្រូវដោយសារកំហុសរបស់រដ្ឋបាលសុរិយោដី រដ្ឋបាលសុរិយោដី ត្រូវជូនដំណឹងអំពីបញ្ជីអំពីការកែតម្រូវនោះ ទៅកាន់បុគ្គលមានសិទ្ធិចុះបញ្ជីនិងបុគ្គលមានកាតព្វកិច្ចចុះ បញ្ជីដោយគ្មានការយឺតយ៉ាវ។ ប្រសិនបើបុគ្គលមានសិទ្ធិចុះបញ្ជី បុគ្គលមានកាតព្វកិច្ចចុះបញ្ជី ឬបុគ្គល មានឈ្មោះក្នុងបញ្ជីនីមួយៗមានចំនួនលើសពីម្នាក់ រដ្ឋបាលសុរិយោដីអាចជូនដំណឹងទៅបុគ្គលណាម្នាក់ នៅក្នុងចំណោមបុគ្គលទាំងនោះបានហើយ។

បន្ទាប់ពីអចលនវត្ថុត្រូវបានចុះបញ្ជីនៅក្នុងសៀវភៅគោលបញ្ជីផ្ទៃក្នុងហើយ ម្ចាស់អចលនវត្ថុអាច ស្នើសុំមករដ្ឋបាលសុរិយោដីដើម្បីធ្វើការកែតម្រូវចំណុចដែលបានចុះបញ្ជីក្នុងពេលអនុវត្តនីតិវិធីចុះបញ្ជីដី ធ្លីដំបូង។

រដ្ឋបាលសុរិយោដីត្រូវធ្វើការកែតម្រូវការចុះបញ្ជីតាមសំណើរបស់ម្ចាស់អចលនវត្ថុក្នុងរយៈពេល យ៉ាងយូរ១៥(ដប់ប្រាំ) ថ្ងៃគិតចាប់ពីថ្ងៃទទួលពាក្យស្នើសុំ។

លក្ខខណ្ឌនិងនីតិវិធីនៃការកែតម្រូវការចុះបញ្ជីដីធ្លីដំបូងត្រូវកំណត់ដោយអនុក្រឹត្យ។

មាត្រា១៨៣._ ការលុបការចុះបញ្ជី

ការលុបការចុះបញ្ជីអំពីសិទ្ធិអាចធ្វើឡើងដោយការស្នើសុំចុះបញ្ជីបាន លុះត្រាតែមានករណីខាង ក្រោមនេះប៉ុណ្ណោះ៖

- ១- ករណីដែលគ្មានតតិយជនដែលអាចបាត់បង់ផលប្រយោជន៍ពីការចុះបញ្ជីអំពីការលុបការចុះ បញ្ជីបន្តនោះ។

២- ករណីដែលមានការយល់ព្រមពីតតិយជនដែលអាចបាត់បង់ផលប្រយោជន៍ពីការចុះបញ្ជី
អំពីការលុបការចុះបញ្ជីបន្តនោះ។

មាត្រា ១៨៤._ ការលុបការចុះបញ្ជីដោយផ្អែកលើការសន្យាពិសេស

ចំពោះការសន្យាពិសេសអំពីការរលត់សិទ្ធិដោយមរណភាពរបស់រូបវន្តបុគ្គលឬការរំលាយ
នីតិបុគ្គល បុគ្គលមានសិទ្ធិចុះបញ្ជីអាចស្នើសុំចុះបញ្ជីលុបការចុះបញ្ជីអំពីសិទ្ធិដែលទាក់ទងនឹងសិទ្ធិនោះ
តែម្នាក់ឯងបាន ប្រសិនបើសិទ្ធិនោះបានរលត់ដោយមរណភាពឬការរំលាយនោះ។

ទោះបីជាមានបញ្ញត្តិស្តីពីការស្នើសុំចុះបញ្ជីរួមគ្នាក៏ដោយ ក៏បុគ្គលមានសិទ្ធិចុះបញ្ជីអាចដាក់ពាក្យ
សុំលុបការចុះបញ្ជីអំពីការសន្យាពិសេសនៃការលោះតែម្នាក់ឯងបាន ប្រសិនបើអំឡុងពេល៥(ប្រាំ)ឆ្នាំ
គិតចាប់ពីថ្ងៃចុះបញ្ជីអំពីការសន្យាពិសេសនៃការលោះនោះបានកន្លងផុត។

មាត្រា ១៨៥._ ការលុបការចុះបញ្ជីដោយពុំចាំបាច់មានការស្នើសុំ

នៅក្រោយពេលការចុះបញ្ជីបន្តបានបញ្ចប់ ប្រសិនបើរដ្ឋបាលសុរិយោដីរកឃើញថាការចុះបញ្ជី
អំពីសិទ្ធិ ជាករណីដែលច្បាប់ឬបទដ្ឋានគតិយុត្តផ្សេងទៀតកំណត់ថាមិនត្រូវចុះបញ្ជី ឬជាករណីដែល
រដ្ឋបាលសុរិយោដីត្រូវបដិសេធការស្នើសុំចុះបញ្ជីដោយអនុលោមតាមច្បាប់នេះ រដ្ឋបាលសុរិយោដីនោះ
ត្រូវជូនដំណឹងទៅកាន់បុគ្គលមានសិទ្ធិចុះបញ្ជី និងបុគ្គលមានកាតព្វកិច្ចចុះបញ្ជី ព្រមទាំងឧបាទេសិក
របស់បុគ្គលនោះ ថាការចុះបញ្ជីដែលបានបញ្ចប់នោះនឹងត្រូវលុប ប្រសិនបើគ្មានការតវ៉ាពីបុគ្គលដែល
មានសិទ្ធិតវ៉ាអំពីការលុបការចុះបញ្ជីនោះជាលាយលក្ខណ៍អក្សរក្នុងកំលុងពេលមិនលើសពី ៣០
(សាមសិប)ថ្ងៃ គិតចាប់ពីថ្ងៃបានទទួលការជូនដំណឹងពីរដ្ឋបាលសុរិយោដី។

ប្រសិនបើមានតតិយជនដែលអាចបាត់បង់ផលប្រយោជន៍ពីការលុបការចុះបញ្ជីដែលបានបញ្ចប់
នោះ រដ្ឋបាលសុរិយោដីក៏ត្រូវធ្វើការជូនដំណឹងទៅតតិយជននោះផងដែរ។

ប្រសិនបើមិនបានដឹងអំពីលំនៅឋានឬទីសំណាក់របស់បុគ្គលដែលត្រូវទទួលការជូនដំណឹងអំពី
ការលុបចោលការចុះបញ្ជីនោះទេ រដ្ឋបាលសុរិយោដីត្រូវជូនដំណឹងជាសាធារណៈអំពីខ្លឹមសារដែលត្រូវ
ជូនដំណឹងជំនួសឱ្យការជូនដំណឹងទៅបុគ្គលដោយផ្ទាល់។

ក្នុងករណីដែលមានបុគ្គលបានតវ៉ាមករដ្ឋបាលសុរិយោដីចំពោះការលុបចោលការចុះបញ្ជី ប្រសិន
បើយល់ឃើញថាការតវ៉ានោះគ្មានមូលហេតុត្រឹមត្រូវ រដ្ឋបាលសុរិយោដីត្រូវបដិសេធការតវ៉ានោះ
ជាលាយលក្ខណ៍អក្សរ។

ប្រសិនបើយល់ឃើញថាការតវ៉ានោះមានមូលហេតុត្រឹមត្រូវ រដ្ឋបាលសុរិយោដីត្រូវទទួលស្គាល់
ការតវ៉ានោះជាលាយលក្ខណ៍អក្សរ និងត្រូវជូនដំណឹងអំពីការទទួលស្គាល់នោះទៅបុគ្គលដែលបានតវ៉ា។

ប្រសិនបើគ្មានការតវ៉ាឬការតវ៉ាត្រូវបានបដិសេធ រដ្ឋបាលសុរិយោដីត្រូវលុបការចុះបញ្ជីចោលវិញ
ដោយពុំចាំបាច់មានការពាក្យស្នើសុំ។

បែបបទនិងបរិបទនៃការលុបចោលការចុះបញ្ជី ត្រូវកំណត់ដោយប្រកាសរបស់រដ្ឋមន្ត្រីក្រសួង រៀបចំដែនដី នគរូបនីយកម្ម និងសំណង់។

មាត្រា ១៨៦._ ការធ្វើបដិទានការចុះបញ្ជីដែលត្រូវបានលុប

ការធ្វើបដិទានការចុះបញ្ជីដែលត្រូវបានលុប អាចធ្វើទៅបានដោយការស្នើសុំរួមគ្នាស្របតាម បញ្ញត្តិស្តីពីការស្នើសុំចុះបញ្ជីរួមគ្នានៃច្បាប់នេះ។

ការធ្វើបដិទានការចុះបញ្ជីដែលត្រូវបានលុប អាចធ្វើឡើងដោយការស្នើសុំចុះបញ្ជីបាន លុះត្រាតែ មានករណីខាងក្រោមនេះប៉ុណ្ណោះ៖

- ១- គ្មានតតិយជនដែលអាចបាត់បង់ផលប្រយោជន៍ពីការបដិទានការចុះបញ្ជីនោះ។
- ២- មានការយល់ព្រមជាលាយលក្ខណ៍អក្សរពីតតិយជនដែលអាចបាត់បង់ផលប្រយោជន៍ពីការ បដិទានការចុះបញ្ជីនោះ។

កថាភាគទី៥

ការចុះបញ្ជីអំពីទ្រព្យសម្បត្តិរម្យប្រពន្ធ

មាត្រា ១៨៧._ ការចុះនៅក្នុងសៀវភៅចុះបញ្ជីដីនូវសិទ្ធិដែលជាកម្មវត្ថុនៃកិច្ចសន្យាទ្រព្យសម្បត្តិប្តី ប្រពន្ធ

សិទ្ធិដែលកើតឡើងដោយផ្អែកលើកិច្ចសន្យាទ្រព្យសម្បត្តិប្តីប្រពន្ធមិនអាចតាំងនឹងតតិយជន បានឡើយ បើសិទ្ធិនោះពុំបានធ្វើការចុះបញ្ជីនៅរដ្ឋបាលសុរិយោដីទេ។

ក្នុងករណីបានចុះបញ្ជីដីតាមកថាខណ្ឌខាងលើនេះ លក្ខខណ្ឌតាំងនឹងតតិយជនចំពោះសិទ្ធិ ដែលជាកម្មវត្ថុនៃកិច្ចសន្យាទ្រព្យសម្បត្តិប្តីប្រពន្ធនោះត្រូវបានបំពេញ ទោះបីមានឬពុំមានការចុះបញ្ជី កិច្ចសន្យាទ្រព្យសម្បត្តិប្តីប្រពន្ធដូចមានបញ្ញត្តិក្នុងក្រមរដ្ឋប្បវេណីក៏ដោយ។

កថាភាគទី៦

ការចុះបញ្ជីចំណែកឯកជននៃសហកម្មសិទ្ធិ

មាត្រា ១៨៨._ ការចាប់ផ្តើមធ្វើការចុះបញ្ជីចំណែកឯកជននៃសហកម្មសិទ្ធិ

សម្រាប់សហកម្មសិទ្ធិដែលមានស្រាប់ ការចុះបញ្ជីចំណែកឯកជននៃសហកម្មសិទ្ធិត្រូវអនុវត្ត ក្រោយការចុះបញ្ជីដីដែលសហកម្មសិទ្ធិនោះតាំងនៅជាដីសហកម្មសិទ្ធិ។

សម្រាប់សហកម្មសិទ្ធិដែលទើបអភិវឌ្ឍន៍ ការចុះបញ្ជីចំណែកឯកជននៃសហកម្មសិទ្ធិអាចអនុវត្ត ដំណាលគ្នាឬក្រោយការចុះបញ្ជីដីសហកម្មសិទ្ធិ ប៉ុន្តែត្រូវធ្វើមុនពេលចំណែកឯកជនដំបូងត្រូវបានលក់ ចេញ។ ក្នុងករណីនេះ រដ្ឋបាលសុរិយោដីអាចអនុវត្តការចុះបញ្ជីចំណែកឯកជននៃសហកម្មសិទ្ធិនោះ ដោយដាក់អ្នកអភិវឌ្ឍសហកម្មសិទ្ធិនោះជាម្ចាស់នៃចំណែកឯកជនបាន។

មាត្រា ១៨៩._ ក្បាលដីសហកម្មសិទ្ធិ

ដើម្បីធ្វើការចុះបញ្ជីចំណែកឯកជននៃសហកម្មសិទ្ធិ ក្បាលដីដែលសហកម្មសិទ្ធិនោះតាំងនៅត្រូវតែបានចុះបញ្ជីនិងចេញវិញ្ញាបនបត្រសម្គាល់ម្ចាស់អចលនវត្ថុ ជាទ្រព្យអវិភាគរបស់សហកម្មសិទ្ធិករទាំងអស់ជាមុនសិន។

សម្រាប់សហកម្មសិទ្ធិដែលមានស្រាប់ រដ្ឋបាលសុរិយោដីត្រូវធ្វើការចុះបញ្ជីនិងចេញវិញ្ញាបនបត្រសម្គាល់ម្ចាស់អចលនវត្ថុ ជាទ្រព្យអវិភាគរបស់សហកម្មសិទ្ធិករទាំងអស់ មុននឹងធ្វើការចុះបញ្ជីចំណែកឯកជននៃសហកម្មសិទ្ធិនោះ។

សម្រាប់សហកម្មសិទ្ធិដែលទើបអភិវឌ្ឍថ្មី រដ្ឋបាលសុរិយោដីត្រូវធ្វើការចុះបញ្ជីអំពីការប្តូរក្បាលដីដើមដែលសហកម្មសិទ្ធិនោះតាំងនៅ ជាទ្រព្យអវិភាគរបស់សហកម្មសិទ្ធិករទាំងអស់នៃសហកម្មសិទ្ធិដែលតាំងនៅលើដីនោះ មុននឹងធ្វើការចុះបញ្ជីចំណែកឯកជននៃសហកម្មសិទ្ធិនោះ។

រាល់វិញ្ញាបនបត្រសម្គាល់ម្ចាស់អចលនវត្ថុនៃក្បាលដីសហកម្មសិទ្ធិ ត្រូវតម្កល់ទុកនៅរដ្ឋបាលសុរិយោដី។

មាត្រា ១៩០._ ទំហំ ព្រំប្រទល់ និងមុខងារប្រើប្រាស់នៃចំណែកឯកជននៃសហកម្មសិទ្ធិ

ការចុះបញ្ជីចំណែកឯកជននៃសហកម្មសិទ្ធិអាចអនុវត្តទៅបានលុះត្រាតែចំណែករួមនិងចំណែកឯកជនទាំងអស់នៃសហកម្មសិទ្ធិនោះត្រូវបានកំណត់ទំហំ ព្រំប្រទល់ និងមុខងារប្រើប្រាស់ច្បាស់លាស់រួចហើយ។

សម្រាប់សហកម្មសិទ្ធិដែលមានស្រាប់ ទំហំ និងព្រំប្រទល់នៃចំណែកឯកជននៃសហកម្មសិទ្ធិត្រូវកំណត់ក្នុងបទបញ្ជាផ្ទៃក្នុងនៃសហកម្មសិទ្ធិនោះ។ ក្រសួងរៀបចំដែនដី នគរូបនីយកម្ម និងសំណង់ត្រូវសម្រេចអំពីទំហំនិងព្រំប្រទល់នៃចំណែកឯកជននៃសហកម្មសិទ្ធិដែលមានស្រាប់ ក្នុងករណីសហកម្មសិទ្ធិករមិនអាចរកឃើញការឯកភាពគ្នា។

ទំហំ ព្រំប្រទល់ និងមុខងារប្រើប្រាស់នៃចំណែកឯកជននៃសហកម្មសិទ្ធិត្រូវកំណត់តាមគម្រោងប្លង់ស្ថាបត្យកម្ម និង/ឬគម្រោងប្លង់អភិវឌ្ឍនគរូបនីយកម្មដែលបានទទួលការយល់ព្រមពីអាជ្ញាធរមានសមត្ថកិច្ច។

វិធីសាស្ត្រនៃការវាស់វែងនិងកំណត់ទំហំនិងព្រំប្រទល់នៃចំណែកឯកជននៃសហកម្មសិទ្ធិត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មាត្រា ១៩១._ វិញ្ញាបនបត្រសម្គាល់ម្ចាស់ចំណែកឯកជននៃសហកម្មសិទ្ធិ

វិញ្ញាបនបត្រសម្គាល់ម្ចាស់ចំណែកឯកជននៃសហកម្មសិទ្ធិ ត្រូវកំណត់អំពីប្រភេទ ទំហំ និងមុខងារប្រើប្រាស់នៃចំណែកឯកជននោះ។

មាត្រា ១៩២._ ការបំបែកក្បាលដីសហកម្មសិទ្ធិ

សហកម្មសិទ្ធិករអាចបំបែកក្បាលដីសហកម្មសិទ្ធិបានស្របតាមលក្ខខណ្ឌនិងនីតិវិធីដូចមានកំណត់ក្នុងបទបញ្ជាផ្ទៃក្នុងនៃសហកម្មសិទ្ធិ ប៉ុន្តែមិនត្រូវបំពានសិទ្ធិរបស់គតិយជនឡើយ។ ការបំបែកក្បាលដីសហកម្មសិទ្ធិនេះ ត្រូវមានការអនុញ្ញាតពីអាជ្ញាធរមានសមត្ថកិច្ច និងអនុលោមតាមបទបញ្ញត្តិស្តីពីការរៀបចំដែនដីនិងនគរូបនីយកម្ម និងលិខិតបទដ្ឋានគតិយុត្តជាធរមាន។

មាត្រា ១៩៣._ ការបំបែកក្បាលដីសហកម្មសិទ្ធិក្នុងករណីមានការដកហូតដើម្បីផលប្រយោជន៍សាធារណៈ

ក្នុងករណីមានការដកហូតកម្មសិទ្ធិមួយផ្នែកលើដីសហកម្មសិទ្ធិដើម្បីផលប្រយោជន៍សាធារណៈ ឬផលប្រយោជន៍ជាតិ សហកម្មសិទ្ធិករត្រូវស្នើសុំបំបែកក្បាលដីសហកម្មសិទ្ធិមួយផ្នែក ហើយធ្វើអនុប្បទានក្បាលដីថ្មីនោះឱ្យរដ្ឋឬនីតិបុគ្គលសាធារណៈដទៃទៀតដាច់ដោយឡែកពីចំណែកឯកជន។
លក្ខខណ្ឌនិងនីតិវិធីនៃការចុះបញ្ជីចំណែកឯកជននៃសហកម្មសិទ្ធិ ត្រូវកំណត់ដោយអនុក្រឹត្យ។

កថាភាគទី៧

ការចុះបញ្ជីសិទ្ធិប្រើប្រាស់និងអាស្រ័យផលដីរដ្ឋដុំវិញបឹងទន្លេសាប

មាត្រា ១៩៤._ លក្ខខណ្ឌនិងនីតិវិធីនៃការចុះបញ្ជីសិទ្ធិប្រើប្រាស់និងអាស្រ័យផលដីរដ្ឋដុំវិញបឹងទន្លេសាប

ការចុះបញ្ជីសិទ្ធិប្រើប្រាស់និងអាស្រ័យផលដីរដ្ឋដុំវិញបឹងទន្លេសាប អាចធ្វើទៅបានក្រោយពីមានការសម្រេចផ្តល់សិទ្ធិប្រើប្រាស់និងអាស្រ័យផលពីរាជរដ្ឋាភិបាល លើសំណើរបស់គណៈកម្មាធិការគ្រប់គ្រងដីរដ្ឋថ្នាក់ខេត្ត តាមរយៈក្រសួងរៀបចំដែនដី នគរូបនីយកម្ម និងសំណង់។
លក្ខខណ្ឌនិងនីតិវិធីនៃការចុះបញ្ជីសិទ្ធិប្រើប្រាស់និងអាស្រ័យផលតាមរដ្ឋលើដីរដ្ឋដុំវិញបឹងទន្លេសាប ត្រូវកំណត់ដោយអនុក្រឹត្យ។
បែបបទនិងនីតិវិធីនៃការចុះបញ្ជីសិទ្ធិប្រើប្រាស់និងអាស្រ័យផលតាមរដ្ឋលើដីរដ្ឋដុំវិញបឹងទន្លេសាប ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

កថាភាគទី៨

ការលុបការចុះបញ្ជីអំពីការចាត់ចែងជាបណ្តោះអាសន្ន

មាត្រា ១៩៥._ ការលុបការចុះបញ្ជីដែលធ្វើឡើងក្រោយការចុះបញ្ជីចាត់ចែងជាបណ្តោះអាសន្ន

នៅក្រោយពេលមានការចុះបញ្ជីហាមឃាត់ការចាត់ចែងលើកម្មសិទ្ធិ ផ្អែកតាមបញ្ញត្តិស្តីពីការអនុវត្តចាត់ចែងជាបណ្តោះអាសន្នដូចមានចែងក្នុងក្រមនីតិវិធីរដ្ឋប្បវេណី ហើយនៅក្នុងករណីដែលម្ចាស់បំណុលនៃការចាត់ចែងជាបណ្តោះអាសន្នដែលពាក់ព័ន្ធនឹងការចុះបញ្ជីហាមឃាត់ការចាត់ចែងនោះ ស្នើសុំចុះបញ្ជីដោយយកកូនបំណុលនៃការចាត់ចែងជាបណ្តោះអាសន្ននោះធ្វើជាបុគ្គលមានកាតព្វកិច្ចចុះ

បញ្ជី ម្ចាស់បំណុលនោះអាចស្នើសុំលុបការចុះបញ្ជីដែលធ្វើឡើងក្រោយការចុះបញ្ជីហាមឃាត់ការចាត់ចែងបណ្តោះអាសន្ននោះដោយឯកតោភាគីបាន **លុះត្រាតែការស្នើសុំធ្វើឡើងពេលជាមួយគ្នានឹងការស្នើសុំចុះបញ្ជីនោះ។**

បញ្ញត្តិនៃកថាខណ្ឌខាងលើនេះត្រូវយកមកអនុវត្តដូចគ្នាផងដែរ ចំពោះករណីដែលម្ចាស់បំណុលនៃការចាត់ចែងជាបណ្តោះអាសន្នដែលពាក់ព័ន្ធនឹងការចុះបញ្ជីហាមឃាត់ការចាត់ចែងលើសិទ្ធិក្រៅពីកម្មសិទ្ធិ ផ្អែកតាមបញ្ញត្តិស្តីពីការអនុវត្តចាត់ចែងជាបណ្តោះអាសន្នដូចមានចែងក្នុងក្រមនីតិវិធីរដ្ឋប្បវេណីស្នើសុំចុះបញ្ជីដោយយកកូនបំណុលនៃការចាត់ចែងជាបណ្តោះអាសន្ននោះ ធ្វើជាបុគ្គលមានកាតព្វកិច្ចចុះបញ្ជី នៅក្រោយពេលមានការចុះបញ្ជីអំពីការចាត់ចែងបណ្តោះអាសន្នដែលហាមឃាត់ការចាត់ចែងនោះ។

ប្រសិនបើលុបការចុះបញ្ជីដែលធ្វើឡើងក្រោយការចុះបញ្ជីចាត់ចែងបណ្តោះអាសន្នដែលហាមឃាត់ការចាត់ចែង ដោយផ្អែកលើការស្នើសុំក្នុងកថាខណ្ឌទី១ និងកថាខណ្ឌទី២ខាងលើ រដ្ឋបាលសុរិយោដីត្រូវលុបចោលការចាត់ចែងជាបណ្តោះអាសន្នដែលហាមឃាត់ការចាត់ចែងនោះដោយពុំចាំបាច់មានការស្នើសុំ។

នៅក្នុងករណីម្ចាស់បំណុលនៃការចាត់ចែងបណ្តោះអាសន្ន បានស្នើសុំលុបការចុះបញ្ជីដោយឯកតោភាគី ដោយផ្អែកលើកថាខណ្ឌទី១ ឬកថាខណ្ឌទី២ខាងលើ រដ្ឋបាលសុរិយោដីត្រូវជូនដំណឹងជាលាយលក្ខណ៍អក្សរអំពីការលុបការចុះបញ្ជីនោះ ទៅម្ចាស់សិទ្ធិនៃការចុះបញ្ជីនោះជាមុន។

មាត្រា ១៩៦._ ការផ្តល់អាណត្តិឱ្យទៅបទដ្ឋានគតិយុត្ត

ក្រៅពីចំណុចដែលមានកំណត់ក្នុងជំពូកនេះ ចំណុចដែលចាំបាច់ផ្សេងទៀតពាក់ព័ន្ធនឹងកិច្ចការចុះបញ្ជីអំពីការចាត់ចែងបណ្តោះអាសន្ន ត្រូវកំណត់ដោយប្រកាសអន្តរក្រសួងរបស់ក្រសួងយុត្តិធម៌ និងក្រសួងរៀបចំដែនដី នគរូបនីយកម្ម និងសំណង់។

អនុផ្នែកទី២

ការចុះបញ្ជីតាមការផ្ទុកផ្គាក់

មាត្រា ១៩៧._ ការយកមកអនុវត្តដូចគ្នានូវបទប្បញ្ញត្តិស្តីពីការចុះបញ្ជីតាមរយៈការស្នើសុំចុះបញ្ជី

បទប្បញ្ញត្តិស្តីពីការចុះបញ្ជីតាមរយៈការស្នើសុំចុះបញ្ជីដូចមានចែងក្នុងច្បាប់នេះ ត្រូវយកមកអនុវត្តដូចគ្នាផងដែរចំពោះការចុះបញ្ជីតាមការផ្ទុកផ្គាក់ឱ្យចុះបញ្ជីពីតុលាការឬពីស្ថាប័នសាធារណៈផ្សេងទៀត។

បែបបទនិងនីតិវិធីលម្អិតនៃការផ្ទុកផ្គាក់ឱ្យចុះបញ្ជីពីតុលាការឬពីស្ថាប័នសាធារណៈផ្សេងទៀតត្រូវកំណត់ដោយប្រកាសអន្តរក្រសួងរបស់រដ្ឋមន្ត្រីក្រសួងយុត្តិធម៌ និងរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

ផ្នែកទី៣

បែបបទនៃការចុះបញ្ជីបន្ត

មាត្រា ១៩៨._ គំរូទម្រង់នៃពាក្យស្នើសុំចុះបញ្ជីនិងលិខិតផ្អាកផ្តាក់ឱ្យចុះបញ្ជី

ពាក្យស្នើសុំចុះបញ្ជីត្រូវធ្វើឡើងជាលាយលក្ខណ៍អក្សរដោយបុគ្គលមានសិទ្ធិចុះបញ្ជីនិងបុគ្គលមានកាតព្វកិច្ចចុះបញ្ជី។

គំរូទម្រង់នៃពាក្យស្នើសុំចុះបញ្ជីនិងគំរូទម្រង់នៃលិខិតផ្អាកផ្តាក់ឱ្យចុះបញ្ជី ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ និងរដ្ឋមន្ត្រីក្រសួងយុត្តិធម៌។

មាត្រា ១៩៩._ បទប្បញ្ញត្តិទូទៅស្តីពីចំណុចដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ

ចំណុចទូទៅដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ មានដូចខាងក្រោម៖

- ១- លេខរៀងនៃការទទួលពាក្យស្នើសុំចុះបញ្ជីឬលិខិតផ្អាកផ្តាក់ឱ្យចុះបញ្ជី។
- ២- ឈ្មោះឬនាមករណ៍របស់បុគ្គលមានសិទ្ធិចុះបញ្ជី។
- ៣- ប្រភេទទ្រព្យសម្បត្តិក្នុងករណីទ្រព្យសម្បត្តិរួមប្តីប្រពន្ធ ទ្រព្យកម្មសិទ្ធិអវិភាគ ឧបកម្មសិទ្ធិអវិភាគ។
- ៤- មូលហេតុនៃការចុះបញ្ជីនិងកាលបរិច្ឆេទនៃមូលហេតុនៃការចុះបញ្ជីនោះ។
- ៥- ឈ្មោះ ឬនាមករណ៍របស់ឧបាទេសិក មូលហេតុនៃឧបាទេសកម្ម និងកាលបរិច្ឆេទនៃឧបាទេសកម្មនោះក្នុងករណីមានឧបាទេសិក។
- ៦- ចំណែកនីមួយៗក្នុងករណីដែលបុគ្គលមានសិទ្ធិចុះបញ្ជីមានលើសពីម្នាក់។
- ៧- កិច្ចសន្យាហាមឃាត់មិនឱ្យបែងចែកអចលនវត្ថុអវិភាគ ប្រសិនបើមាន។
- ៨- ការសន្យាពិសេសអំពីការរលត់សិទ្ធិ ប្រសិនបើមាន។
- ៩- លេខរៀងនៃការចុះបញ្ជី។
- ១០- កាលបរិច្ឆេទដែលបានបញ្ចប់ការចុះបញ្ជី។

ក្រៅពីចំណុចដែលមានចែងក្នុងកថាខណ្ឌទី១ខាងលើ ចំណុចដែលត្រូវចុះបញ្ជីអំពីកម្មសិទ្ធិ សិទ្ធិជួលអចិន្ត្រៃយ៍ ផលុបភោគ មានដូចខាងក្រោម៖

- ១- ថ្ងៃ ខែ ឆ្នាំកំណើត ទីកន្លែងកំណើតរបស់បុគ្គលដែលមានសិទ្ធិចុះបញ្ជី។ ចំពោះនីតិបុគ្គល គឺកាលបរិច្ឆេទនៃការបង្កើតនីតិបុគ្គលនោះ។
- ២- ឈ្មោះឪពុកម្តាយរបស់បុគ្គលដែលមានសិទ្ធិចុះបញ្ជី។

មាត្រា ២០០._ ចំណុចដែលត្រូវចុះបញ្ជីអំពីសិទ្ធិជួលអចិន្ត្រៃយ៍

ក្រៅពីចំណុចដែលត្រូវចុះបញ្ជីអំពីសិទ្ធិប្រក្សក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីសិទ្ធិជួលអចិន្ត្រៃយ៍ត្រូវបន្ថែមចំណុចដូចខាងក្រោម៖

- ១- អំឡុងពេលដែលសិទ្ធិជួលអចិន្ត្រៃយ៍មានអត្ថិភាព។
- ២- ថ្លៃឈ្នួល។
- ៣- ពេលវេលានៃការបង់ថ្លៃឈ្នួល ប្រសិនបើមាន។
- ៤- ការសន្យាពិសេសពាក់ព័ន្ធនឹងការបញ្ចប់ការជួលអចិន្ត្រៃយ៍ ដែលត្រូវបានអនុញ្ញាតដោយក្រុមរដ្ឋប្បវេណី ប្រសិនបើមាន។

មាត្រា ២០១._ ចំណុចដែលត្រូវចុះបញ្ជីអំពីផលុបភោគ

ក្រៅពីចំណុចដែលត្រូវចុះបញ្ជីអំពីសិទ្ធិប្រក្សក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីផលុបភោគត្រូវបន្ថែមចំណុចដូចខាងក្រោម៖

- ១- កម្មវត្ថុ។
- ២- អំឡុងពេលដែលមានអត្ថិភាពឬហេតុណាមួយ ប្រសិនបើមាន។
- ៣- តម្លៃថ្នូរ ប្រសិនបើមាន។
- ៤- ពេលវេលានៃការបង់តម្លៃថ្នូរ ប្រសិនបើមាន។
- ៥- ការសន្យាពិសេសពាក់ព័ន្ធនឹងការរំលត់ផលុបភោគ ដែលត្រូវបានអនុញ្ញាតដោយក្រុមរដ្ឋប្បវេណី ប្រសិនបើមាន។

មាត្រា ២០២._ ចំណុចដែលត្រូវចុះបញ្ជីអំពីសេវភាព

ក្រៅពីចំណុចដែលត្រូវចុះបញ្ជីអំពីសិទ្ធិប្រក្សក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីសេវភាពលើដីបម្រើត្រូវបន្ថែមចំណុចដូចខាងក្រោម៖

- ១- អត្តសញ្ញាណដីប្រើ។
- ២- គោលបំណងនៃការបង្កើតសេវភាព។
- ៣- អំឡុងពេលដែលសេវភាពមានអត្ថិភាព ប្រសិនបើមាន។
- ៤- ទំហំសេវភាព។
- ៥- តម្លៃថ្នូរនៃសេវភាព ប្រសិនបើមាន។
- ៦- ពេលវេលានៃការបង់តម្លៃថ្នូរ ប្រសិនបើមាន។

- ៧- អត្តសញ្ញាណនៃសិទ្ធិ ក្នុងករណីម្ចាស់សិទ្ធិជួលអចិន្ត្រៃយ៍ឬម្ចាស់ផលបូកភោគបង្កើតសេវភាព។
- ៨- ការកំណត់ផ្សេងនៅក្នុងកិច្ចសន្យាបង្កើតសេវភាព ពាក់ព័ន្ធនឹងវិសាលភាពនៃជនដែលអាចទទួលបាននូវសេវភាព និងភាពទៅជាមួយគ្នានៃសេវភាព។
- ៩- ការសន្យាពិសេសពាក់ព័ន្ធនឹងបន្ទុកនៃសោហ៊ុយសម្រាប់ការសាងសង់និងរក្សាទុកការរៀបចំ ដូចមានចែងក្នុងក្រមរដ្ឋប្បវេណី ប្រសិនបើមាន។

ទោះបីជាមានបទប្បញ្ញត្តិទូទៅអំពីចំណុចដែលត្រូវចុះបញ្ជីក៏ដោយ ក៏ការចុះបញ្ជីអំពីសេវភាពលើដីបម្រើ ពុំចាំបាច់បញ្ជាក់ពីឈ្មោះឬនាមករណ៍របស់បុគ្គលដែលមានសិទ្ធិចុះបញ្ជីដែរ។

ក្នុងករណីដែលបានចុះបញ្ជីអំពីសេវភាពក្នុងសៀវភៅចុះបញ្ជីលើដីបម្រើ រដ្ឋបាលសុរិយោដីត្រូវចុះក្នុងសៀវភៅចុះបញ្ជីដីប្រើ ដោយពុំចាំបាច់មានការស្នើសុំនូវចំណុចដូចខាងក្រោម៖

- ១- អត្តសញ្ញាណដីបម្រើ។
- ២- គោលបំណងនៃការបង្កើតសេវភាព។
- ៣- កាលបរិច្ឆេទនៃការចុះបញ្ជីបង្កើតសេវភាពលើដីបម្រើ។
- ៤- ទំហំនៃចំណែកដីដែលរងសេវភាព។

ក្នុងករណីមានការផ្លាស់ប្តូរ ឬការកែតម្រូវ ឬការលុបការចុះបញ្ជីអំពីចំណុចដែលត្រូវចុះបញ្ជីអំពីសេវភាពនៅក្នុងសៀវភៅគោលបញ្ជីដីធ្លីនៃដីបម្រើ រដ្ឋបាលសុរិយោដីត្រូវផ្លាស់ប្តូរ ឬកែតម្រូវ ឬលុបចំណុចដែលត្រូវចុះបញ្ជីនៅក្នុងសៀវភៅគោលបញ្ជីដីធ្លីនៃដីប្រើដោយគ្មានការយឺតយ៉ាវ។

មាត្រា ២០៣._ ករណីដែលដីប្រើស្ថិតនៅក្នុងដែនសមត្ថកិច្ចផ្សេង

នៅក្នុងករណីបានចុះបញ្ជីអំពីសេវភាព ហើយប្រសិនបើទីតាំងដីប្រើស្ថិតនៅក្នុងដែនសមត្ថកិច្ចរបស់រដ្ឋបាលសុរិយោដីផ្សេង រដ្ឋបាលសុរិយោដីដែលបានចុះបញ្ជីនោះត្រូវជូនដំណឹងជាលាយលក្ខណ៍អក្សរអំពីចំណុចដែលបានចុះក្នុងសៀវភៅចុះបញ្ជីដីប្រើ ទៅរដ្ឋបាលសុរិយោដីផ្សេងនោះ ដោយគ្មានការយឺតយ៉ាវ។

រដ្ឋបាលសុរិយោដីដែលបានទទួលការជូនដំណឹងដូចមានចែងនៅក្នុងកថាខណ្ឌខាងលើនេះ ត្រូវចុះបញ្ជីអំពីខ្លឹមសារនៃការជូនដំណឹងដែលបានទទួលនៅក្នុងសៀវភៅគោលបញ្ជីដីធ្លីនៃដីប្រើ ដោយពុំចាំបាច់មានការស្នើសុំ និងដោយគ្មានការយឺតយ៉ាវ។

មាត្រា ២០៤._ ចំណុចដែលត្រូវចុះបញ្ជីអំពីការសន្យាពិសេសនៃការលោះ

ក្រៅពីចំណុចដែលត្រូវចុះបញ្ជីអំពីសិទ្ធិប្រក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីការសន្យាពិសេសនៃការលោះត្រូវបន្ថែមចំណុចដូចខាងក្រោម៖

- ១- ថ្លៃលក់ទិញដែលអ្នកទិញបានបង់។

២- សោហ៊ុយក្នុងការធ្វើកិច្ចសន្យា។

៣- អំឡុងពេលនៃការលោះ ប្រសិនបើមាន។

ក្នុងករណីដែលបានចុះបញ្ជីលទ្ធកម្មសិទ្ធិដោយផ្អែកលើការអនុវត្តសិទ្ធិលោះ រដ្ឋបាលសុរិយោដី ត្រូវលុបការចុះបញ្ជីអំពីការសន្យាពិសេសនៃការលោះដោយពុំចាំបាច់មានការស្នើសុំ។

ការចុះបញ្ជីអំពីការសន្យាពិសេសនៃការលោះត្រូវអនុវត្តតាមនីតិវិធីនៃការចុះបញ្ជីបន្ថែម។

មាត្រា ២០៥._ ចំណុចដែលត្រូវចុះបញ្ជីអំពីឯកសិទ្ធិ

ក្រៅពីចំណុចដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅ ស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីឯកសិទ្ធិត្រូវមានចំណុចដូចខាងក្រោម៖

- ១- ឈ្មោះឬនាមករណ៍របស់កូនបំណុល។
- ២- ចំនួនទឹកប្រាក់នៃសិទ្ធិលើបំណុល។
- ៣- ការប្រាក់ចំពោះឯកសិទ្ធិលើការលក់អចលនវត្ថុ ប្រសិនបើមាន។

មាត្រា ២០៦._ ចំណុចដែលត្រូវចុះបញ្ជីអំពីសិទ្ធិលើការបញ្ចាំ

ក្រៅពីចំណុចដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅ ស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីសិទ្ធិលើការបញ្ចាំត្រូវមានចំណុចដូចខាងក្រោម៖

- ១- ឈ្មោះឬនាមករណ៍របស់កូនបំណុល។
- ២- អំឡុងពេលមានអត្ថិភាព។
- ៣- ចំនួនប្រាក់ដើម។
- ៤- ប្រាក់ធានាសំណងឬចំនួននៃសំណងដែលបានកំណត់ជាមុននៅក្នុងកិច្ចសន្យា ប្រសិនបើមាន។
- ៥- ការសន្យាពិសេសនៅក្នុងសកម្មភាពបង្កើតសិទ្ធិលើការបញ្ចាំ ដូចមានចែងក្នុងក្រមរដ្ឋប្បវេណី ប្រសិនបើមាន។
- ៦- លក្ខខណ្ឌភ្ជាប់នឹងសិទ្ធិលើបំណុលដែលត្រូវបានធានា ប្រសិនបើមាន។

បទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងកថាខណ្ឌទី១នៃមាត្រា១៩៨នៃច្បាប់នេះ ត្រូវយកមកអនុវត្តដូចគ្នាផងដែរចំពោះកូនបំណុល នៅក្នុងករណីដែលអ្នកបង្កើតសិទ្ធិលើការបញ្ចាំគឺជាអ្នកធានាដោយវត្ថុផ្អែកតាមកថាខណ្ឌទី១នៃមាត្រា៧៦៦នៃក្រមរដ្ឋប្បវេណី។

មាត្រា ២០៧._ ចំណុចដែលត្រូវចុះបញ្ជីអំពីហ៊ីប៉ូតែក

ក្រៅពីចំណុចដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីហ៊ីប៉ូតែកត្រូវមានចំណុចដូចខាងក្រោម៖

- ១- ឈ្មោះឬនាមករណ៍របស់កូនបំណុល។
- ២- ចំនួនប្រាក់ដើម។
- ៣- ការប្រាក់ ប្រសិនបើមាន។
- ៤- សំណងការខូចខាត ប្រសិនបើមាន។
- ៥- លក្ខខណ្ឌភ្ជាប់នឹងសិទ្ធិលើបំណុលដែលត្រូវបានធានា ប្រសិនបើមាន។

បទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងកថាខណ្ឌទី១នៃមាត្រា១៩៨នៃច្បាប់នេះ ត្រូវយកមកអនុវត្តដូចគ្នាផងដែរចំពោះកូនបំណុលនៅក្នុងករណីដែលអ្នកបង្កើតហ៊ីប៉ូតែកគឺជាអ្នកធានាដោយវត្ថុផ្នែកតាមកថាខណ្ឌទី១នៃមាត្រា៧៦៦នៃក្រមរដ្ឋប្បវេណី។

មាត្រា ២០៨._ ចំណុចដែលត្រូវចុះបញ្ជីអំពីហ៊ីប៉ូតែកធានាបំណុលអណ្តែត

ក្រៅពីចំណុចដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីហ៊ីប៉ូតែកដើម្បីធានាបំណុលអណ្តែត ត្រូវមានចំណុចដូចខាងក្រោម៖

- ១- ឈ្មោះឬនាមករណ៍របស់កូនបំណុល។
- ២- ចំនួនទឹកប្រាក់អតិបរមា។
- ៣- ទំហំនៃសិទ្ធិលើបំណុលដែលត្រូវបានធានា។
- ៤- កាលបរិច្ឆេទដែលប្រាក់ដើមត្រូវបានកំណត់ស្ថាពរ ដូចមានចែងក្នុងមាត្រា៨៧១នៃក្រមរដ្ឋប្បវេណី ប្រសិនបើមាន។
- ៥- ការសន្យាពិសេសដូចមានចែងក្នុងវាក្យខណ្ឌទី២ កថាខណ្ឌទី១ មាត្រា៨៧៩ (សិទ្ធិរួមលើហ៊ីប៉ូតែកដើម្បីធានាបំណុលអណ្តែត)នៃក្រមរដ្ឋប្បវេណី ប្រសិនបើមាន។

បទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងកថាខណ្ឌទី១នៃមាត្រា១៩៨នៃច្បាប់នេះ ត្រូវយកមកអនុវត្តដូចគ្នាផងដែរចំពោះកូនបំណុលនៅក្នុងករណីដែលអ្នកបង្កើតហ៊ីប៉ូតែកធានាបំណុលអណ្តែតគឺជាអ្នកធានាដោយវត្ថុផ្នែកតាមកថាខណ្ឌទី១នៃមាត្រា៧៦៦នៃក្រមរដ្ឋប្បវេណី។

មាត្រា ២០៩._ ចំណុចដែលត្រូវចុះបញ្ជីអំពីការចាត់ចែងសិទ្ធិលើការបញ្ចាំនិងហ៊ីប៉ូតែក

បញ្ញត្តិស្តីពីការចុះបញ្ជីអំពីសិទ្ធិលើការបញ្ចាំ ត្រូវយកមកអនុវត្តដូចគ្នាផងដែរចំពោះការចុះបញ្ជីអំពីការបង្កើតសិទ្ធិលើការបញ្ចាំបន្ត ឬការធ្វើអនុប្បទាន ឬការបោះបង់សិទ្ធិលើការបញ្ចាំ។

បញ្ញត្តិស្តីពីការចុះបញ្ជីអំពីហិរញ្ញវត្ថុ ត្រូវយកមកអនុវត្តដូចគ្នាផងដែរចំពោះការចុះបញ្ជីអំពីការ
បង្កើតហិរញ្ញវត្ថុបន្ត ឬការធ្វើអនុប្បទាន ឬការបោះបង់ហិរញ្ញវត្ថុ។

ការចុះបញ្ជីអំពីការចាត់ចែងហិរញ្ញវត្ថុត្រូវធ្វើតាមនីតិវិធីចុះបញ្ជីបន្ថែម។

មាត្រា ២១០._ ចំណុចដែលត្រូវចុះបញ្ជីពិសេសអំពីការប្រាក់ឬធនលាភផ្សេងទៀតនៃហិរញ្ញវត្ថុ

ទោះបីជាបទប្បញ្ញត្តិស្តីពីចំណុចដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ ដូចមានកំណត់
ក្នុងបទប្បញ្ញត្តិទូទៅស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីការចុះ
បញ្ជីពិសេសអំពីការប្រាក់ឬធនលាភផ្សេងទៀតនៃហិរញ្ញវត្ថុនិងប្រាក់សំណងការខូចខាត ត្រូវមាន
ចំណុចដូចខាងក្រោម៖

- ១- មូលហេតុនៃការចុះបញ្ជី។
- ២- ចំនួនទឹកប្រាក់នៃការប្រាក់ក្នុងអំឡុងពេលនៃការយឺតយ៉ាវ។

មាត្រា ២១១._ ចំណុចដែលត្រូវចុះបញ្ជីអំពីឧបាទេសកម្មហិរញ្ញវត្ថុ

ក្រៅពីចំណុចដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅ
ស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីឧបាទេសកម្មហិរញ្ញវត្ថុ
មានចែងក្នុងក្រមរដ្ឋប្បវេណី ត្រូវមានចំណុចដូចខាងក្រោម៖

- ១- សិទ្ធិពាក់ព័ន្ធនឹងអចលនវត្ថុដែលម្ចាស់បំណុលហិរញ្ញវត្ថុលំដាប់អាទិភាពបានទទួលពីការសង។
- ២- ថ្លៃលក់អចលនវត្ថុ។
- ៣- ចំនួនប្រាក់សងដែលម្ចាស់បំណុលហិរញ្ញវត្ថុលំដាប់អាទិភាពបានទទួល។

ការចុះបញ្ជីអំពីឧបាទេសកម្មហិរញ្ញវត្ថុត្រូវធ្វើតាមនីតិវិធីចុះបញ្ជីបន្ថែម។

ក្រៅពីចំណុចដែលត្រូវចុះបញ្ជីអំពីសិទ្ធិប្រត្យក្សលើអចលនវត្ថុ ដូចមានកំណត់ក្នុងបទប្បញ្ញត្តិទូទៅ
ស្តីពីចំណុចដែលត្រូវចុះបញ្ជីដែលមានចែងក្នុងច្បាប់នេះ ការចុះបញ្ជីអំពីឧបាទេសកម្មហិរញ្ញវត្ថុ
ត្រូវមានចំណុចដូចការចុះបញ្ជីអំពីហិរញ្ញវត្ថុ ឬការចុះបញ្ជីអំពីហិរញ្ញវត្ថុដើម្បីធានាបំណុលអណ្តែតដែរ។

មាត្រា ២១២._ តារាងឈ្មោះម្ចាស់សិទ្ធិអវិភាគ

ក្នុងករណីមានម្ចាស់សិទ្ធិលើសពីពីរនាក់ មន្ត្រីចុះបញ្ជីត្រូវចុះអត្តសញ្ញាណ និងចំណែករបស់ម្ចាស់
សិទ្ធិណាម្នាក់ នៅក្នុងសៀវភៅចុះបញ្ជី ហើយត្រូវចុះអត្តសញ្ញាណ និងចំណែករបស់ម្ចាស់សិទ្ធិផ្សេង
ទៀត ទៅក្នុងតារាងឈ្មោះម្ចាស់សិទ្ធិអវិភាគ។

តារាងឈ្មោះម្ចាស់សិទ្ធិអវិភាគត្រូវតែជាផ្នែកមួយនៃសៀវភៅចុះបញ្ជី។

មាត្រា ២១៣._ តារាងប្រាតិភោគរួម

ក្នុងករណីអចលនវត្ថុ និង/ឬសិទ្ធិដែលជាកម្មវត្ថុ នៃសិទ្ធិប្រាតិភោគ មានលើសពីពីរឡើងទៅ មន្ត្រីចុះ
បញ្ជីត្រូវធ្វើតារាងប្រាតិភោគរួម ដែលមានចុះអំពីអចលនវត្ថុ និងសិទ្ធិទាំងនោះ ។

ពារាងប្រតិភោគរួម ត្រូវតែជាផ្នែកមួយ នៃសៀវភៅចុះបញ្ជី។

មាត្រា ២១៤._ ការផ្តល់អាណត្តិឱ្យទៅបទដ្ឋានគតិយុត្ត

ក្រៅពីចំណុចដែលត្រូវចុះក្នុងសៀវភៅចុះបញ្ជីកំណត់ក្នុងផ្នែកនេះ ចំណុចបន្ថែមចាំបាច់ពាក់ព័ន្ធ
នឹងការចុះបញ្ជីដោយផ្អែកលើប្រភេទនៃសិទ្ធិប្រក្សក្ស ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រី
ក្រសួងរៀបចំដែនដី នគរូបនីយកម្ម និងសំណង់ និងរដ្ឋមន្ត្រីក្រសួងយុត្តិធម៌។

ផ្នែកទី៤

ការដាក់ពាក្យសុំតវ៉ា

មាត្រា ២១៥._ ការដាក់ពាក្យសុំតវ៉ា

បុគ្គលដែលមិនសុខចិត្តនឹងសេចក្តីសម្រេច ឬការមិនអើពើរបស់រដ្ឋបាលសុរិយោដីរាជធានី ខេត្ត
អាចដាក់ពាក្យសុំតវ៉ាជាលាយលក្ខណ៍អក្សរទៅកាន់រដ្ឋបាលសុរិយោដីរាជធានី ខេត្តនោះបាន។

ក្នុងករណីដែលយល់ឃើញថាពាក្យសុំតវ៉ាមានមូលហេតុត្រឹមត្រូវ រដ្ឋបាលសុរិយោដីរាជធានី ខេត្ត
នៃកថាខណ្ឌខាងលើនេះ ត្រូវធ្វើនីតិវិធីចុះបញ្ជីឬសកម្មភាពផ្សេងទៀតស្របតាមគោលបំណងនៃពាក្យ
សុំតវ៉ានោះ ហើយត្រូវជូនដំណឹងជាលាយលក្ខណ៍អក្សរ អំពីហេតុនោះទៅបុគ្គលដែលដាក់ពាក្យសុំតវ៉ា
ក្នុងអំឡុងពេលមិនលើសពី៣(បី)សប្តាហ៍ គិតចាប់តាំងពីថ្ងៃដែលបានទទួលពាក្យសុំតវ៉ានៃកថាខណ្ឌ
ខាងលើនេះ។

នៅក្នុងករណីកថាខណ្ឌទី២ខាងលើនេះ ប្រសិនបើមានគតិយជនដែលមានឈ្មោះក្នុងបញ្ជី និង
អាចបាត់បង់ផលប្រយោជន៍ពីនីតិវិធីចុះបញ្ជី ឬសកម្មភាពផ្សេងទៀតនៃកថាខណ្ឌទី២ ខាងលើនេះ
រដ្ឋបាលសុរិយោដី ត្រូវជូនដំណឹងជាលាយលក្ខណ៍អក្សរទៅគតិយជននោះផងដែរ។

ក្នុងករណីដែលយល់ឃើញថាពាក្យសុំតវ៉ាគ្មានមូលហេតុត្រឹមត្រូវទេ រដ្ឋបាលសុរិយោដីរាជធានី
ខេត្ត ត្រូវលើកចោលពាក្យសុំតវ៉ាជាលាយលក្ខណ៍អក្សរ ហើយជូនដំណឹងទៅបុគ្គលដែលដាក់ពាក្យសុំ
តវ៉ា ក្នុងអំឡុងពេលមិនលើសពី៣(បី)សប្តាហ៍ គិតចាប់តាំងពីថ្ងៃដែលបានទទួលពាក្យសុំតវ៉ា។

អ្នកដាក់ពាក្យសុំតវ៉ាដែលមិនសុខចិត្តនឹងការសម្រេចបដិសេធការតវ៉ាខាងលើនេះ អាចដាក់ពាក្យ
សុំតវ៉ាបន្តជាលាយលក្ខណ៍អក្សរទៅកាន់ក្រសួងរៀបចំដែនដី នគរូបនីយកម្ម និងសំណង់ ក្នុងរយៈពេល
មិនលើសពី៣០(សាមសិប)ថ្ងៃ គិតចាប់ពីថ្ងៃដែលទទួលបានការជូនដំណឹងអំពីការបដិសេធរបស់រដ្ឋបា
លសុរិយោដី។ រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ ត្រូវចេញសេចក្តីសម្រេចលើប
ណ្តឹងតវ៉ាដោយបញ្ជាក់អំពីមូលហេតុក្នុងរយៈពេលយ៉ាងយូរ៣០ (សាមសិប) ថ្ងៃនៃថ្ងៃធ្វើការគិតចាប់ពី
ថ្ងៃទទួលបានបណ្តឹងតវ៉ា។

បុគ្គលដែលមិនសុខចិត្តចំពោះសេចក្តីសម្រេចរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ មានសិទ្ធិប្តឹងតវ៉ាទៅតុលាការតាមនីតិវិធីក្នុងរយៈពេល ៣០(សាមសិប)ថ្ងៃយ៉ាងយូរ គិតចាប់ពីថ្ងៃបានទទួលលិខិតជូនដំណឹងអំពីសេចក្តីសម្រេចនោះ។

ក្នុងករណីដែលរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់មិនសម្រេចលើបណ្តឹងតវ៉ាក្នុងរយៈពេលដូចមានកំណត់ក្នុងកថាខណ្ឌខាងលើ ម្ចាស់បណ្តឹងអាចប្តឹងទៅតុលាការក្នុងរយៈពេល ៣០ (សាមសិប)ថ្ងៃ គិតចាប់ពីថ្ងៃផុតរយៈពេលកំណត់។

បែបបទនិងបរិបទនៃការដាក់ពាក្យសុំតវ៉ា ការទទួលពាក្យសុំតវ៉ា ការបដិសេធការសុំតវ៉ា និងការដោះស្រាយការសុំតវ៉ាចំពោះសេចក្តីសម្រេចរបស់រដ្ឋបាលសុរិយោដី ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មាតិកាទី៥
ទោសប្បញ្ញត្តិ

មាត្រា២១៦._ បទប្បញ្ញត្តិទូទៅ

ទណ្ឌកម្មក្នុងច្បាប់នេះរួមមាន ការព្រមានជាលាយលក្ខណ៍អក្សរ ការព្យួរឬការដកហូតអាជ្ញាប័ណ្ណ ការពិន័យអន្តរការណ៍ ការហាមឃាត់ការប្រកបវិជ្ជាជីវៈ ការបង្ខំឱ្យរៀន/ឬសាងសង់ឡើងវិញ ឱ្យដូចសភាពដើម ទោសពិន័យជាប្រាក់និងទោសដាក់ពន្ធនាគារ។

មាត្រា២១៧._ ការព្រមានជាលាយលក្ខណ៍អក្សរ ការព្យួរឬការដកហូតអាជ្ញាប័ណ្ណ

ការព្រមានជាលាយលក្ខណ៍អក្សរ ការព្យួរឬការដកហូតអាជ្ញាប័ណ្ណ ជាសមត្ថកិច្ចរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។
រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់អាចប្រគល់ឬធ្វើប្រតិភូកម្មសមត្ថកិច្ចដូចមានចែងក្នុងមាត្រានេះជូនដល់អភិបាលរាជធានី ខេត្ត ក្រុង ស្រុក ខណ្ឌ។

មាត្រា២១៨._ ការពិន័យអន្តរការណ៍

ការពិន័យអន្តរការណ៍ជាសមត្ថកិច្ចរបស់មន្ត្រីអធិការកិច្ចសុរិយោដី។
ការបង់ប្រាក់ពិន័យអន្តរការណ៍នាំឱ្យរំលត់បណ្តឹងអាជ្ញា។
ក្នុងករណីជនល្មើសមិនព្រមបង់ប្រាក់ពិន័យអន្តរការណ៍ មន្ត្រីអធិការកិច្ចសុរិយោដីអាចកសាងសំណុំរឿងនៃបទល្មើសបញ្ជូនទៅតុលាការមានសមត្ថកិច្ច។
បទល្មើសដែលត្រូវផ្តន្ទាទោសពិន័យអន្តរការណ៍ត្រូវកំណត់ដោយអនុក្រឹត្យ។
នីតិវិធីនៃការពិន័យអន្តរការណ៍ ការបង់ប្រាក់ពិន័យ ការគ្រប់គ្រងបង្កាន់ដៃបង់ប្រាក់ពិន័យ និងការចាត់ចែងប្រាក់ចំណូលដែលបានពីការពិន័យចំពោះអំពើល្មើស ដូចមានចែងនៅក្នុងបទប្បញ្ញត្តិនៃច្បាប់

នេះ ត្រូវកំណត់ដោយប្រកាសអន្តរក្រសួងរវាងរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់
រដ្ឋមន្ត្រីក្រសួងយុត្តិធម៌ និងរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។
រាជរដ្ឋាភិបាលអាចសម្រេចផ្តល់រង្វាន់លើកទឹកចិត្តដល់មន្ត្រីដែលបានចូលរួមក្នុងករណីបង្ក្រាបបទ
ល្មើសក្នុងច្បាប់នេះនិងលិខិតបទដ្ឋានគតិយុត្តដែលត្រូវបានចេញអនុលោមតាមច្បាប់នេះ។

មាត្រា ២១៩._

ត្រូវផ្ដន្ទាទោសពិន័យជាប្រាក់ពី ៥ ០០០ ០០០(ប្រាំលាន)រៀលទៅ ២០ ០០០ ០០០(ម្ភៃលាន)
រៀល ចំពោះជនណាដែល...

មាត្រា ២២០._

ត្រូវផ្ដន្ទាទោសពិន័យជាប្រាក់ពី ៤ ០០០ ០០០(បួនលាន)រៀលទៅ ១០ ០០០ ០០០(ដប់លាន)
រៀល ចំពោះ...។

ត្រូវផ្ដន្ទាទោសដាក់ពន្ធនាគារពី ១(មួយ)ខែទៅ ១(មួយ)ឆ្នាំ និងត្រូវពិន័យជាប្រាក់ទ្វេដង ក្នុង
ករណីនៅតែប្រព្រឹត្តបទល្មើសដដែលក្នុងរយៈពេល ១(មួយ)ឆ្នាំ។

មាត្រា ២២១._

ត្រូវផ្ដន្ទាទោសពិន័យជាប្រាក់ពី ២០ ០០០ ០០០(ម្ភៃលាន)រៀលទៅ ៤០ ០០០ ០០០(សែសិប
លាន)រៀល ចំពោះជនណាដែលប្រឆាំងនឹងសេចក្ដីសម្រេចរបស់អាជ្ញាធរមានសមត្ថកិច្ចឱ្យ...។

ត្រូវផ្ដន្ទាទោសដាក់ពន្ធនាគារពី ១(មួយ)ខែទៅ ៣(បី)ខែ និងពិន័យជាប្រាក់ទ្វេដង ចំពោះជន
ណាដែលប្រឆាំងនឹងសេចក្ដីសម្រេចជាលើកទីពីររបស់អាជ្ញាធរមានសមត្ថកិច្ច...។

មាត្រា ២២២._

ត្រូវផ្ដន្ទាទោសពិន័យជាប្រាក់ពី ៥ ០០០ ០០០(ប្រាំលាន)រៀលទៅ ២០ ០០០ ០០០(ម្ភៃលាន)
រៀល ចំពោះជនណាដែល...

មាត្រា ២២៣._

ត្រូវផ្ដន្ទាទោសពិន័យជាប្រាក់ពី ៥ ០០០ ០០០(ប្រាំលាន)រៀលទៅ ២០ ០០០ ០០០(ម្ភៃលាន)
រៀល ចំពោះជនណាដែល...

មាត្រា ២២៤._

ត្រូវផ្ដន្ទាទោសពិន័យជាប្រាក់ពី ៥ ០០០ ០០០(ប្រាំលាន)រៀលទៅ ២០ ០០០ ០០០(ម្ភៃលាន)
រៀល ចំពោះជនណាដែល...

មាត្រា ២២៥._

ត្រូវផ្ដន្ទាទោសពិន័យជាប្រាក់ពី ៥ ០០០ ០០០(ប្រាំលាន)រៀលទៅ ២០ ០០០ ០០០(ម្ភៃលាន)
រៀល ចំពោះជនណាដែល...

មាតិកាទី៦

អនុប្បញ្ញត្តិ

មាត្រា២២៦._

ប្លង់សុរិយោដី សៀវភៅគោលបញ្ជីដីធ្លី និងសៀវភៅចុះបញ្ជីសិទ្ធិលើអចលនវត្ថុ នៅបន្តមានតម្លៃ ពេញលេញតាមផ្លូវច្បាប់រហូតដល់ពេលប្រព័ន្ធទិន្នន័យសុរិយោដីឌីជីថលត្រូវបានរៀបចំរួចរាល់និងដាក់ ឱ្យដំណើរការជាផ្លូវការ។

កាលបរិច្ឆេទនៃការដាក់ឱ្យដំណើរការប្រព័ន្ធទិន្នន័យសុរិយោដីឌីជីថលជំនួសប្លង់សុរិយោដី សៀវភៅគោលបញ្ជីដីធ្លី និងសៀវភៅចុះបញ្ជីសិទ្ធិលើអចលនវត្ថុ ត្រូវកំណត់ដោយអនុក្រឹត្យ។

មាត្រា២២៧._

នៅពេលរងចាំការដាក់ឱ្យដំណើរការប្រព័ន្ធទិន្នន័យសុរិយោដីឌីជីថល រដ្ឋបាលសុរិយោដីត្រូវចេញ លិខិតបញ្ជាក់ព័ត៌មានសុរិយោដីអំពីស្ថានភាពអចលនវត្ថុសិទ្ធិដែលពាក់ព័ន្ធ មានជាអាទិ៍ លក្ខណៈរូប ស្ថានភាពគតិយុត្ត បន្ទុកផ្សេងៗដែលអាចមានលើអចលនវត្ថុនោះ ដោយផ្អែកលើសៀវភៅគោលបញ្ជី ដីធ្លី និងសៀវភៅចុះបញ្ជីសិទ្ធិលើអចលនវត្ថុ។

មាត្រា២២៨._

នៅពេលរងចាំការដាក់ឱ្យដំណើរការប្រព័ន្ធទិន្នន័យសុរិយោដីឌីជីថល៖

- ១- បន្ថែមលើតួនាទីនិងភារកិច្ចដូចមានចែងក្នុងមាត្រា១០៥នៃច្បាប់នេះ រដ្ឋបាលសុរិយោដី ត្រូវអភិរក្សនូវរាល់ឯកសារសុរិយោដីដែលមានប្លង់សុរិយោដី បញ្ជីឈ្មោះម្ចាស់ដី សៀវភៅ គោលបញ្ជីដីធ្លី សៀវភៅចុះបញ្ជី និងរាល់ឯកសារគតិយុត្តទាក់ទងទៅនឹងក្បាលដីនីមួយៗ និងផ្តល់សេវាថតចម្លងឯកសារប្លង់សុរិយោដី។
- ២- រដ្ឋបាលសុរិយោដីត្រូវធានាថា ប្លង់សុរិយោដី សៀវភៅគោលបញ្ជីដីធ្លី និងសៀវភៅចុះ បញ្ជីនៅគ្រប់ថ្នាក់ដែលពាក់ព័ន្ធ មានទិន្នន័យដូចគ្នានិងធ្វើបច្ចុប្បន្នកម្មដំណាលគ្នា។

មាត្រា២២៩._

នៅពេលរងចាំការដាក់ឱ្យដំណើរការប្រព័ន្ធទិន្នន័យសុរិយោដីឌីជីថល បុគ្គលគ្រប់រូបអាចស្នើសុំពី រដ្ឋបាលសុរិយោដីនូវព័ត៌មានសុរិយោដីដែលមានក្នុងសៀវភៅគោលបញ្ជីដីធ្លី។ ការប្រើប្រាស់ព័ត៌មាន សុរិយោដីដែលផ្តល់ដោយរដ្ឋបាលសុរិយោដីនិងមានក្នុងសៀវភៅគោលបញ្ជីដីធ្លី មិននាំឱ្យជាប់ការ ទទួលខុសត្រូវរបស់រដ្ឋបាលសុរិយោដីឡើយ។

មាត្រា២៣០._ អានុភាពគតិយុត្តនៃឯកសារសុរិយោដី

នៅពេលរងចាំការដាក់ឱ្យដំណើរការប្រព័ន្ធទិន្នន័យសុរិយោដីឌីជីថល៖

- ១- ទម្រង់ដែលមានព័ត៌មានសុរិយោដីនិងចេញដោយរដ្ឋបាលសុរិយោដី គឺជាមូលដ្ឋាននៃការអះអាងជាផ្លូវការមួយនៃលិខិតគតិយុត្ត។
- ២- សៀវភៅគោលបញ្ជីដីធ្លី មានតម្លៃពេញលេញតាមផ្លូវច្បាប់និងមានអានុភាពច្បាស់លាស់សម្រាប់កត់ត្រានូវកម្មសិទ្ធិ និងរាល់ព័ត៌មានទាក់ទងនឹងក្បាលដីនីមួយៗ មានជាអាទិ៍ លេខក្បាលដី អត្តសញ្ញាណរបស់កម្មសិទ្ធិករ មធ្យោបាយនៃការធ្វើអត្តសញ្ញាណកម្មក្បាលដី និងការពិពណ៌នាអំពីកម្មសិទ្ធិ ទំហំក្បាលដី ប្រភេទដី ប្រភេទប្រើប្រាស់ដី តំបន់ប្រើប្រាស់ដី ព្រមទាំងបន្ទុកលើក្បាលដី មានជាអាទិ៍ ហ៊ីប៉ូតែក ការបញ្ចាំ ផលុបភោគ សេវភាព សិទ្ធិជួលអចិន្ត្រៃយ៍។
- ៣- សៀវភៅចុះបញ្ជីសិទ្ធិលើអចលនវត្ថុ មានតម្លៃពេញលេញតាមផ្លូវច្បាប់និងមានអានុភាពច្បាស់លាស់សម្រាប់ចុះបញ្ជីអំពីសិទ្ធិប្រក្សក្សទាក់ទងនឹងក្រមរដ្ឋប្បវេណី និងក្រមនីតិវិធីរដ្ឋប្បវេណី មានជាអាទិ៍ សៀវភៅចុះបញ្ជីសិទ្ធិជួលអចិន្ត្រៃយ៍ សៀវភៅចុះបញ្ជីសិទ្ធិសម្បទានដីសេដ្ឋកិច្ច សៀវភៅចុះបញ្ជីសិទ្ធិផលុបភោគ។

មាត្រា ២៣១._

នៅពេលរងចាំការដាក់ឱ្យដំណើរការប្រព័ន្ធទិន្នន័យសុរិយោដីឌីជីថល៖

- ១- សៀវភៅគោលបញ្ជីដីធ្លីនិងសៀវភៅចុះបញ្ជីសិទ្ធិលើអចលនវត្ថុ ត្រូវតម្កល់និងធ្វើបច្ចុប្បន្នកម្មនៅរដ្ឋបាលសុរិយោដីគ្រប់ថ្នាក់ដែលពាក់ព័ន្ធ។
- ២- ប្លង់សុរិយោដី សៀវភៅគោលបញ្ជីដី និងសៀវភៅចុះបញ្ជីសិទ្ធិលើអចលនវត្ថុ មិនត្រូវមានការឆ្លុះឆ្លាយ ការសរសេរត្រួត ឬការកែ លើកលែងតែមានការបញ្ជាក់ច្បាស់លាស់។
- ៣- វិញ្ញាបនបត្រសម្គាល់ម្ចាស់អចលនវត្ថុនិងវិញ្ញាបនបត្រសម្គាល់សិទ្ធិផ្សេងទៀតពាក់ព័ន្ធនឹងអចលនវត្ថុ ត្រូវបង្ហាញព័ត៌មានទាំងឡាយ មានជាអាទិ៍ លក្ខណៈរូប ប្រភេទដី ប្រភេទប្រើប្រាស់ដី តំបន់ប្រើប្រាស់ដី និងបន្ទុកនៃក្បាលដី ដោយផ្អែកលើឯកសារ សៀវភៅគោលបញ្ជីដីធ្លី និងសៀវភៅចុះបញ្ជីសិទ្ធិលើអចលនវត្ថុ។
- ៤- វិញ្ញាបនបត្រសម្គាល់ម្ចាស់អចលនវត្ថុ ត្រូវចេញឱ្យតែកម្មសិទ្ធិករនៃអចលនវត្ថុនោះប៉ុណ្ណោះ។
- ៥- វិញ្ញាបនបត្រសម្គាល់សិទ្ធិផ្សេងទៀតពាក់ព័ន្ធនឹងអចលនវត្ថុ ត្រូវចេញឱ្យអ្នកមានសិទ្ធិស្របច្បាប់លើអចលនវត្ថុនោះតែប៉ុណ្ណោះ។

ប្លង់សុរិយោដី សៀវភៅគោលបញ្ជីដីធ្លី និងសៀវភៅចុះបញ្ជីសិទ្ធិលើអចលនវត្ថុ ត្រូវរក្សាទុករហូតដល់ពេលដែលប្រព័ន្ធទិន្នន័យសុរិយោដីឌីជីថលត្រូវបានដាក់ឱ្យដំណើរការជាផ្លូវការ។

មាត្រា ២៣២._

ក្នុងករណីអគារដែលមានកម្មសិទ្ធិករច្រើន របបគតិយុត្តនៃសហកម្មសិទ្ធិត្រូវបានអនុវត្តចាប់ពីពេលចុះបញ្ជីកម្មសិទ្ធិលើចំណែកឯកជននៃអគារសហកម្មសិទ្ធិនោះ។

មាត្រា ២៣៣._

មុននឹងចេញដីកាសម្រេចលក់ដោយបង្ខំ ឬដីកាសម្រេចរឹបអូសជាបណ្តោះអាសន្ន ឬដីកាចាត់ចែងជាបណ្តោះអាសន្នដែលហាមឃាត់ការចាត់ចែងអចលនវត្ថុដែលមិនទាន់បានចុះបញ្ជី តុលាការត្រូវបង្គាប់ឱ្យគណៈកម្មការសុរិយោដីថ្នាក់រាជធានី ខេត្ត ដែលអចលនវត្ថុនោះតាំងនៅ កំណត់អត្តសញ្ញាណអចលនវត្ថុនិងកម្មសិទ្ធិករឬភោគីស្របច្បាប់របស់អចលនវត្ថុនោះជាមុនសិន។ ក្នុងករណីនេះ រដ្ឋបាលសុរិយោដីត្រូវចុះបញ្ជីអចលនវត្ថុនោះជូនកម្មសិទ្ធិករឬភោគីស្របច្បាប់ ទោះបីជាកម្មសិទ្ធិករ អ្នកកាន់កាប់ បុគ្គលដែលមានការពាក់ព័ន្ធ និងអ្នកតំណាងរបស់បុគ្គលទាំងនេះមិនបានចូលរួមនៅក្នុងដំណើរការនៃការវិនិច្ឆ័យ ការកំណត់ព្រំដី និងការវាស់វែងដីដើម្បីចុះបញ្ជីដីលើកដំបូងក៏ដោយ។

ការចុះបញ្ជីអចលនវត្ថុក្នុងករណីកម្មសិទ្ធិករឬភោគីស្របច្បាប់អវត្តមាន ត្រូវអនុវត្តតាមលក្ខខណ្ឌនិងនីតិវិធីដូចមានកំណត់ក្នុងអនុក្រឹត្យស្តីពីលក្ខខណ្ឌនិងនីតិវិធីនៃការចុះបញ្ជីដីជាចម្រើនដោយដុំ។

មាតិកាទី៧

វេទនាប្បញ្ញត្តិ

មាត្រា ២៣៤._ ការនិរាករវេទប្បញ្ញត្តិដែលផ្ទុយនឹងច្បាប់នេះ

វេទប្បញ្ញត្តិទាំងឡាយណាដែលផ្ទុយនឹងច្បាប់នេះ ត្រូវទុកជានិរាករណ៍។

មាត្រា ២៣៥._ កាលបរិច្ឆេទនៃការអនុវត្ត

ច្បាប់នេះត្រូវបានប្រកាសជាការប្រញាប់។

ឧបសម្ព័ន្ធនៃច្បាប់ភូមិបាល

សន្និដ្ឋានក្រុម

ក

- ១. ការចុះបញ្ជីលើកដំបូង សំដៅដល់
- ២. ក្បាលដីឬឯកតាសុរិយោដី សំដៅដល់ផ្ទៃដីមួយជាក់លាក់ ស្ថិតនៅក្នុងភូមិ តែមួយ មិនពុះបំបែកដោយព្រំជាប់មិនដាច់ ជាប់របស់បុគ្គលម្នាក់ឬច្រើននាក់ក្នុងករណីអវិភាគកម្ម ហើយប្រើប្រាស់ក្នុងរូបភាពតែមួយ។
- ៣. កម្មសិទ្ធិ សំដៅដល់សិទ្ធិដែលកម្មសិទ្ធិករនោះអាចប្រើប្រាស់ អាស្រ័យផល និងចាត់ចែងវត្ថុដែលជាកម្មសិទ្ធិរបស់ខ្លួនដោយសេរីបាននៅក្នុងទំហំដែលច្បាប់និងបទដ្ឋានគតិយុត្តផ្សេងទៀតបានកម្រិត។
- ៤. កម្មសិទ្ធិករ សំដៅដល់ម្ចាស់កម្មសិទ្ធិ។
- ៥. កាតព្វកិច្ច សំដៅដល់ចំណងនៃសិទ្ធិដែលបង្ខំជនណាម្នាក់ឱ្យធ្វើកម្មសិទ្ធិ ឬសិទ្ធិណាមួយឱ្យបំពេញនូវកិច្ចការណាមួយ ឬឱ្យឈប់បំពេញនូវកិច្ចការណាមួយដល់ជនម្នាក់ទៀត។
- ៦. ការចុះបញ្ជីចម្បង សំដៅដល់ការចុះបញ្ជីអំពីសិទ្ធិដែលត្រូវបានធ្វើឡើងរួចហើយ ដែលជាកម្មវត្ថុនៃការចុះបញ្ជីបន្ថែម។
- ៧. **ការចុះបញ្ជីដីធ្លីមានលក្ខណៈជាប្រព័ន្ធ** សំដៅដល់ការចុះបញ្ជីដីធ្លីដែលអនុវត្តដំណាលគ្នាទូទាំងភូមិឬទូទាំងឃុំ សង្កាត់ក្រោមការសម្របសម្រួលនិងដឹកនាំរបស់គណៈកម្មការរដ្ឋបាល។
- ៨. **ការចុះបញ្ជីដីធ្លីមានលក្ខណៈដាច់ដោយដុំ** សំដៅដល់ការចុះបញ្ជីដីធ្លីដែលអនុវត្តដាច់ដោយឡែកតែចំពោះក្បាលដីណាដែលមិនមានជាប់ព្រំជាមួយក្បាលដីរដ្ឋឬក្បាលដីដែលស្ថិតក្នុងតំបន់ដែលអាជ្ញាធរមានសមត្ថកិច្ចអាចកំណត់ព្រំប្រទល់ដីរដ្ឋបាន។
- ៩. **ការចុះបញ្ជីដំបូង** សំដៅដល់ការចុះបញ្ជីដីធ្លីមានលក្ខណៈជាប្រព័ន្ធនិងការចុះបញ្ជីដីធ្លីមានលក្ខណៈដាច់ដោយដុំ។
- ១០. **ការចុះបញ្ជីបន្ត** សំដៅដល់ការចុះបញ្ជីអំពីសិទ្ធិលើអចលនវត្ថុដែលត្រូវបានចុះបញ្ជីនៅរដ្ឋបាលសុរិយោដីរួចហើយ។
- ១១. **ការចុះបញ្ជីបន្ថែម** សំដៅដល់ការចុះបញ្ជីអំពីសិទ្ធិដែលត្រូវបានធ្វើឡើងរួចហើយ ហើយដែលមានភាពចាំបាច់ត្រូវបង្ហាញជាសាធារណៈរួមជាមួយនឹងការចុះបញ្ជីអំពីសិទ្ធិដែលបានធ្វើឡើងរួចហើយនោះ (ក) ការចុះបញ្ជីផ្ទាល់ប្តូរ ឬកែតម្រូវនូវការចុះបញ្ជីអំពីសិទ្ធិដែលត្រូវបានធ្វើឡើងរួចហើយ (ខ) ការចុះបញ្ជីផ្ទេរសិទ្ធិក្រៅពី កម្មសិទ្ធិ សិទ្ធិជួលអចិន្ត្រៃយ៍ និងផលបុរោគ និង (គ) ការ

ចុះបញ្ជីអំពីការបង្កើត ការរក្សាទុក ការផ្ទេរ ការផ្លាស់ប្តូរ ការកម្រិតការចាត់ចែង ឬការរលត់នូវ សិទ្ធិដែលមានកម្មវត្ថុជាសិទ្ធិក្រៅពី កម្មសិទ្ធិ សិទ្ធិជួលអចិន្ត្រៃយ៍ និងផលបូកភោគ។

- ១២. ការចុះបញ្ជីអំពីការផ្លាស់ប្តូរ សំដៅដល់ការចុះបញ្ជីផ្លាស់ប្តូរចំណុចដែលត្រូវចុះបញ្ជី ក្នុងករណី ដែលចំណុចដែលត្រូវចុះបញ្ជីនោះមានការផ្លាស់ប្តូរ។
- ១៣. ការចុះបញ្ជីអំពីការកែតម្រូវ សំដៅដល់ការចុះបញ្ជីដែលកែតម្រូវចំណុចចុះបញ្ជីណាមួយ ក្នុង ករណីចំណុចចុះបញ្ជីមានកំហុស ឬការខកខានមិនបានចុះបញ្ជី។
- ១៤. ការចុះបញ្ជីអំពីសិទ្ធិ សំដៅដល់ការចុះបញ្ជីអំពីសិទ្ធិដែលកំណត់ក្នុងចំណុចនីមួយៗនៃមាត្រា២ អំពីអចលនវត្ថុ។
- ១៥. ការស្នើសុំចុះបញ្ជី សំដៅដល់ការធ្វើ និងការដាក់ពាក្យស្នើសុំចុះបញ្ជី ដោយអនុលោមតាមច្បាប់ ឬបទដ្ឋានគតិយុត្ត។
- ១៦. ការផ្អាកផ្អាតឱ្យចុះបញ្ជី សំដៅដល់ការធ្វើ និងការដាក់លិខិតផ្អាកផ្អាតឱ្យចុះបញ្ជីដោយតុលាការ ឬស្ថាប័នសាធារណៈផ្សេងទៀត ដោយអនុលោមតាមច្បាប់ ឬលិខិតបទដ្ឋានគតិយុត្ត។
- ១៧. ការតំណាង សំដៅដល់ការតំណាងដោយអាណត្តិនិងការតំណាងដែលច្បាប់បានកំណត់។

ក

- ១៨. **គណៈកម្មការរដ្ឋបាល សំដៅដល់**
- ១៩. **គណៈកម្មាធិការគ្រប់គ្រងដីរដ្ឋថ្នាក់រាជធានី ខេត្ត សំដៅដល់**

ច ឆ

- ២០. ចារី សំដៅដល់អ្នកប្រព្រឹត្ត អ្នកដៃដល់។
- ២១. ចំណុចដែលត្រូវចុះបញ្ជី សំដៅដល់ចំណុចដែលត្រូវកត់ត្រានៅក្នុងសៀវភៅចុះបញ្ជីដោយ អនុលោមតាមបញ្ញត្តិនៃច្បាប់នេះ។
- ២២. ឆន្ទានុសិទ្ធិ សំដៅដល់អំណាចរបស់រដ្ឋបាលសុរិយោដី ក្នុងការធ្វើសកម្មភាពពាក់ព័ន្ធនឹងនីតិវិធី ចុះបញ្ជី ដោយមិនចាំបាច់មានពាក្យសុំរបស់ភាគី។

ទ ង

- ២៣. **ទិន្នន័យ សំដៅដល់អត្ថបទ រូបភាព សំឡេង វីដេអូ ឬសញ្ញាណផ្សេងៗទៀតដែលត្រូវបាន បង្កើត ប្រើប្រាស់ និងរក្សាទុកនៅក្នុងប្រព័ន្ធកុំព្យូទ័រ។**
- ២៤. **ទិន្នន័យសុរិយោដី សំដៅដល់ព័ត៌មានក្រោមទម្រង់ជាឌីជីថលអំពីអចលនវត្ថុដែលបានមកពី ការចុះបញ្ជីដីធ្លីលើកដំបូងនិងការចុះបញ្ជីបន្ត។**
- ២៥. **ទ្រព្យសម្បត្តិរដ្ឋ សំដៅដល់ទ្រព្យសម្បត្តិរបស់រដ្ឋនិងរបស់នីតិបុគ្គលសាធារណៈដទៃទៀត។ ទ្រព្យសម្បត្តិរដ្ឋមានទ្រព្យសម្បត្តិសាធារណៈផង ទ្រព្យសម្បត្តិឯកជនផង។**

- ២៦. **ទ្រព្យសម្បត្តិសាធារណៈ** សំដៅដល់ទ្រព្យសម្បត្តិសាធារណៈរបស់រដ្ឋនិងទ្រព្យសម្បត្តិសាធារណៈរបស់នីតិបុគ្គលសាធារណៈដទៃទៀត។
- ២៧. **ទ្រព្យសម្បត្តិឯកជនរបស់រដ្ឋ** សំដៅដល់ទ្រព្យសម្បត្តិរបស់រដ្ឋដែលមិនមែនជាទ្រព្យសម្បត្តិសាធារណៈ។
- ២៨. **ទ្រព្យសម្បត្តិឯកជនរបស់នីតិបុគ្គលសាធារណៈដទៃទៀត** សំដៅដល់ទ្រព្យសម្បត្តិឯកជនរបស់រាជធានី ខេត្ត ក្រុង ស្រុក ខណ្ឌ ឃុំ សង្កាត់ សហគ្រាសសាធារណៈ គ្រឹះស្ថានសាធារណៈ អាជ្ញាធរ បញ្ញត្តិករ ឬអង្គភាពស្វ័យភាពហិរញ្ញវត្ថុដទៃទៀត ។
- ២៩. **និទាយាទភាព** សំដៅដល់ភាពឥតអ្នកត្រូវទទួលមរតក។
- ៣០. **នីតិបុគ្គល** សំដៅដល់ក្រុមមនុស្សដែលច្បាប់ទទួលស្គាល់ថាជាបុគ្គលដែរ តែដទៃពីសមាជិកនៃខ្លួន ឬក្រុមមនុស្ស ឬមូលនិធិដែលមានបុគ្គលភាពគតិយុត្ត ហើយជាម្ចាស់នៃសិទ្ធិនិងកាតព្វកិច្ច។ ឧទាហរណ៍ ពុទ្ធិកសមាគម, ក្រុមហ៊ុនពាណិជ្ជកម្ម។
- ៣១. **នីតិបុគ្គលសាធារណៈ** សំដៅដល់រដ្ឋ រាជធានី ខេត្ត ក្រុង ស្រុក ខណ្ឌ ឃុំ សង្កាត់ សហគ្រាសសាធារណៈ គ្រឹះស្ថានសាធារណៈ អាជ្ញាធរ បញ្ញត្តិករ ឬអង្គភាពស្វ័យភាពហិរញ្ញវត្ថុដទៃទៀត។

ប ឆ ព ត ប

- ៣២. **បដិប្បញ្ញត្តិ** សំដៅដល់ការតាំងបញ្ញត្តិផ្ទុយឬមិនស្រប។
- ៣៣. **ប្លង់សុរិយោដី** សំដៅដល់ប្លង់រួមនៃដីក្នុងតំបន់ណាមួយ ដែលមន្ត្រីជំនាញសុរិយោដីបានវាស់វែង គូរ បំពេញយ៉ាងត្រឹមត្រូវ និងគ្រប់គ្រាន់តាមបទដ្ឋានបច្ចេកទេស ហើយដាក់លេខក្បាលដី ឬដីឡូត៍យ៉ាងច្បាស់លាស់។
- ៣៤. **បន្ទុក** មុខការ មុខងារ អាណត្តិ ប្រតិកម្មដែលជនណាម្នាក់ធ្វើឬបំពេញ។
- ៣៥. **ប្រព័ន្ធទិន្នន័យសុរិយោដីឌីជីថល** សំដៅដល់ប្រព័ន្ធទិន្នន័យជាឌីជីថលដែលមានផ្ទុកព័ត៌មាននិងទិន្នន័យសុរិយោដីនៅទូទាំងប្រទេស។
- ៣៦. **ប្រព័ន្ធឯកភាព** សំដៅដល់ប្រព័ន្ធគ្រប់គ្រងដីធ្លីដែលត្រូវរៀបចំនិងគ្រប់គ្រងដោយរដ្ឋបាលសុរិយោដី ដោយអនុលោមតាមលក្ខខណ្ឌនិងនីតិវិធីដែលមានការឯកភាពនិងមានសង្គតិភាព ហើយត្រូវអនុវត្តតាមយន្តការដែលមានក្របខ័ណ្ឌតែមួយច្បាស់លាស់។
- ៣៧. **បុគ្គលមានឈ្មោះក្នុងបញ្ជី** សំដៅដល់បុគ្គលដែលបានទទួលការចុះបញ្ជីជាម្ចាស់សិទ្ធិនៃសិទ្ធិដែលកំណត់ក្នុងចំណុចនីមួយៗនៃមាត្រា---។
- ៣៨. **បុគ្គលមានសិទ្ធិចុះបញ្ជី** សំដៅដល់បុគ្គលដែលទទួលបានផលប្រយោជន៍ដោយផ្ទាល់ពីការចុះបញ្ជីតាមរយៈការចុះបញ្ជីថ្មីអំពីសិទ្ធិនោះ។

- ៣៩. បុគ្គលមានកាតព្វកិច្ចចុះបញ្ជី សំដៅដល់បុគ្គលមានឈ្មោះក្នុងបញ្ជីដែលទទួលនូវការប៉ះពាល់ ផលប្រយោជន៍ដោយផ្ទាល់ពីការចុះបញ្ជីតាមរយៈការចុះបញ្ជីថ្មីអំពីសិទ្ធិនោះ ។
- ៤០. បេតិកភណ្ណ សំដៅដល់ទ្រព្យដែលជនម្នាក់ៗមាន និងបំណុលដែលជនម្នាក់ៗជំពាក់គេ។
- ៤១. ប្រទានកម្ម សំដៅដល់ការឱ្យអំណោយ។
- ៤២. ប្រទានកម្ម សំដៅដល់កិច្ចសន្យាដែលភាគីម្ខាងបង្ហាញឆន្ទៈផ្តល់ឱ្យភាគីម្ខាងទៀតនូវទ្រព្យ សម្បត្តិដោយមិនយកថ្លៃ ហើយភាគីម្ខាងទៀតយល់ព្រមទទួល។
- ៤៣. បណ្ណកម្មសិទ្ធិ សំដៅដល់
- ៤៤. បណ្ណសម្គាល់សិទ្ធិ សំដៅដល់
- ៤៥. ផលទុន សំដៅដល់ផល ឬចំណេញ ដែលកើតមកពីប្រាក់ទុន ឬពីមូលនិធិដែលគេយកទៅ ប្រកបមុខរបរណាមួយ។
- ៤៦. ផលុបហោត សំដៅដល់សិទ្ធិបរិភោគនិងប្រើប្រាស់ផល និងផលទុនដែលកើតមកពីទ្រព្យជា កម្មសិទ្ធិរបស់អ្នកដទៃក្នុងអំឡុងពេលកំណត់ណាមួយ។
- ៤៧. **ដីចំណីផ្លូវថ្នល់ សំដៅដល់**
- ៤៨. ព្រំជាប់មិនដាច់ សំដៅដល់ផ្ទៃដីដែលគ្មានការខណ្ឌចែកជាច្រើនក្បាលដីដោយរបង ផ្លូវសាធារណៈ ប្រឡាយ និងផ្លូវទឹកដែលមានទទឹងមិនលើសពី២(ពីរ)ម៉ែត្រ។
- ៤៩. ព្យសនកម្ម សំដៅដល់ការខូចខាតឬសេចក្តីវិនាសអន្តោយដល់រូបកាយក្តី ដល់សម្ភារៈក្តី ដល់ ទឹកចិត្តក្តីដែលបណ្តាលមកពីអំពើរបស់អ្នកដទៃ។
- ៥០. ភោគៈ សំដៅដល់សិទ្ធិដែលជនម្នាក់ៗមានលើទ្រព្យណាមួយជាបណ្តោះអាសន្ន មិនទាន់ស៊ប់ជា របស់ខ្លួនមែនទេទេ។ ភោគៈជាពាក្យផ្ទុយនឹងកម្មសិទ្ធិដែលជាសិទ្ធិពេញបរិបូណ៌របស់ជនម្នាក់ៗ លើទ្រព្យណាមួយ។ ឧទាហរណ៍ ដីមានប្លង់សុរិយោដី ជាដីកម្មសិទ្ធិ ឯដីមិនទាន់មានប្លង់ សុរិយោដី គឺជាដីភោគៈ។
- ៥១. ភោគី សំដៅដល់អ្នកទទួលបានភោគៈ។
- ៥២. **មន្ត្រីគ្រប់គ្រងតំបន់វិនិច្ឆ័យ សំដៅដល់**

។ ២៥ ២៥

- ៥៣. **រដ្ឋបាលដីធ្លី សំដៅដល់**
- ៥៤. រូបវន្តបុគ្គល សំដៅដល់បុគ្គលដែលមានរូបមែនៗ គឺមនុស្សមែនៗ ផ្ទុយនឹងនីតិបុគ្គលដែលជា មនុស្សដោយសន្មតតាមរបៀបច្បាប់។
- ៥៥. រូបវន្តបុគ្គល សំដៅដល់មនុស្សពិតតាមធម្មជាតិ ដែលផ្ទុយនឹងនីតិបុគ្គល។

- ៥៦. **លេខាធិការ** សំដៅដល់ការកត់ត្រារឿងហេតុអ្វីមួយចូលក្នុងសៀវភៅឬបញ្ជីតាមរូបមន្តដែលបានកំណត់ ដើម្បីគ្រប់គ្រងអចលនវត្ថុឱ្យបានត្រឹមត្រូវ។
- ៥៧. **លទ្ធកម្ម** សំដៅដល់ការបានឡើងជាភោគី ឬជាកម្មសិទ្ធិករនៃវត្ថុណាមួយ ដោយការងាររបស់ខ្លួនក្តី ដោយទិញក្តី ដោយជួរក្តី ដោយសន្តតិកម្មក្តី។
- ៥៨. **លទ្ធកម្មពិសេស** សំដៅដល់ភោគៈ។
- ៥៩. **វិស័យដីធ្លី** សំដៅដល់សកម្មភាពទាំងឡាយដែលពាក់ព័ន្ធនឹងការងាររដ្ឋបាលដីធ្លី ការងាររៀបចំដែនដី និងការងារបែងចែកដីធ្លី។
- ៦០. **សម្បទានដីសង្គមកិច្ច** សំដៅដល់យន្តការផ្ទេរដីឯកជនរបស់រដ្ឋតាមផ្លូវច្បាប់សម្រាប់គោលបំណងសង្គមកិច្ច ដល់ជនក្រីក្រដែលខ្វះខាតដីសម្រាប់សង់លំនៅឋាន និង/ ឬធ្វើកសិកម្មជាលក្ខណៈគ្រួសារ។
- ៦១. **សន្តតិកម្ម** ការផ្ទេរតាមច្បាប់នូវទ្រព្យរបស់អ្នកស្លាប់ឱ្យទៅអ្នករស់។ មតិកឬទ្រព្យរបស់ខ្មោចដែលត្រូវបានទៅទាយាទ(អ្នកបន្តមតិក)។
- ៦២. **សារអឡិចត្រូនិក** សំដៅដល់ព័ត៌មានដែលត្រូវបានបង្កើតឡើង បញ្ជូន ទទួល ឬរក្សាទុកក្នុងទម្រង់ជាអឡិចត្រូនិកនៅក្នុងប្រព័ន្ធកុំព្យូទ័រ។
- ៦៣. **សៀវភៅគោលបញ្ជី** សំដៅដល់បញ្ជីគោលសម្រាប់កត់ត្រានូវខ្លឹមសារទិន្នន័យដែលបង្កើតជាស្ថានភាពនៃសិទ្ធិទាក់ទងនឹងទ្រព្យណាមួយ។ ទាក់ទងនឹងស្ថានភាពនេះ ជាទូទៅត្រូវបានកាន់កាប់ និងធ្វើចរន្តការតាមលំដាប់ពេលវេលា។
- ៦៤. **សៀវភៅចុះបញ្ជី** សំដៅដល់សៀវភៅគោលបញ្ជីដីធ្លី សៀវភៅចុះបញ្ជីសិទ្ធិជួលអចិន្ត្រៃយ៍ និងសៀវភៅចុះបញ្ជីផលុបភោគ។
- ៦៥. **សៀវភៅចុះបញ្ជី** សំដៅដល់សៀវភៅគោលបញ្ជីដីធ្លី សៀវភៅចុះបញ្ជីអចលនវត្ថុ សៀវភៅចុះបញ្ជីសិទ្ធិអចិន្ត្រៃយ៍ ផលុបភោគ សម្បទាន ចំណែកឯកជននៃអគារសហកម្មសិទ្ធិ និងប្រព័ន្ធមូលដ្ឋានទិន្នន័យសុរិយោដី ដែលនឹងមានបង្ហាញនៅក្នុងសន្តានុក្រម។
- ៦៦. **សៀវភៅបន្តក**
- ៦៧. **សម្រង់សុរិយោដី** សំដៅដល់សេចក្តីដកស្រង់នូវទិន្នន័យពាក់ព័ន្ធនឹងបច្ចេកទេស និងគតិយុត្តក្នុងវិស័យសុរិយោដីពីស្ថានភាពជាក់ស្តែងលើដីយកមកកសាងជាឯកសារសុរិយោដី ដើម្បីធានាសិទ្ធិស្របច្បាប់របស់កម្មសិទ្ធិករ។
- ៦៨. **សម្បទាន** សំដៅដល់អចលនវត្ថុ (ដីធ្លី) ដែលរដ្ឋផ្តល់ឱ្យប្រវត្តបុគ្គល ឬនីតិបុគ្គល សម្រាប់សង់លំនៅឋាន និង/ ឬបង្កបង្កើនផល ដោះស្រាយជីវភាពរស់នៅក្នុងទំហំដីតូច ពិសេសសម្រាប់ប្រជាពលរដ្ឋក្រីក្រ(សម្បទានឆ្លើយតបទៅនឹងប្រយោជន៍សង្គម) ឬសម្រាប់ធ្វើការដាំដុះធ្វើ

អាជីវកម្មកសិកម្មនិងកសិឧស្សាហកម្មក្នុងទំហំដ៏មួយ ពិសេសសម្រាប់អ្នកវិនិយោគទុន (សម្បទានឆ្លើយតបទៅនឹងប្រយោជន៍សេដ្ឋកិច្ច) តាមរយៈកិច្ចសន្យាផ្តល់សម្បទានដោយត្រូវបង់ប្រាក់ជូនរដ្ឋ។

- ៦៩. សម្បទានិក សំដៅដល់អ្នកទទួលបានសម្បទាន។
- ៧០. សមូហភាព សំដៅដល់ជនទាំងឡាយដែលមករួមគ្នាជាក្រុមឬជាសម្ព័ន្ធមួយ។ មនុស្សទាំងអស់ក្នុងឃុំ ឬស្រុក ឬក្រុងណាមួយ ហៅថា សមូហភាព។
- ៧១. សហកម្មសិទ្ធិ សំដៅដល់កម្មសិទ្ធិលើវត្ថុតែមួយរបស់ជនច្រើននាក់។
- ៧២. សហកម្មសិទ្ធិករ សំដៅដល់អ្នកដែលមានសហកម្មសិទ្ធិ។
- ៧៣. សហគមន៍ជនជាតិដើមភាគតិច គឺជាក្រុមមនុស្សដែលរស់នៅលើដែនដីនៃព្រះរាជាណាចក្រកម្ពុជាដែលសមាជិកទាំងអស់បង្ហាញនូវការឯកភាពនៃជាតិពន្ធុ សង្គមវប្បធម៌ និងសេដ្ឋកិច្ចប្រតិបត្តិរបៀបរស់នៅតាមប្រពៃណី និងដាំដុះលើដីដែលខ្លួនកាន់កាប់ទៅតាមក្បួនខ្នាតទំនៀមទម្លាប់នៃការប្រើប្រាស់ជាសមូហភាព។
- ៧៤. សិទ្ធិបុព្វក្រៃ សំដៅដល់សិទ្ធិដែលមានចែងក្នុងច្បាប់ឬកិច្ចសន្យាដោយស្ម័គ្រចិត្តក្នុងការផ្តល់ឱ្យទៅរដ្ឋ នីតិបុគ្គលសាធារណៈដទៃទៀត និងបុគ្គលឯកជនទទួលបាននូវសិទ្ធិដំបូងគេក្នុងការទិញអចលនវត្ថុបម្រើឱ្យផលប្រយោជន៍សាធារណៈក្នុងលក្ខខណ្ឌដែលម្ចាស់កម្មសិទ្ធិយល់ព្រម។
- ៧៥. សិទ្ធិវន្ត សំដៅដល់អ្នកមានសិទ្ធិលើវត្ថុណាមួយ។
- ៧៦. សេវភាពសាធារណៈ សំដៅដល់បន្ទុកដែលផ្ទុកលើអចលនវត្ថុឯកជនណាមួយដើម្បីជាប្រយោជន៍សាធារណៈ។
- ៧៧. ហត្ថលេខាឌីជីថល សំដៅដល់ទិន្នន័យដែលភ្ជាប់នឹងសារអេឡិចត្រូនិក ដើម្បីបញ្ជាក់អត្តសញ្ញាណនៃហត្ថលេខាឌីជីថលនិងផ្ទៀងផ្ទាត់ស្ថានភាពដើមនៃសារអេឡិចត្រូនិកដែលហត្ថលេខាឌីជីថលបានចុះហត្ថលេខា។

អ ង

- ៧៨. អថ្នយទាន សំដៅដល់សំបុត្របណ្ណាំ ដែលផ្តាំឱ្យចែកទ្រព្យមរតកណាមួយឱ្យទៅជនណាម្នាក់ឬច្រើននាក់។
- ៧៩. អថ្នយទាន សំដៅដល់ប្រទានកម្មដែលម្ចាស់បណ្ណាំធ្វើទៅឱ្យមនុស្សម្នាក់ឬច្រើននាក់នូវទ្រព្យសម្បត្តិរបស់ខ្លួនតាមរយៈមតកសាសន៍។
- ៨០. អឌ្ឍសិទ្ធិ សំដៅដល់ភាពដែលមានសិទ្ធិពាក់កណ្តាលម្នាក់ ដែលជារបស់ជនពីរនាក់ និងជាព្រំនៃកម្មសិទ្ធិនៃជនទាំងពីរនោះផង។ ឧទាហរណ៍ ជញ្ជាំងអឌ្ឍសិទ្ធិ គឺជាជញ្ជាំងរបស់ជនពីរនាក់ដែលមានផ្ទះជាប់គ្នា។

- ៨១. **អង្គសិទ្ធិ** សំដៅដល់ស្ថានភាពនៃជនដែលមានកម្មសិទ្ធិលើដីជាប់គ្នា មានកម្មសិទ្ធិរួមគ្នា ដោយមានភាពអវិភាគលើជញ្ជាំង ឬកំពែងដូចជាស្នាមភ្លោះ ភ្នំ របងជាអាទិ៍ ដែលនៅត្រង់ព្រំខណ្ឌដីឬអគារលើដីនោះ។
- ៨២. **អង្គសិទ្ធិភាព** សំដៅដល់ភាពដែលជាអង្គសិទ្ធិ។
- ៨៣. **អវិភាគីយ៍** ដែលមិនអាចបំបែកបាន។ ឧទាហរណ៍ ផ្ទះមួយ ជាមរតករបស់កូនប្រាំនាក់ ពុះផ្ទះនោះចែកគ្នា ផ្ទះនោះនឹងអន្តរាយជាមិនខាន។ ដូច្នោះ ផ្ទះនោះជាមរតកអវិភាគ។
- ៨៤. **អស្សាមិករណ៍** សំដៅដល់ការដកហូតកម្មសិទ្ធិលើអចលនវត្ថុឬសិទ្ធិប្រគល់លើអចលនវត្ថុរបស់រូបវន្តបុគ្គល នីតិបុគ្គលឯកជន និងនីតិបុគ្គលសាធារណៈ រួមមាន ដី សំណង់ និងដំណាំសម្រាប់បម្រើការស្ថាបនា ស្ដារ និងពង្រីកហេដ្ឋារចនាសម្ព័ន្ធរូបវន្តសាធារណៈដែលបម្រើប្រយោជន៍សាធារណៈនិងផលប្រយោជន៍ជាតិដោយផ្តល់នូវសំណងជាមុនដោយសមរម្យនិងយុត្តិធម៌។
- ៨៥. **អាជ្ញាធរមានសមត្ថកិច្ច** សំដៅដល់
អាជ្ញាធរប្រពៃណីឬគណៈកម្មាធិការសហគមន៍ សំដៅដល់ ថ្នាក់ដឹកនាំសហគមន៍ដែលត្រូវបានជ្រើសរើសដោយសមាជិកសហគមន៍ទាំងមូលដើម្បីដ្ឋានដោះស្រាយបញ្ហាក្នុងសហគមន៍។
អាជ្ញាធរប្រពៃណី ជាយន្តការមួយសម្រាប់សម្រុះសម្រួលទំនាស់ក្នុងសហគមន៍នៅក្រៅរង្វង់តុលាការ។
- ៨៦. **អាជ្ញាយុកាល** សំដៅដល់មធ្យោបាយម្យ៉ាងសម្រាប់ដោះខ្លួនឱ្យរួចផុតពីកាតព្វកិច្ចណាមួយ កាលណាបើម្ចាស់កាតព្វកិច្ចនោះបណ្តែតបណ្តោយឱ្យជំពាក់យូរពេកមិនទារ។
- ៨៧. **អាជ្ញាយុកាល** សំដៅដល់អំឡុងពេលមួយដែលកំណត់ដោយច្បាប់។ ការកន្លងហួសនៃអំឡុងពេលនេះ បង្កើតឱ្យមានអានុភាពនៃលទ្ធកម្ម ឬការរលត់សិទ្ធិណាមួយ។
ឧបាទេសកម្ម សំដៅដល់ឋានៈមួយដែលបុគ្គលម្នាក់ទទួលបានជំនួសបុគ្គលណាមួយតាមផ្លូវច្បាប់។
- ៨៨. **ឯកសារសុរិយោដី** សំដៅដល់ប្លង់សុរិយោដី សៀវភៅគោលបញ្ជីដី សៀវភៅចុះបញ្ជីសិទ្ធិលើអចលនវត្ថុ បញ្ជីឈ្មោះម្ចាស់ដី ទម្រង់បែបបទនៃការប្រមូលទិន្នន័យក្បាលដី កំណត់ហេតុអង្កេតដី សលាកបត្របង្រួមក្បាលដី សលាកបត្របំបែកក្បាលដី លិខិតអំណោយ លិខិតលក់-ផ្តាច់សន្តតិកម្ម និងរាល់ឯកសារគតិយុត្តពាក់ព័ន្ធនឹងក្បាលដី។